

UNIVERSAL  
LIBRARY

**OU\_194987**

UNIVERSAL  
LIBRARY





OUP—391—29-4-72—10,000.

**OSMANIA UNIVERSITY LIBRARY**

Call No. **M135.3** Accession No. **M1958**  
**D538**


Author **ढगे, ज. ना.**

Title **२-वज्ररूपी.**

This book should be returned on or before the date last marked below.



# स्व प्न सृ ष्ठी



लेखक

ज. ना. ठगे एम्. ए.



किंमत १॥ रुपया

: प्रकाशक :

द. गो. काळे, बी.ए.  
गोविंद भुवन, म्युनिसिपल  
कॉलनी, पुणे ४.

: मुद्रक :

विष्णु गणेश माटे,  
'विश्वकर्मा' मुद्रणालय,  
१६५ टिळक रोड, पुणे २.

## प्रस्तावना

लोकांना अनादिकालापासून स्वप्ने पडत आहेत; पण स्वप्न म्हणजे काय ? असा प्रश्न केल्यास फारच थोड्या लोकांस त्याचे उत्तर देता येईल. स्वप्नांत संतांना दृष्टांत झालेले आहेत. कांहीं स्वप्नांना सांकेतिक अर्थ असतो. अर्थात् असल्या प्रकारच्या स्वप्नांना महत्त्व आहे. पण ‘ मनीं वसे तें स्वप्नीं दिसे ’ असें बऱ्याच स्वप्नांत होतें. पुष्कळ स्वप्ने वेडगळपणाची व निरर्थक असतात. या वरून सर्व स्वप्ने एका दर्जाची नसतात, व स्वप्नांचे निरनिराळे प्रकार असतात हें दिसून येते. या पुस्तकांत रा. ढगे यांनी स्वप्नांची उदाहरणे देऊन ते निरनिराळे प्रकार विशद केले आहेत. फ्राईड वगैरे मनोविश्लेषण शास्त्रवेत्त्यांनी स्वप्नांचे जें संशोधन केलेलें आहे तें फक्त एका प्रकारच्या स्वप्नांचें आहे. फ्राईडच्या विचारांची दिशा या पुस्तकांत दाखविलेली आहे. पण फ्राईडच्या मतांत कांहीं तथ्यांश असला तरी तीं मते सर्व स्वप्नांना लागू पडत नाहींत हें या पुस्तकांत सोदाहरण दाखविलेलें आढळेल. स्वप्ने अंतर्मनांतून उगम पावतात असें मनोविश्लेषण शास्त्रवेत्त्यांचें म्हणणें आहे. पण अंतर्मनांत जशा वेडगळपणाच्या ऊर्मि असतात तशा अंतर्मनांत उच्च ज्ञानशक्तिही असतात ही त्यांस मान्य नसणारी गोष्ट रा. ढगे यांनी या पुस्तकांत उघड करून दाखविलेली आहे. फ्राईड यांजें स्वप्नांचें संशोधन केलेलें आहे तसे सायाकिकल रिसर्च अथवा चमस्कार प्रशोधन या क्षेत्रांत ही स्वप्नांचें संशोधन झालेलें आहे. या संशोधनांत उच्च दर्जाच्या सत्यमूलक स्वप्नांचा तपास लावलेला आहे. उपनिषदांत स्वप्न नांवाची जी अवस्था दिलेली आहे तीतही उच्च दर्जाचे व सत्य शिकविणारे अनुभव माणसाला येतात अशी उपनिषदांची शिकवण आहे. या पुस्तकांत उच्च प्रकारच्या या सर्व प्रकारच्या स्वप्नांचाही परामर्श रा. ढगे यांनी घेतला आहे आणि त्यांत माणसाला कोणकोणत्या प्रकारचे अनुभव येत असतात त्याची माहिती दिलेली आहे. रा. ढगे यांनी दिलेली स्वप्नांची उदाहरणे पौर्वात्य आहेत आणि पाश्चात्यही आहेत. त्यांत वाचकाला स्वप्नांचे निरनिराळे प्रकार सांपडतील, आणि स्वप्नांस्वप्नांमधील तारतम्य ध्यानांत येऊन स्वप्न या भानगडीच्या विषयावर नीट प्रकाश पडेल अशी आशा आहे.

राजाराम सखाराम भागवत



## दोन शब्द


आजकालच्या कोणत्याही पाश्चात्य ग्रंथकारानें लिहिलेले मानसशास्त्रावरचे एखादें पुस्तक उघडलें म्हणजे त्यांत 'स्वप्न' या विषयावर एखादें तरी प्रकरण बहुधा आढळतें. यावरून या विषयाकडे शास्त्रज्ञांचें चांगलेंच लक्ष वेधलें गेलें आहे हें सिद्ध होतें. परंतु आजकालचे बहुतेक सर्व शास्त्रज्ञ हे केवळ जडवादी असल्याकारणानें त्यांनीं स्वप्नाची केलेली मीमांसा अपुरी वाटते. माणसाच्या जाणिवेचे कप्पे विविध असून माणूस निरनिराळ्या लोकांत निरनिराळ्या जाणिवेनें व्यवहार करू शकतो अशा अर्थाचे उल्लेख उपनिषद्वाङ्मयांत व योगाभ्यास विषयक ग्रंथांत आढळतात; परंतु हे सर्व उल्लेख सर्वसामान्य माणसाला दुर्बोध व गूढ वाटण्यासारखे आहेत. माणसाच्या विविध व्याक्तित्वाची व जाणीवेची स्वच्छ व शास्त्रीय माहिती देणारे ग्रंथ, परलोकवासी डॉ. अर्नी बेसंट व रेव्हरेंड सी. डब्ल्यू. लेडबीटर यांनीं संशोधनपूर्वक लिहिलेले आहेत. त्यांच्याच ग्रंथांचा या पुस्तकाच्या उभारणीस बराचसा उपयोग झाला.

'स्वप्नसृष्टी' या विषयावर पुण्यास एकदा माझे व्याख्यान झालें होतें त्यावेळीं एका बाईनें असा प्रश्न विचारला होता, कीं. 'तुम्ही विषय समजून देतांना पाश्चात्यांचीच उदाहरणे कां देतां?' या विषयावर माझे निरनिराळे लेख सध्याद्रि, वसंत, रोहिणी, महाराष्ट्र इत्यादि मासिकांतून वेळोवेळीं प्रसिद्ध झाले त्यावेळींही अनेक वाचकांनीं असे व असल्याप्रकारचें प्रश्न विचारले होते. या सर्व प्रश्नांच्या मागे 'आमच्या धर्मग्रंथांत सर्व कांहीं आहे. आम्हांला दुसऱ्यांनीं शिकविण्याची जरूर काय?' ही अहंभावना दडलेली होती हें उघड आहे. परंतु आमच्या पूर्वजांनीं लिहून ठेवलेले ग्रंथच जर वैशिष्ट्यपूर्ण गूढ पद्धतीनें लिहिलेले, तें समजून घेण्याची आमच्यापैकी पुष्कळांना इच्छा नाही तर पाश्चात्यांनीं परिश्रमपूर्वक गोळा केलेला पुरावा विषय समजून घेण्यासाठीं कां आधाराला घेऊं नये? माझ्या बऱ्याचशा वाचकांनीं व परिचित माणसांनीं त्यांना पडलेल्या मजेदार

स्वप्रांच्या हकीकती मला सांगितल्या आहेत. परंतु “ माझ्या नांवाचा लेखांत उल्लेख करूं नका ” असें ज्याचें त्याचें अगदी निश्चून सांगणें. मी जर कुणाला म्हणालो, “ अरे बाबा, तुला हा जर प्रत्यक्ष अनुभव आला आहे तर तूं तारीख, वार, वेळ, व नांवनिशि मला लिहून दे. त्याचा मला पुरावा म्हणून उपयोग करितां येईल. ’ तर त्या माणसानें तुम्हांला जरूर लिहून देईन, एवढेच आश्वासन द्यावें व कांहींच करूं नये. असें अनेकांच्या बाबतींत घडलें आहे. यावरून या विषयाच्या संशोधनांतील अडचणींची कल्पना येईल. तरीसुद्धां मी प्रस्तुत पुस्तकांत माझ्या परिचित माणसांचे कांहीं अनुभव नांवानिशी देऊं शकलो. माझ्या सर्व वाचकांनीं आपले पूर्वग्रह बाजूला ठेवून हें पुस्तक वाचावें व त्यांस स्वप्नसृष्टीसंबंधी जर कांहीं वैशिष्ट्यपूर्ण अनुभव आले असतील तर ते त्यांनीं मला माझ्या दे शापुरजी माणेकजी रस्ता टेंभी, ठाणें या पत्त्यावर कळविण्याची कृपा करावी ही नम्र विनंति आहे.

ज. ना. ढगे

# अनुक्रमणिका



प्रकरण	पान
१ स्वप्रांतील जाणीव	१
२ मनोव्यापारांची व्याप्ती	११
३ झोपेत व्यवहार करणारी माणसे	१६
४ दडपलेल्या भावना	२३
५ स्वप्रांतील काळ	३३
६ स्वप्रांतील दूरदर्शन	४१
७ स्वप्रांत भेटणारी जिवंत माणसे	५४
८ स्वप्रांत भेटणारी मृत माणसे	७२
९ दिवास्वप्न	८४
१० प्रतिकात्मक स्वप्ने	८९
११ स्वप्रांतील भवितव्य दर्शन	९९
१२ उपसंहार	११७

## : १ : स्वप्नांतील जाणीव

स्वप्नांचे विविध प्रकार, स्वप्न पडण्याचीं कारणे, स्वप्न म्हणजे खरोखरीच भ्रम आहे कीं स्वप्नांत कांहीं अर्थ असतो, स्वप्नांतील भवितव्यदर्शन, स्वप्नांतील काळ, स्वप्नांतील संदेश इत्यादि स्वप्नविषयक अनेक कूट प्रश्नांची चर्चा या ग्रंथांत करावयाची आहे.

### फ्राइडचें मत

‘स्वप्न’ या विषयावर भौतिक दृष्टिकोणांतून प्रकाश पाडण्याचें मोठें कार्य फ्राइड या मानसशास्त्रज्ञानें केलें आहे. युंग व अँडलर यांनींही तें थोडेसें वेगळ्या रीतीनें केलें आहे. १९०० सालीं प्रसिद्ध केलेल्या आपल्या “Die Traumdeutung” नामक ग्रंथांत फ्राइड यानें हें स्वच्छ दाखवून दिलें आहे कीं स्वप्न म्हणजे मेंदूतील पेशींचा स्वैर व अर्थशून्य संचार नव्हे, शास्त्रानें डावळून टाकण्यासारखी तीं बाब नव्हे, तर स्वप्न म्हणजे मनाच्या गूढ, विविध आणि वैचित्र्यपूर्ण चळवळींचा तो एक आविष्कार आहे. फ्राइडच्या मताप्रमाणें मोठ्या माणसांचीं बहुतेक सर्व स्वप्ने म्हणजे

१ त्यांच्या शरिराच्या तात्कालिक गरजा ( तहान, भूक इ. ) दाखविणारी.

२ त्यांचें दाबून ठेवलेले विचार आणि विकार दाखविणारीं.

३ परिस्थिति व समाजबंधनें यांमुळे लैंगिक वासनांच्या अतृप्ततेन निर्माण होणारी असतात.

फ्राइडच्या मते बहुतेक सर्वच स्वप्ने मनांत उत्पन्न होणाऱ्या

ज्या इच्छा, त्यांच्या आधारावर उभारलेली असतात. माणसांच्या बऱ्याचशा इच्छा शारीरिक गरजांमुळे मनांत उद्भवत असतात. या मनांत उत्पन्न होणाऱ्या इच्छा नेहमीच पुऱ्या होतात असे नाही. किंबहुना मनांत उद्भवलेल्या इच्छांपैकी बहुतेक पुऱ्या होतच नाहीत. जीवनांतली सामाजिक, धार्मिक आणि नैतिक इत्यादी जी अनेक बंधने आहेत त्या बंधनांमुळे त्या इच्छा माणसाला दावून टाकाव्या लागतात. कधी कधी उत्पन्न झालेल्या या इच्छांची जाणीव बाह्य मनास नसते. परंतु अंतर्मनाला मात्र ती जाणीव पूर्णपणे असते. तसल्या प्रकारच्या जाणीवेतूनही अनेक वेळां स्वप्नांचा उद्भव होत असतो.

परंतु फ्राइडने आपली स्वप्न मीमांसा करितांना हड्डीपणाने एकाच बाजूकडे लक्ष पुरवून इतर सर्व अंगांकडे डोळेझांक केली आहे. आणि त्यामुळे त्याची मीमांसा एकांतिक व हास्यास्पद झाली आहे. त्याने प्रत्येक स्वप्नाचे कारण वैपयिक वासनांशी जोडले आहे. जणू काय माणसाला विषयतृप्ती वाचून जीवनांत रममाण होण्यासारखे त्याच्या मते दुसरे काही नाहीच. स्वप्नांची भाषा अनेक वेळां प्रतिकात्मक असते. फ्राइडने उदाहरणादाखल अनेक प्रतिके घेतली आहेत व त्या सर्वांचा संबंध माणसाच्या काम वासनेशी जोडला आहे. तो म्हणतो “ ३ हा अंक पुरुषाच्या इंद्रियांचे प्रतिक आहे. काठी, छत्रि, दांडा, झाड इत्यादि सरळ आणि ताठ वस्तू त्याची प्रतिके आहेत. याखेरीज ज्या पदार्थांच्या अंगां टोचण्याचे, माणसाच्या अंगांत शिरून त्याला दुखापत करण्याचे सामर्थ्य आहे अशी चाकू, सुरा, भाला, पिस्तूल इत्यादि शस्त्रेही त्याचीच प्रतिके होत. म्यानांत शिरणारी तरवार, टोपणांत शिरणारी पेन्सिल, दौतांत बुडून बाहेर येणारा टाक इत्यादि वस्तू म्हणजे देखील असली प्रतिके होत.

“ त्याचप्रमाणें खाडे खड्डे, दग्या, बाटल्या इत्यादि वस्तू या स्त्रीच्या इंदियाचीं प्रतिकें होत.

“ दाट अरण्य किंवा गर्द झाडी हें इंद्रियावरील केसांचे प्रतिक होय.

माणसाच्या मनांत ज्या वासना असतात त्यांत विषय वासना ही एक महत्वाची वासना असते हें जरी पुष्कळ लोकांस मान्य असलें तरी सर्व स्वप्नांचा संबंध कांहीं विषय वासनेशीं जोडणें आणि तदनुसार असली प्रतिकें निश्चित करणें म्हणजे विचित्रपणाची पराकोटी होय. फाड्डेन हया असल्या अचाट कल्पनेच्या जोरावर इतरही आणखी प्रतिकें निश्चित केली आहेत तीं अशीं. :—

“ स्वप्नांत जर एखादें घर दिसलें आणि त्या घराच्या भिंतां जर गुळगुळीत असल्यातर तें पुरुषाचें प्रतीक समजावें. त्या घराला गॅलरी वगैरे सारखे पुढें आलेले भाग दिसले तर तें स्त्रीचें प्रतीक समजावें.

आईवाप माणसाला पुष्कळदां राजा राणीच्या स्वरूपांत दिसतात. लहान लहान प्राणी आणि किडे हें लहान मुलें, भाऊ भाऊ, बहिणी बहिणी इत्यादींची प्रतिकें आहेत.

“ पाण्याशी कोणता ना कोणता संबंध दिसला म्हणजे ती जन्म झाल्याची खूण समजावी. ”

“ कुठें तरी प्रवासास निघणें, किंवा प्रवास करीत असणें हें मृत्यु सूचविणारे प्रतीक आहे.

या दृष्टीनें विचार करणारे शास्त्रज्ञ सांगतात कीं माणसाच्या मनोवृत्तीशीं स्वप्नांचा अत्यंत निकटचा संबंध असतो. एका रोग्यानें डॉक्ट-

रला सांगितलें, “मला रात्री असं स्वप्न पडलं कीं पिसाळलेला कुत्रा माझा पाठलाग करीत होता ”

असें स्वप्न त्या रोग्यास कां पडावें याची मीमांसा करतांना त्या डॉक्टरला खालील गोष्टी आढळून आल्या.

१ कुत्र्या विषयी त्या रोग्याच्या मनांत तिरस्कार होता.

२ स्मिथ नांवाच्या एका माणसाचा टेरिअर जातीचा कुत्रा रोग्यानें आदल्या दिवशीं पाहिला होता; आणि तो कुत्रा त्याच्या अंगावर गुरगुरला होता.

३ रोगी लहान असतांना त्याच्या बापानें एक कुत्रा पाळलेला होता. आपल्या बापाच्या कुत्र्याची त्याला भीति वाटे.

पुढें तो कुत्रा पिसाळला आणि त्याला जनावरांच्या दवाखान्यांत नेण्यांत आले. (Psychoanalysis for Normal people by G. Coster पृष्ठे १९५, १९६). प्रत्येक स्वप्नाच्या पाठीशीं असा कांहीं इतिहास घडलेला असतो असें फ्राइड व इतरं शास्त्रज्ञ म्हणतात. सर्वच स्वप्नें माणसाच्या अनुभूतींतून निर्माण झालेली असतात असा त्यांचा ठाम सिद्धांत आहे. जागेपणीं मनासमोर आलेल्या गोष्टी त्याच्या स्वप्नांत त्यास वारंवार दिसतात हें म्हणणें रास्त जाहे. पण सर्वच स्वप्नांचा उगम जागृतीतल्या अनुभवांत असतो हें मत टिकण्यासारखें नाहीं. फ्राइडसारखे पंडित सर्व स्वप्नें विचारांत घेत नाहींत. आपल्या उपपत्तीशीं जी जुळतील तेवढींच हिशोबांत घेतात आणि बाकीच्यांकडे कानाडोळा करतात. याचें कारण असें कीं ह्या पंडितांनीं अदृश्य सृष्टीचा विचारच केलेला नाहीं. तें जडवादी आहेत आणि हद्द्यानें त्या जडवादास चिकटून बसलेले आहेत. अदृश्यसृष्टीच्या द्वाराजवळ ते आलेले आहेत. पण ते तेथें बसून राहिले आहेत. अनेक वर्षे

अभ्यास व संशोधन करूनही अदृश्य सृष्टीच्या अस्थित्वाबद्दलचा त्यांचा गैरविश्वास कायम आहे. त्यांचा जडवाद खोटा आहे असें ठरविणारा जो पुरावा आज उपलब्ध आहे त्याला ते आपल्या विचाराच्या कक्षेत येऊंच देत नाहीत. त्यामुळे ह्या पंडितांचे मत अंशतः खरें असलें तरी सर्वस्वी खरें नाही. हद्दी व दुराग्रही जडवादांतून त्यांची मामांसा निघालेली असल्यामुळे त्यांतील कांहीं भाग अपुरा व कांहीं भाग धादांत चुकीचा आहे असें दाखवितां येईल. याचा विचार आपण पुढें पाहूं.

स्वप्नांची मीमांसा निर्दोषपणें करावयाची असली तर देह शोषी गेल्यावर माणसाची जाणीव कशी असते या प्रश्नाचा विचार केला पाहिजे. स्थूल देह जरी शोषी गेला तरी माणसाची जाणीव अजीबात थांबत नाही. ती मंद होते आणि म्हणूनच आपण जरी पलंगावर झोपलों, झोपेत रात्रभर इतस्तःता लोळलो तरी खाली पडून आपणांला सहसा इजा होत नाही.

पायोरिया किंवा इतर कांहीं रोग झाला असतांना ज्यावेळीं एखाद्या रोग्याचे दांत काढावयाचे असतात, त्यावेळीं डॉक्टर लोक इंजेक्शन देऊन रोग्याला बेशुद्धावस्थेत नेतात. आणि मग दांत उपटतेवेळेचा तो क्षण आला म्हणजे रोग्याची काय अवस्था होते हें ज्यांनीं प्रत्यक्ष पाहिलें आहे तेंच तुम्हाला सांगू शकतील कीं देहाच्या वेदना त्यावेळीं जरी रोग्याला प्रत्यक्ष जाणवत नसल्या तरी अगदी असहायपणें एक अथवा दोन्ही हात त्या बेशुद्धावस्थेतही त्याच्याकडून तोंडाजवळ नेले जातात. यावरून हें लक्षांत येतें कीं जिवंत माणसाला तो सुप्तावस्थेत असला किंवा बेशुद्धावस्थेत असला तरी देहाला होणाऱ्या तीव्र दुःखाची किंचितमात्र कां होईना पण जाणीव असू शकते.

झोपेत माणसाला तहान लागली तर आपण कुठें तरी जाऊन



पाणीं प्यालो असें त्यास बहुधा स्वप्न पडतें. झोपेंत माणसास लघवी करण्याची इच्छा झाली किंवा शौचास जावेसें वाटलें म्हणजे ते त्याचे देहधर्म त्यास बहुधा जागे करितात परंतु कधीं कधीं झोपेची पकड इतकी दृढ असते की माणसाला अंथरुण सोडून उठवत नाहीं. अशा वेळीं तो स्वप्नांत आपल्या मनानें कुठें तरी ते विधी उरकून घेतो. त्यामुळे देहातील घाणीचा उत्सर्ग होत नाही. उत्सर्गोत्सुक इंद्रियाच्या संवेदनाची तीव्रता कमी होऊन माणूस आणखी काहीं तास निद्रासुखाचा अनुभव घेऊं शकतो.

अशा रीतीनें देहांतल्या देहांत होणाऱ्या संवेदना माणसाला सुप्तावस्थेंतही जाणवतात व त्या दृष्ट्यांतून स्वतःला सोडविण्याचा झोपेंतल्या झोपेंत माणसाकडून प्रयत्न केला जातो. जागेपणीं शरिरावर येणारा धोका आपण पुष्कळां उघड्या डोळ्यांनीं पाहूं शकतो व त्यापासून आपलें रक्षण करूं शकतो ; परंतु आश्चर्याची गोष्ट अशी कीं आपलें बंद डोळे देखील देहावर येणारे संकट काहीं अकल्पित प्रकारानें पाहूं शकतात व देहाला जागे करून देहाचा त्या संकटापासून बचाव करूं शकतात. यासंबंधी स्वतःचा एक अनुभव डॉ. मॅगडुगल या सुप्रसिद्ध मानसशास्त्रज्ञानें दिला आहे. मॅगडुगल साहेब एकदां आगगाडीतून प्रवास करीत असतांना त्यांचा डोळा लागला. झोपेंत त्यांची मान खिडकीवर रेललेली होती. काहीं काळानंतर गाडीच्या डब्याच्या ज्या उघड्या खिडकींत मॅगडुगल साहेबांची मान होती त्या खिडकीच्या वर सरकवून ठेवलेल्या पडद्याची अटक सुटली व तो जड पडदा एकदम खाडकून त्यांच्या नाकातोंडावर पडणार, इतक्यांत त्यांना एक स्वप्न पडलें. त्या स्वप्नांत त्यांनीं आपल्या समोरच्या बाकावर एक मुलगा खिडकींत मान टाकून निजलेला पाहिला व त्या खिडकीच्या वर सारून ठेवलेल्या जड पडद्याची अटक

सुटून तो पडदा नेमका त्या मुलाच्या नाकातोंडावर पडून त्याला इजा होणार हें पाहून साहेब दचकून जागे झाले व उठून म्हणाले “ अरे, अरे, उठ तो पडदा तुझ्या तोंडावर पडतो आहे पहा ” आणि त्याच वेळीं त्यांच्या मागच्या बाजूच्या खिडकीचा पडदा खाड्कून पडला व तें आधीच उठलें असल्यामुळे त्यांना होणाऱ्या अपघातांतून तें वाचले. [ An Outline of Abnormal Psychology by William McDougall Page 142 ]

खिडकीच्या पडद्याची अटक सुटून पडदा खाली पडण्यास क्षणाचाही विलंब लागला नसेल परंतु त्या क्षणार्धांत त्यांनीं प्रत्यक्षांत नसलेला तो मुळगा आणि ती त्याच्या तोंडावर पडणारी खिडकी वगैरे वगैरे देखावा स्वप्नांत पाहिला व त्यामुळेच त्यांना स्वतःला होणारा अपघात टाळतां आला. त्यांना कोणीही मुद्दाम उठवून जागे केले नव्हते. त्यांचे तेच जागे झाले. नेमक्या अपघाताच्या वेळीं त्यांच्या सुप्त जाणीवेनें तो प्रकार त्यांच्या मिश्रलेल्या डोळ्यांना मोठ्या विचित्र प्रकारें दाखवून त्यांची मान त्यांना त्या जोरांनें खालीं आदळणाऱ्या पडद्याच्या कक्षेंतून बाहेर काढायचास लावली होती !

मानवी देहरूपी यंत्राची रचनाच अशी मोठी गमतीदार आहे कीं त्या देहाचे रक्षण करणारीं गात्रें जरी सुप्तावस्थेंत कार्यनिवृत्त झाल्यासारखी दिसत असली तरी त्यांच्या जाणीवेची ज्योत कोठें तरी तेवतच असते. आणि सुप्त देहावर जरी संकट आले तरी त्या ज्योतीच्या प्रकाशांत त्याला तें मोठ्या विलक्षण प्रकारे भासमान होऊन तो कधी कधी जागा होतो.

स्टिकन्स नांवाच्या एका जर्मन लेखकानें आमच्या बालपणीचा एक अनुभव खालीलप्रमाणें निवेदन केला आहे—

“मी एकदां माझ्या भावाज्वळ झोंपलो होतो, तेव्हा मला स्वप्न पडलें.

स्वप्नांत मी एकाकी रस्त्यावरून चाललो होतो आणि कोणी एक रानटी जनावर माझ्या पाठीमागे लागलें. भीतीनें माझी गाळण उडाली. मला ओरडावेसें वाटलें; परंतु ओरडतां येईना. धांवतां धांवतां मला एक जिना आढळला. त्या जिन्यावर मी चढलो; परंतु मी इतका थकलो होतो कीं मला अधिक पळवेना. त्यामुळें अखेर मी त्या वरून श्वापदाच्या तावडींत सांपडलोच. त्या श्वापदानें मला पकडून माझ्या मांडीस चावा घेतला. तेव्हां मी भेदरून जागा झालों. पाहातों तों माझ्या भावानें माझ्या मांडीस चिमटा घेतला होता !” (रेव्हरेण्ड सी. डब्ल्यू. लेडबीटरकृत Dreams पृष्ठ ३२ ).

चिमट्याची संवेदना लहानग्या स्टीफन्सच्या मेंदूपर्यंत पोहोंचण्यास-जितका अत्यल्प क्षणाचा कालावधि लागला तितक्या कालावधीत उपरिनिर्दिष्ट नाटक त्यानें पाहिलें “ तुझ्या देहाला इजा होत आहे, जागा हो ” हाच संदेश त्याच्या जाणिवेनें त्याला नाटकी तऱ्हेनें देऊन जागे केलें.

झोपेंतल्या माणसाला चिमटा घेऊन, टांचणी टोचून किंवा त्याच्या डोक्यावर पाणी ओतून जागे करूं नये. कारण त्या प्रकारामुळें त्याला एखादे वेळीं भलतेंच स्वप्न पडून तो वास्तवीक भीतीचें काहींच कारण नसतांना भयविबुल होऊन जागा होतो. लहान मुलें शांत झोपलीं असतांना त्यांच्या जवळपास मोठा आवाज करीत नाहींत. घरांतल्या इतर मुलांना वडील माणसें झोपलेल्या अर्भकापाशीं गोंगाट करूं देत नाहींत, कारण त्यामुळें तें मूल दचकून जागें होतें व कधीं कधीं त्याच्या शरीर प्रकृतीवरही अनिष्ट परिणाम होतो हें आपणांला माहित आहे.

बंदुकीच्या एका आवाजानें जाग आलेल्या एका माणसाचा स्वप्न-

वृत्तांत रीचर्डस् नांवाच्या दुसऱ्या एका जर्मन लेखकाने निवेदन केला आहे.

“ त्या माणसाला स्वप्नांत असें भासलें कीं आपण सैनिक झालो आहोंत. नानातऱ्हेची संकटे भोगल्यावर आपणांला शत्रूनें पकडलें, कोर्टापुरें उभें केलें व आपणाला देहांत शासन झाले. वधस्तंभाला बांधून आपणांवर गोळी झाडण्यांत आलो ” — वास्तविक तो आवाज बाहेर कुणीतरी उडविलेल्या बंदुकीच्या गोळीचा होता ( रे. लेडबीटरकृत Dreams पृष्ठ ३२ ).

तुम्ही एखाद्या झोपलेल्या माणसाला हळूच टाचणी टोचलीत तर आपल्या अंगांत कुणी तरी सुरा खुपसला असें वाटून तो कदाचित् ओरडत उठेल. तुम्ही एखाद्या निद्रिस्ताच्या डोक्यावर थोडेसें थंड पाणी ओतलेत तर आपण जलाशयांत बुडत आहोंत अशा भावनेनें भेदरून हातपाय झाडीत तो माणूस जागा होईल. कारण माणूस स्वप्नसृष्टींत जें कांहीं अनुभवतो त्याचा काळावधि क्षणांनीं मोजतां येण्याजोगा अथवा अत्यल्प असतो. परंतु त्यामुळे वस्तुस्थितिचा अनेकदां भलताच विपर्यास होतो, त्या अनुभवांत सुखाची, दुःखाची किंवा दुसरी एखादी संवेदना निर्माण होते. या संवेदनेची चित्तावर जी छाप पडते ती समुद्राच्या एखाद्या अजस्र लाटेसारखी असते.

रेव्हर्ण्ड लेडबीटर यांनीं आपल्या Dreams नामक टोव्याशा पुस्तकांत खालील एकदोन मजेदार उदाहरणें दिली आहेत.

एका माणसाच्या शर्टची कॉलर फार घट्ट होती. ते घट्ट वेष्टण त्याला स्वप्नसृष्टींत फांस म्हणून प्रतीत झालें आणि आपणांला कुणीतरी फासावर देत आहे म्हणून आपण गुदमरलो आहों अशा स्थितींत तो जागा झाला ? ”

स्व २...

अशा प्रकारची स्वप्ने पडून नयेत म्हणून प्रत्येकानें सैल कपडे अंगावर घाळून निजणें इष्ट आहे.

“एका माणसाच्या शरीरांला झोपेंत अंथरुणांत पडलेली एक टांचणी टोचली, तेंव्हां आपण द्वंद युद्ध खेळत असून प्रतिपक्षानें तिक्षण शस्त्र आपल्या अंगांत भोसकले असें स्वप्न पडून तो जागा झाला.”

म्हणूनच विद्यान्यावर अंग टाकण्यापूर्वी तो झटकून व त्याच्यावर नीट नेटकी चादर अथरून झोपणें इष्ट आहे.

मोरे नांवाच्या एका लेखकानें लिहिलें आहे. “एक माणूस झोपलेला असतांना त्याच्या मानेवर बाजूच्या भिंतीवर टांगलेला एक लोखंडी दांडा पडला त्यामुळें त्याला स्वप्न पडलें की फ्रेंच राज्यक्रांती चालूं असून आपल्या मानेंचे विच्छेदन करण्याकरितां कुणीतरी एक भयंकर शस्त्र आपल्या मानेवर ठेवलें आहे !”

एका लेखकानें आपला स्वतःचाच अनुभव सांगितला आहे. तो म्हणतो, “मेघगर्जनेसारखे गंभीर आणि फार मोठे आवाज स्वप्नांत ऐकून मी जागा होत असे. हे आवाज कुठे होत याची प्रथम मला कल्पना नव्हती. परंतु सूक्ष्म चौकशी अंती मी उषीवर डोके ठेवल्या नंतर माझ्या हृदयाची थडथड माझ्या कानावर जाई व त्याचेच रुपांतर मेघगर्जनेंत होई असें मला कळून आले”

वरील उदाहरणावरून जागृदवस्थेंत माणसाला जशी जाणीव असते तशी सुप्तावस्थेंतही कोणत्या ना कोणत्या स्वरूपांत असते हे दिसून येतें. ही जाणीव कोठून येतें, तिचें स्वरूप काय वगैरे प्रश्न या बाबत उत्पन्न होतात. देह झोपीं गेला म्हणजे त्या शांत स्थितींत मनाचे व्यवहार वाढतात, जाणीवेची आकलन करण्याची शक्तीही वाढतें या वाढलेल्या जाणीवेचें उगमस्थान कोणतें हाही प्रश्न उत्पन्न होतो. या पुस्तकांत या सर्व प्रश्नांवर प्रकाश पाडण्यांचा प्रयत्न केला जाईल.

## : २ : मनोव्यापारांची व्याप्ती

### मनोव्यापारांची व्याप्ती

स्वप्नस्थितीत मनाचें सामर्थ्य जागृत स्थितीइतकेंच असते कीं काहीं उदाहरणावरून वाढलेले दिसते याचा विचार या प्रकरणांत करावयाचा आहे.

मानसशास्त्रज्ञांनीं मनाचें साधारणतः दोन विभाग कल्पिलेले आहेत. एक बाह्य मन व दुसरें अंतर्मन. जागृतवस्थेत बाह्य मन व्यवहार करीत असतें. अंतर्मनाचे व्यवहार जागृती, स्वप्न, सुषुप्ति इत्यादि सर्व अवस्थांत चालूं असतात. मात्र बहुतकरून बाह्य मन शांत झाल्याशिवाय अंतर्मनाचे व्यवहार लक्षांत येत नाहींत. किंवा बाह्य मनाची खिडकी बंद केल्याशिवाय अंतर्मनाची खिडकी उघडली जात नाहीं. दिवसा अगर रात्री जागेपणीं व्यवहार करीत असतांना आपण आपल्याच हातानें एखादी उपयोगी वस्तू कुठेतरी ठेवून देतो आणि नंतर काहीं वेळानें ती वस्तू कुठें ठेवली तें आपल्या लक्षांत येत नाहीं. मग ती सापडावी म्हणून आपण शांतपणें विचार करतो. शांतपणें विचार करणें याचाच अर्थ सैरावैरा धांवणाऱ्या आपल्या बाह्य मनाला स्थिर करण्याचा प्रयत्न करणें होय. बाह्य मन स्थिरावेलें म्हणजे ज्या अंतर्मनाला आपलें सर्व व्यवहार पूर्णपणें लक्षांत असतात तें चटकन बाह्य मनाला ती आपली वस्तू कुठें आहे याची जाणीव करून देतें. कधीं कधीं पुष्कळ विचार करून अनेक ठिकाणें धुंडाळून देखील आपली हरवलेली वस्तू आपणांस सांपडत नाहीं आणि मग स्वप्नांत आपणांच्या वस्तूचा तपास लागतो. हें कार्य अंतर्मनानें केलेलें असतें.

### अंतर्मनाचें व्यवहार

बाह्य मनाला ज्यामुळे चटका लागून राहिला आहे अशा गोष्टींचे पडसाद अंतर्मनावर कसे उमटतात व त्याचा काय परिणाम होतो याचें एक उदाहरण डॉ. डेव्ही यांनी सांगितलें आहे.

“ — पांच महिन्यांपूर्वी म्हणजे १८४९ च्या सप्टेंबर महिन्याच्या हिशोबांत माझ्या हातून कुठेंतरी चूक झाली होती. कित्येक तासपर्यंत तपासणी केल्यानंतर जेव्हां ती चूक सापडेल तेंव्हां अगदी साधा रोग अनेक औषधे देऊनही बरा न करूं शकणाऱ्या डॉक्टरला ज्याप्रमाणें वाटतें तसें मला वाटलें. केव्हांही फुरसतीच्या वेळीं, अंध-रुणावर झोप येण्यापूर्वी लोळत पडलो असतांना माझे मन ती चूक कशी झाली असावी याच विचारांनं व्याप्त झालेलें असें. अशा रीतीनं तें हिशोबाचें भिन्नत घोंगडें ११ डिसेंबर १८४९ पर्यंत तसेंच पडलें होतें. त्या दिवशीं रात्री माझा डोळा लागला आणि मला माझ्या कचेरीतील चोपड्या दिसूं लागल्या. केश बुक, बँकेचें पास बुक वगैरे सर्व लवाजमा, मी मेजावर बसलो असून, माझ्या पुढें उघडा होता असें मला वाटलें. आणि अगदीं सहज एके ठिकाणच्या Cross-Entry मुळें झालेली चूक चटकन माझ्या लक्षांत आली. मला पूर्णपणें आठवतें कीं त्या स्वप्नांत मी एक कागदाचें चिटोरे घेतलें आणि फुरसतीच्या वेळीं ती चूक कशी सुधारायची यासंबंधी टिपण मी चिटोऱ्यावर नमूद करून ठेविलें. दुसऱ्या दिवशीं सकाळीं मी उठलो आणि कचेरींत तीच ती माझी नेहमीची पुस्तकें घेऊन मी काम केलें तरी मला आदल्या रात्रीच्या स्वप्नाची स्मृति नव्हती, परंतु दुपारी मी जेव्हां कपडे बदलण्यासाठीं घरीं आलो आणि दाढी करून वस्तरा पुसण्याकरितां म्हणून टेवलावर जो कागद सांपडला तो घेतला तोंच माझ्या एकदम मनाला वाटलें कीं चूक सुधारायची कशी यासंबंधी

मी ज्या कागदावर स्वप्नांत टिपण केले होते तोच हा चिठोरा आहे. आश्चर्याने मी नुसता थक्क झालो. त्या चिठोऱ्याचा परिणाम असा झाला की मी तावडतोब कचेरीत गेलो. कॅश बुक काढले आणि पहातो तो जागृदवस्थेत न सापडलेली माझी चूक झोपेत मला बरोबर सापडली होती ! ”

“ मी झोपलो असतांना ती चिष्टी मला कोठे सापडली, पेन्सील मी कुठून आणली आणि झोपेतच त्या कागदावर मी कांहीं लिहून ठेवले की काय ते मला मुळीच आठवत नाही. ती पेन्सील, तो कागद जेव्हां मला सापडला तेव्हां त्याच्या शेजारीच पडली होती. मात्र ती माझी नेहमीची वापरावयाची नव्हती. (Zoist Vol. VIII पृष्ठे ३२८)

व्यवहारांत आपण क्षणोक्षणी कितीतरी क्रिया करीत असतो; परंतु सर्वांचाच आपणांला स्मृती असत नाही. मात्र आपल्या हातून नकळत घडलेल्या कांहीं गोष्टी जागृदवस्थेतील मनाच्या स्मृतींतून सुटल्यातरी अंतर्मनाला त्याची कशी बरोबर जाणीव असते हे ब्रिक्फोर्ड नांवाच्या एका बाईने स्वानुभव सांगितला आहे त्यावरून लक्षांत येईल.

“ २९-१-१८८९ रोजी संध्याकाळी पांच वाजतां मी मेल्लेच्या हॉटेलांत पोहोचले तेव्हां माझा सोन्याचा ‘ब्रूच’ नाहीसा झाल्याचें मला आढळलें. माझ्या समजूतीप्रमाणें तो स्वान अँड एडगर कंपनीच्या एका खोलींत मी गेलें होतें तिथें पडला असावा. मी तावडतोब माझा माणूस तिथें पाठविला. परंतु तो हात हलवीत परत आला. तेव्हां माझ्या मनाला निराशेची चुटपुट लागून राहिली. त्याच रात्री मला स्वप्न पडलें आणि त्या स्वप्नांत तो माझा ब्रूच स्वान आणि एडगरच्या कंपनीच्या दुकानांतील एका टेबलावर पडलेल्या ‘क्वीन’ वर्तमानपत्राच्या जुन्या राशींत मला दिसला. ज्या पानाआड तो दडला



होता तें पान मला प्रत्यक्ष दिसलें. दुसऱ्या दिवशीं सकाळीं मी छोटी हंजरी उरकून स्वान अँड एडगरकडे गेले आणि ' क्वीन ' पत्राचे अंक मला दाखविण्याची मी तिथल्या मंडळीस विनंति केली. तें कागद हलविण्यांत आलें होतें. मला त्या कागदाच्या राशींत अगदीं बरोबर मी स्वप्नांत पाहिलेल्या पृष्ठभागीं दडलेला तो माझा ब्रूच मला सापडला ( Human Personality by Fredric Myers Vol. I हकीगत क्रमांक ४१५ अ

मनावर उमटणाऱ्या ज्या प्रतिबिंबानां आपण स्मृति म्हणतो ती जागेपणींपेक्षां देह झोपीं गेला असतां अनंतपटीनें प्रबल होऊं शकते याचें हें एक उदाहरण आहे. माणसाच्या व्यक्तीत्वाच्या रूढलेल्या अनेक वाटा आपणांला माहित आहेत. परंतु या व्यतिरिक्त मानवी जीवन कांहीं गूढ मार्गारून चाललें आहे. तें मार्ग जागृत जाणीवेच्या आटोक्यांत आलेलें नाहींत.

बाह्य मन बेसावध असतां किंवा त्या स्वान अँड एडगर कंपनींत कांहीं वस्तू खरीद करण्यांत व्यग्र झालें असतांना तो ब्रूच स्मिथ ब्राईच्या अंगावरून पडला असेल तें तिच्या अंतर्मनाच्या लक्षांत आले असेल पण तो त्या ' क्वीन ' वर्तमानपत्राच्या राशींत कसा गेला व तो तेथें असल्याचे तिला स्वप्नांत कसें दर्शन झालें ही विचार करण्यासारखीं बाब आहे. यावरून असा एक निष्कर्ष निघतो कीं माणसाच्या अंतर्मनाला गूढ गोष्टी सहज गम्य होऊं शकतात. माणसाच्या जाणीवेचे कांहीं गुप्त कप्पे आहेत. स्थूल देहाचे व्यवहार शांत झालें म्हणजे हे कप्पे कधीं कधीं उघडतात हें या प्रकरणांत दिलेल्या उदाहरणावरून लक्षांत येण्याजोगे आहे.

### स्वप्नसृष्टीचे वैशिष्ट्य

स्वप्नसृष्टीत वावरणाऱ्या माणसाला आपण जड सृष्टीहून अधिक भिन्न अशा दुसऱ्या कोणत्यातरी सृष्टीत आहोंत याची जाणीव नसते. परंतु त्या सृष्टीतल्या चळवळींचा कधी कधी त्याच्या मनावर इतका परिणाम होतो की त्याचा सुप्त देह तोंडाने बडबड करतो किंवा बिछान्यावरून उठून चाळू लागतो. झोपेत चालणारी किंवा बडबड करणारी माणसं वस्तुतः स्थूलदेहाव्यतिरिक्त दुसऱ्या कोणत्यातरी जाणीवेच्या क्षेत्रांत वावरत असतात हे पुढील प्रकरणांत स्पष्ट केले आहे.

---

## : ३ : झोपेंत व्यवहार करणारी माणसें

कांहीं माणसांना झोपेंत चालण्याची, घरांत अथवा घराबाहेर वाव-  
रण्याची संवय असते, झोपेंतील असल्या प्रकारचा व्यवहार हाही  
साम्राचाच एक प्रकार आहे. रेचेल बेकर नांवाची एक बाई १९ साव्या  
शतकांत पाश्चात्य देशांत होऊन गेली. निद्रिस्त प्रचारक (Sleeping  
Preacher) म्हणून लोक तिला ओळखीत. तिचा देह झोपी गेला  
असतांना ती एखाद्या अस्खलित वक्त्याप्रमाणें विद्वत्ताप्रचुर धर्मोपदेश  
करी. तिचें आरोग्य चांगलें असतांना रोज संध्याकाळीं हे असले  
धर्मोपदेश करण्याचे झटके तिला येत व ती सुमारे पाऊणतासपर्यंत  
बोले. किती लोक मुद्दाम तिचें व्याख्यान ऐकण्यासाठीं नित्य तिच्या  
घरी जमत असत. झटका येण्यापूर्वी व व्याख्यान देण्याची उर्मी लुप्त  
झाल्यावर ती फक्त अंगाला आळोखे पिळोखे देई आणि ताबडतोब गाढ  
झोपी जाई. दुसऱ्या दिवशीं सकाळीं उठल्यानंतर आपण दिलेल्या सुंदर  
व्याख्यानांतला एकही शब्द तिला आठवत नसे\*

### विधायक शक्तींचा विकास

झोपेंत व्यवहार करणाऱ्या माणसाला कधीं कधीं अतींद्रिय ज्ञान

\* रेचेल बेकरच्या निद्रिंतील व्याख्यानांचें एक पुस्तक प्रसिद्ध आहे.  
“ Remarkable Sermons of Rachel Baker, and Pious Ejacu-  
lations delivered during sleep by Dr. mitchill M. D.,  
Prof. of Physic, The Late Dr. Priest by L. L. D. and  
Dr. Douglass (London 1815). ”

प्राप्त होत असते याचा एक पुरावा डॉक्टर डुफे यांनी १८८९ च्या फेब्रुवारीत पुढें आणला होता. ती हकीगत अशी—†

मिस्टर बडेर हे एका संस्थेचे प्रमुख होते. त्यांचा शिष्य जानी-कॉड याला त्याच्या वयाच्या ८ ते १० व्या वर्षापर्यंत मधून मधून झोपेंत वावरण्याचे झटकें येत असत. मिस्टर बडेर लिहितात—

“लहानगा जानीकॉड हा जेव्हां प्रथम शाळेंत आला तेव्हा पहिल्या वर्षी त्याची प्रकृती उत्तम होती परंतु १८५९ च्या जून जुलै महिन्यांत हवेंतील उष्णता वाढूं लागली आणि जानीकॉड रोज रात्री झोपेंत हिंडूं फिरूं लागला. थोड्याच दिवसांत तो इतका बदलला कीं घरच्या मंडळींना देखील तो ओळखूं येईना. त्याचें डोळे खोल गेले त्याचे मांसल शरीर रोड झालें आणि तो झोपेंत उठून मुळांच्या शयन-गृहांमोंवती हिंडे, काहीं तास वागेंत फिरे आणि पुन्हा अथरुणांत येऊन झोपीं जात असे.

“एके रात्री अकरा वाजतां जानीकॉड झोपेंत चालत चालत माझ्या खोलीपार्शी आला व त्यानें दारावर थाप मारली. मी दार उघडून त्याला आंत घेतलें तेव्हां तो म्हणाला ‘मी नुकताच व्हेनडोम येथून तुमच्या कुटुंबाची हकीगत घेऊन आलो आहे. मिस्टर आणि मादाम आरनॉल्ट यांची प्रकृती ठीक आहे आणि तुमच्या लहानग्या चिरंजीवाला चार दांत आलें आहेत. मी त्याला म्हणालो, तूं पुन्हा व्हेनडोमला जाऊन ती मंडळी आतां काय करीत आहेत तें मला सांगशील काय ?

‘थांबा.... हा मी तेथें आहे .... ती मंडळी पहिल्या मजल्यावरील एका खोलींत झोपली आहेत. त्या मंडळींच्या उजव्या बाजूला दाईचा त्रिछाना आहे आणि हेन्रीचा पाळणा तिच्या जवळच आहे,’

† Proceedings S. P. R. Vol VI पृष्ठे ४१६-२७.

“जानीकाँडने आमचें व्हेनडोमचें घर कधींच पाहिलें नव्हतें परंतु मी विचारल्यावरून त्यानें खोलीचें जें वर्णन केलें तें अगदीं बरोबर होतें. दुसऱ्या दिवशीं मला माझ्या सासऱ्याकडून एक पत्र आलें त्यांत हेन्रीला नुकताच चवथा दांत फुटला आहे असें लिहिलें होतें. पुन्हा कांहीं दिवसांनीं ११ च्याच सुमारास जानीकाँड झोपेंत माझ्या खोलींत येऊन म्हणाला — ‘मी आज पुन्हा व्हेनडोमहून आलों आहे. तुमच्या चिरंजीवाला अपघात झाला आहे ! तें ऐकून माझी पत्नी एकदम भ्याली व तिनें त्या अपघाताचें स्वरूप विचारलें, तेंव्हां तो म्हणाला—

‘तसें कांहीं घाबरण्याचे कारण नाही. त्याच्याजवळ असलेल्या डॉक्टरचे म्हणणें कांहीं का असेना तुम्हाला इतकी धास्ती वाटेल असें मला माहित असतं तर मी ही हकीगत तुम्हाला सांगितलीच नसती.

“दुसऱ्या दिवशीं मी माझ्या सासऱ्यास पत्र लिहून उलट टपालीं मुलाच्या प्रकृतीसंबंधी उत्तर मागविलें सासरे बुवांनीं मुलाची प्रकृती उत्तम असून अपघात वगैरे कांहींही घडला नसल्याचें कळविलें

“परंतु पुढें सप्टेंबरांत रजा घेऊन व्हेनडोम येथें गेलों तेंव्हां खरा प्रकार मला समजला. ज्या रात्रीं जानीकाँडनें मला झोपेंत येऊन तें अपघाताचें वृत्त कळविलें त्याच रात्रीं डॉक्टरांच्या म्हणण्याप्रमाणें मुलगा जगण्याची आशा नव्हती. त्या दिवशीं त्याची दाई कांहीं मादक पदार्थ सेवन करून शुद्धीवर नव्हती आणि तशा स्थितींत तिनें मुलाला पाजल्यामुळें पुढें कित्येक दिवस मुलाची प्रकृती बरी नव्हती.”

“मिस्टर एम. सिमोनेट हें आमच्या इथें दुय्यम शिक्षक होते व ते जानीकाँडचे मेहुणे लागत होते. मिस्टर सिमोनेट यांच्या धाकट्या मुलाचा कान मागल्या बाजूला चिडचिडला होता व तो कोणत्याहि

औषधानें बरा होईना तेंव्हां एके रात्री त्यांनीं जानीकाँड्या तो शोपेंत भ्रमण करूं लागला असतांना विचारले 'डॉक्टरांच्या म्हणण्याप्रमाणें या कानाच्या दर्दामुळे आतां मागील दाताला धक्का लागणार आहे. तेंव्हां आतां याला उपाय काय करणार ? ”

जानीकाँडनें उत्तर दिलें, “डॉक्टर लोक उगीच भीती घालीत आहेत. तो कान बरा होणार आहे. या आपल्या आवारांतील बागेंत एक वनस्पती आहे ती मी आतां आणून त्या कानाला लावतों.\*”

“तो ती वनस्पती आणावयास बागेंत गेला परंतु वाटेंतच त्याच्या पायात काटां बोंचला आणि तो जागा झाला. त्यामुळे ती वनस्पती आणावयाची राहूनच गेली; परंतु जानीकाँडनें भविष्य केल्याप्रमाणें त्या मुलाचा कान लवकरच बरा झाला.”

### निद्रेंतील विघातक उद्योग

अमेरिकेंतील मोंटाना नामक गांवच्या एका शेतकऱ्यानें एकदां पोलिसांत तक्रार दाखल केली. “कुणीतरी चोर रात्री माझ्या गाईचें दूध काढून नेतात” ही तक्रार दाखल केल्यानंतरही कित्येक दिवस चोरीचा हा प्रकार चालूच होता. एके रात्री पोलिस त्या चोरांना पकडण्याकरितां त्या शेतकऱ्याच्या आवारांत छपून बसले. तो काय आश्चर्य ! तो शेतकरीच राजरोस येऊन त्या गाईची धार काढूं लागला ! मात्र हें कृत्य तो जागृदवस्थेंतल्या जाणिवेनें करीत नसून शोपेंतच त्याच्या न कळत त्याच्या इंद्रियांचे व्यवहार चाललेले होते.

---

जिला इंग्रजीत Confrey फ्रेंच भाषेंत Counfirie व वनस्पती-शास्त्रांत Symphtum Officinale म्हणतात ती ही वनस्पती असावी. तिच्या अंगी औषधी गूण असून ती जखमेवर बांधली असतां जखम बरी होते.

त्या शेतकऱ्याचें हें करणें निरुपद्रवी होतें. निदान तो दुसऱ्या कुणाला उपद्रव देत नसून नकळत त्याचें स्वतःचेच नुकसान करून घेत होता. झोपेंत चालणारी माणसें अमक्याच प्रकारचे व्यवहार कारितात असें नाहीं. जागृत जाणीवेनें भयंकर कृत्यें करणारी जशीं माणसें आढळतात तशीच कृत्यें नेणीवेनें किंवा झोपेंतील त्या विशिष्ट जाणीवेनें करणारीहि माणसें आढळलेली आहेत.

लॉर्ड एन्. आस्बोर्न नांवाचा एक ५९ वर्षे वयाचा धनिक आपल्या तृतीय विवाहित पत्नीसह बोटीनें प्रवास करीत होता. एके दिवशी सकाळीं त्याच बोटीनें जाणारे सहप्रवासी त्याच्या खोलींत जाऊन पहातात तो आस्बोर्नच्या तरुण पत्नीचा देह मस्तक टिन्न-विच्छिन्न होऊन विछान्यावर अस्ताव्यस्त पडला होता ; व एका कोपऱ्यांत स्वतः आस्बोर्नचें प्रेत पडलें होतें आणि टेबलावर अर्धवट लिहिलेलें एक पत्र त्या प्रवाश्यांना सांपडलें त्यांत मजकूर होता— “कृपा करून माझ्या भयंकर पापाची मला क्षमा करा. रात्रीं झोपण्यापूर्वी मी व हेलेन ४० जणांचे कुऱ्हाडीनें खून करून वॉशिंग्टन येथें नुकत्याच फाशीं गेलेल्या जेक बर्ड नामक अमानुष व निर्दय खुनी माणसाविषयीं गप्पा करीत होतो.

“रात्रीं झोपेंत मला स्वप्न पडलें. स्वप्नांत मी जेक बर्डप्रमाणें कित्येकांचें खून पाडलें.”

“आणि उठून पहातो तों काय !—प्रिय पत्नीचाच मी चेंदा-मेंदा केलेला. या दारुण दुःखांतून सुटकेचा सोपा मार्ग मी शोधून काढीत आहे.”

आस्बोर्ननें विष प्राशन करून आत्महत्या केली होती ! आपल्या मागे मालमत्तेची काय व्यवस्था करावयाची यांच्या सूचना त्यानें लिहून

ठेवल्या होत्या. पत्र लिहितां लिहितांच विषाचा परिणाम होऊन ऑस्बोर्नचा देह जमिनीवर पडला होता.

स्वप्न अनुभवित असतांना आपण स्वप्नसृष्टींत आहो ही जाणीव माणसांस नसतें. देह अंथरुणावर पडला असतांनाच आपण इंद्रियांनी व्यवहार करीत असल्याची जाणीव स्वप्नसृष्टींत गेलेल्या माणसास असते; परंतु कधीं कधीं ती जाणीव इतकी प्रबळ होतें कीं निद्रिस्त देह जागृदवस्तेप्रमाणे व्यवहार करीत सुटतो.

जो अँन किंगर नांवाच्या १६ वर्षांच्या तरुणीने स्वप्नांत आपल्या घरांत दरोडेखोर शिरतांना पाहिलें ते आपल्या वडिलांवर हल्ला करीत आहेत असें दिसनांच अँननें झोपेंतच उठून दोन रिव्हॉल्व्हर घेतले आणि गोळ्या झाडण्यास सुरवात केली. रिव्हॉल्व्हरमधील गोळ्या संपल्यानंतर तिनें पिस्तूल घेतले व आणखी कांहीं गोळ्या झाडल्या. हातांत तप्त पिस्तूल असतांना ती जागी झाली. पाहाते तो काय चोर वगैरे कुणीं नसून तिनें मारलेल्या गोळ्यांमुळे तिचे वडील व भाऊ मरून पडला होता. जवळच तिची आई जखमी होऊन विव्दळत होती तें राक्षसी कृत्य तिच्या हातून झोपेंतच झाले अशी खात्री पटल्यावर कोर्टानें तिला निर्दोष ठरविलें !

माझ्या माहितीच्या एका शेतकऱ्याला असेंच एकदां स्वप्न पडलें होतें. त्या स्वप्नांत त्यानें चोर आपल्या घरांत शिरलेला पाहिला. शेतकरी चांगला बलिष्ठ व निधड्या छातीचा होता. म्हातारपणीं ही त्याच्या अंगांत चांगली रंग होती. त्या चोराला पहातांच तो झोपेंतच अंथरुणावरून उठला आणि स्वप्नांतील चोराच्या गालफडावर एक गुदा त्यानें जोरानें ठेवून दिला तो त्याचा गुदा भिंतीवर बसला आणि त्याच्या बोटांची पेरें घायाळ झालीं त्या वेदनेनें तो जागा झाला व आपल्या मूर्खपणाची त्याला कीव आली !



माणूस जागृदावस्थेत जसा वागतो जवळ जवळ तसाच तो स्वप्नांतहि वागत असतो तो शेतकरी जर भित्रा असतां, तर स्वप्नांतल्या त्या चोराला पाहून भिऊन पळून गेला असतां स्वप्नांत घाबरून उठलेलीं माणसें, स्वप्नांत बडबडणारीं माणसें आपण नेहमींच पाहातो. म्हणूनच मनाचा निर्मळ आणि व्यवहाराचा सरळ माणूस स्वप्नांतदेखील भलतेंसलतें कांहीं करणार नाही असें म्हणावें लागतें.

माणसाच्या जीवनांत मनोविकारांना फार महत्त्व आहे. एखाद्या राक्षसासारखे ते माणसाला विचित्र तऱ्हेनें छळीत असतात. शेंपटीवर पाय पडलेला साप जर आपण आपल्या घरांतच वावरूं दिला तर जितकें धोक्याचें असते तितकाच धोका दडपलेल्या मनोविकारांपासून कधीं कधीं उत्पन्न होतो या विषयींची उदाहरणे पुढील प्रकरणांत पाहूं.



## : ४ : दडपलेल्या भावना

प्लेटोनें असा एक सिद्धांत मांडला होता कीं “ .... the virtuous man contents himself with dreaming that which the wicked man does in actual life ’, ज्या गोष्टी दृष्ट माणूस प्रत्यक्ष आपल्या आयुष्यांत करतो त्यांचा अनुभव गुणी माणूस स्वप्नांत घेतो. म्हणजे जगांत अशी कितीतरी गुणी माणसे आहेत कीं लोकलज्जेस्तव वाईट समजल्या जाणाऱ्या गोष्टी करीत नाहीत. याचाच अर्थ असा कीं कित्येक माणसें वरकरणी कशीही दिसत असली तरी त्यांच्या मानसीक प्रवृत्ति मोठ्या प्रबळ असतात आणि म्हणून जडसृष्टींत शक्य नसलेली इच्छातृप्ती माणसें स्वप्नसृष्टींत करून घेत असतात. याच तत्वाचा अवलंब करून फ्राइडनें कांहीं व्यक्तींच्या स्वप्नांचे मोठे मनोरंजक अर्थ लावले आहेत.

### एक अर्थपूर्ण स्वप्न

एका तरुण मुलीला असें स्वप्न पडतें कीं तिच्या बहिणीचा लहान मुलगा चार्ल्स हा मेला असून त्याला पेटित ठेवण्यांत आला आहे. कांहीं वर्षांपूर्वी तिचा भाऊ ऑटो हा मेला त्यावेळीं जशा मेणबत्त्या लावण्यांत आल्या होत्या तशा याही वेळीं स्वप्नसृष्टींत तिला दिसल्या.

आपल्या बहिणीचा एकुलता एक मुलगा चार्ल्स हा मरावा अशी त्या तरुण मुलीची मुळीच इच्छा नव्हती. मग या स्वप्नानें कोणती इच्छा तृप्ती साधली ? ज्या मुलीला स्वप्न पडलें तिचा थोडा मागला इतिहास लक्षांत घेतां असें दिसतें कीं आईबाप लहानपणींचे वारल्या-मुळें तिला तिच्या मोठ्या बहिणीनें वाढविलें होतें. तारुण्यांत अल्यावर

ती एका तरुणाच्या प्रेमांत सांपडली. तें प्रेमकरण त्या मोठ्या बहिणीला मान्य नव्हतें. लहान बहिणीचा तो प्रियकर मोठा पंडित होता. त्याच्या विद्वतेनें ती भारली गेली होती. त्याच्या व्याख्यानांना ती श्रोता म्हणून हजर राही. त्याचें लिखाण ती आदरपूर्वक वाचांत असे. त्याला ती विसरणें शक्य नव्हतें. ज्या रात्रीं तिला स्वप्न पडलें. त्या रात्रीनंतर येणारा जो दिवस त्या दिवशीं ती कोणत्या तरी कार्यक्रमाला जाणार होती; आणि त्या कार्यक्रमाला तिचा प्रियकर येणार होता. तिनें ज्या ज्या वेळीं आपल्या प्रियकराची भेट घेतली होती त्या प्रसंगांपैकी आठोचा मृत्यू हा एक प्रसंग होता. प्रियकराच्या अतीवोत्कंठेनून मृतमुलाचें काल्पनीक चित्र तिनें स्वप्नसृष्टींत पाहिलें. मृत मुलगा आणि प्रियकराची भेट या दोन्ही गोष्टींचा समन्वय झाला होता.

स्वप्नांत कुणाचा तरी मृत्यु पाहिला म्हणजे पाहिलेला अगर दुसरा कोणतातरी माणूस मरतो की काय अशी कांहीं माणसांचीं कल्पना असते. परंतु एक गोष्ट प्रामुख्याने लक्षांत ठेवली पाहिजे कीं व्यवहारांत अनुभविलेल्या गोष्टी बाह्य मन जरी विसरत असले तरी अंतर्मनाला त्यांची पूर्णपणें जाणीव असते आणि स्वप्नसृष्टींतला चित्रपट अंतर्मनाकडून प्रायः दाखविला जात असल्याकारणानें स्वप्नाचा अर्थ लावतांना आपल्या आयुष्यांत घडलेल्या गोष्टी आणि अनुभवलेले प्रसंग यांचा स्वप्नसृष्टींतील देखाव्याशी कुठें संबंध लावतां येतो कीं काय तें आधी विचारांत घेतलें पाहिजे.

### आणखी एक अस्वाभाविक स्वप्न

एका बाईनें स्वप्नांत असें पाहिले कीं आपली पंधरा वर्षांची मुलगी मृत झाली आहे आणि तिला पेटांत घाळून आपल्यापुढे ठेवण्यांत आले आहे. त्या बाईची मातृभाषा जी इंग्रजी त्या भाषेंत तिला तें स्वप्न असें प्रतीत झालें होतें—

“—My fifteen year old daughter lying dead before me in a box.”

यांतील Box हा शब्द मोठा महत्त्वाचा आहे व त्यावरच स्वप्नांतील व्युत्पत्ती अवलंबून आहे. Box शब्दाचें इंग्रजांत १ पेटी २ तोंडावर मारलेल्या गुदा ३ सिनेमा गृहांतील राखाव जागा, असे प्रामुख्याने अर्थ होतात, परंतु इंग्रजी वाक्यप्रचारांत Box हा शब्द खीचे कामदेवगृह या अर्थानेहि उच्चारला जातो. तेव्हां पेटींत पाहिलेली मृत मुलगी म्हणजे वस्तुस्थितींत पोटांत वाढणारा गर्भ असा अर्थ निर्माण होतो.

त्या स्वप्नाचा फ्राईडने असा अर्थ लावून म्हटले आहे—“ पहिली मुलगी जन्माला येते वेळीं त्या बाईला भीति वाटत होती कीं आपलें मूल मेलेले तर निर्माण होणार नाही ? त्या गोष्टीला पंधरा वर्षे होऊन गेलीं आणि त्या गरोदरपणांत मृत मुलीची कल्पना स्वप्नरूपानें तिला दिसली. ( Freud : His Dream & Sex Theories पृष्ठे 64-65

विरोधानें इच्छा तृप्तीचा प्रत्यय आणून देणारे स्वप्न.

एका दुखणार्थित बाईला एकदां असें स्वप्न पडलें कीं उन्हाळ्यांतील एका थंड हवेचें ठिकाणीं एका तळावांतील काळ्या पाण्यांत तिनें उडी घेतली. त्या पाण्यांत फिकट चंद्राचें प्रतिबिंब पडले होतें। १९५०

ज्या स्वप्नांत चंद्र दिसतो तीं स्वप्नें मुलाचा जन्म दर्शविणारी असतात असें फ्राईडचें म्हणणें आहे. आणि अशा स्वप्नांतील स्वप्नाची संगति त्या स्वप्नांतील प्रकार उलट केले म्हणजे व्यवस्थित लागते. त्या स्वप्नांत त्या बाईनें स्वतःला पाण्यांत उडी टाकतांना पाहिले. म्हणजे ती पाण्यांतून वर आली ! आणि पाण्यांतून वर येणें म्हणजे बुडतांना वांचणें, नवा जन्म होणें असा अर्थ होतो. ज्या बाईला तें स्वप्न पडलें ती बाई बरेच दिवस आजारी होती. त्या आजारांतून आपली सुटका व्हावी अशी तिची साहजीक इच्छा असणार, आणि त्याप्रमाणें तूं बुडतांना वांचशील, बरी होशील असें

त्या स्वप्नांनं सुचविलें होते. त्या दुखण्यांतून बरें होणें म्हणजे एक प्रकारें तिचा नवा जन्मच होता. त्या तलावाचें पाणी काळें होतें. तिचा रोगही दुर्धर होता. त्या काळ्या पाण्यांतून ती न बुडतां वर आली होती—म्हणजे त्या दुर्धर रोगांतून तिची सुटका झाली होती. आणि त्याच्याही पुढें त्या पाण्यांत तिला चंद्र दिसला. अर्थात् मातृपद प्राप्त होण्याची चिन्हें त्या चंद्रानें सूचित केली होती. तो चंद्र पुन्हां फिकट होता. नुकतीच रोगांतून उठलेली माता ही अशक्त असणार आणि अशा परिस्थितींत जन्माला आलेलें मूल हें वर्णानें फिकट दिसले तर तें निसर्गनियमाला धरूनच होय.

बाणानें आपल्या कादम्बरीच्या आरंभीच तारापीडाच्या राणीला स्वप्नांत चंद्र दिसल्याचें वर्णन केलें आहे. आणि त्या स्वप्नांनं सूचित केल्याप्रमाणें तिला पुढें मुळगा झाला व त्याचें नांव चंद्रापीड म्हणून ठेवण्यांत आलें. बाणाचें वर्णन करी कल्पनेला साजेसें असतें तरी चुकूनमाकून कां होईना पण मानस शास्त्राला धरून आहे कारण त्या महाकवीनेही सत्यसृष्टींत अशा प्रकारच्या स्वप्नांचा पडताळा पाहिला असेल.

मनाच्या नुसत्या कल्पनांतून स्वप्न कसें निर्माण होतें ही एक मोठी विचार करण्यासारखी गोष्ट आहे. नुसते विचार हे आकार धारण करितात. पूर्वीच्या अनुभवाशीं त्यांची सांगड घातली जाते आणि मोठा अद्भूत असा देखावा स्वप्नांत दिसतो. कुठल्या कल्पनेचा कुठल्या विचाराशीं कसा संबंध आहे हें उकळतां आलें म्हणजे कधीं, कधीं जी स्वप्ने फार भयंकर वाटतात त्यांचा फोलपणा प्रत्ययास येतो.

आपल्या भावला फांसावर लटकविल्याचें एका बाईनें स्वप्नांत पाहिलें.

त्या बाईचा हें स्वप्न पडलें तें तिचा भाऊ फांसावर जावा अशी इच्छा होती म्हणून खास नव्हे. एक तर ती तिच्या दोघाही भावांची प्रेमळ बहीण होती, आणि ते दोघेही भाऊ ख्रिस्तवासीं झाले होते.

एक भाऊ आठ वर्षांपूर्वी क्षयरोगाला बळी पडला होता आणि चार वर्षांपूर्वी दुसऱ्या भावाचा कॅन्सरने अंत केला होता. आणि तिला स्वप्नांत जो टांगलेला भाऊ दिसला होता तो क्षयाने मेलेला नव्हे की कॅन्सरला बळी पडलेलाही नव्हे. तो त्या दोघांमिळून एक असा होता.

आणि हे स्वप्न त्या बर्डीच्या Tumor<sup>१</sup>ची शस्त्रक्रिया झाल्यानंतर पडलें होतें. याशिवाय तिला कफ आणि खोकल्याची जबरदस्त पीडा होतीच. त्या कफामुळे आपल्याला क्षय झाला आहे व त्या द्युमार-मुळे आपणाला कॅन्सर झाला आहे की काय अशी तिला भीति वाटे. क्षय आणि कॅन्सर हे आपले अनुवंशीक रोग आहेत अशी पुन्हां तिची समजूत व्हावयास तिच्या दोन मृत भावांची उदाहरणे तिच्यापुढे होतीच. आपल्या भावांचे ते रोगजन्य आत्यंतिक दुःख तिने प्रत्यक्ष पाहिले होतेच. ते दुःख फांसावर लटकण्याइतके महाभयंकर असेल, अशी तिची कल्पना असेल, आणि त्या कल्पनेतून त्या स्वप्नाचा उगम झाला असेल, किंवा आपल्याला एकवेळ फांसावर लटकलेले परवडेल; परंतु आपल्या दोन भावांना जे दोन रोग झाले ते एकसमयावच्छेदेकरून आपणाला होऊ नयेत अशा तिच्या इच्छेतूनच ते स्वप्नदर्शन तिला घडले असेल. (Freud: His dream & Son Theories पृष्ठे ५९-६०).

जीवनांत घडलेल्या कांहीं कांहीं प्रसंगांचा मनावर जबरदस्त ठसा बसतो. जागृदावस्थेंत घडलेल्या हकीगतीविषयी फारसे कांहीं वाटत नाही. परंतु ते प्रसंग स्वप्नांत वेळेवेळीं माणसाला भिववून सोडतात.

\* हा प्रकार शब्दांनीं जास्त वर्णन करतां येण्यासारखा नाही. फ्राइडचे वर्णन येणें प्रमाणें आहे. “The Brother in the dream is not a real brother, but a composite of one brother who died of tuberculosis eight years before and of another who died of cancer fore years ago. १ पेशीला येणारी सूज.

यावरून मनावर केलेला आघात किती जबरदस्त असतो याची कल्पना येते.

माझा एक मित्र १९४० साली मॅट्रिकच्या परीक्षेला बसून पास झाला. परंतु अजूनही दरवर्षी मॅट्रिकची परीक्षा झाल्यानंतर निकाल लागण्यापूर्वी त्याला स्वप्न पडतं की आपण मॅट्रिकच्या परीक्षेत नापास झालो आहोत व दुःखाने भारावलेल्या अंतःकरणाने तो जगा होतो.

ज्या वर्षी तो मॅट्रिकच्या परीक्षेला बसला होता त्यावर्षी त्याला आपण नापास झालो आहो असे कदाचित् स्वप्न पडलं असेल. परीक्षेला बसलेल्या अनेक विद्यार्थ्यांना अशी स्वप्ने पडतात; परंतु माझ्या त्या मित्राच्या मनावर त्या स्वप्नाचा इतका भयंकर पारणाम झाला असला पाहिजे की धुराने काळवंडलेल्या भिंतीवर कितीहिरंग फासला तरी तो काळेपणा नष्ट होत नाही तशी त्याची ती स्वप्नांतील आभासमय स्मृति नष्ट हात नाही.

याच माझ्या मित्राला आपण वाहत्या पाण्यांत आहोत व ते पाणी चढत चढत कमरेवरून, पोटावरून, छातीवर व शेवटी गळ्यांपर्यंत येते असा स्वप्नांत भास होतो. पोहतां येत नसल्यामुळे तो फार घाबरतो. आपलं नाक पाण्याच्यावर ठेवण्याचा तो आटोकाट प्रयत्न करतो. शेवटी नाकांपर्यंत पाणी भिडते व मृत्यूच्या भितीने तो एकदम जागा होतो. हे स्वप्न त्याला नेहमी नेहमी पडत असतं व तो निष्कारण भयविह्वल होऊन जातो.

या स्वप्नाची कारण मीमांसा अशी आहे की तो इंग्रजी शाळेत असतांना पावसाळ्यांत एका ओहाळावर पोहणें शिकण्यास गेला होता तिथे त्याच्या नाकातोंडांत पाणी जाऊन तो घाबरा झाला आणि पुन्हां आपण पाण्यांत म्हणून उतरणार नाही अशी त्याच्या मनाने धास्ती घेतली. त्या धास्तीमुळेच त्याला तें स्वप्न नेहमी पडत असतें.

### ज्ञानार्जनाचे गुप्त मार्ग

माणसांना पडणाऱ्या बऱ्याचशा स्वप्नांना अर्थ असतो आणि तो अर्थ ज्याचा त्यालाच प्रयत्न केल्यास नीट लावतां येतो कारण बरीचशीं स्वप्ने त्या त्या व्यक्तीच्या विचार, वासना, भावना. इत्यादिकांवर अवलंबून असतात.

आधुनिक मानसशास्त्राचे प्रणेते विलियम मॅगडुमल हे आपलें मित्र डॉक्टर जुंग व त्यांचे खेही याजबरोबर मानसशास्त्राचा अभ्यास करीत असतांना व कांहीं नव्या सिद्धांताचे संशोधन करीत असतांना त्यांना एके रात्री स्वप्न पडलें त्या स्वप्नाचें ते स्वतः वर्णन करितात—

“ माझ्याबरोबर दोन ( अस्पष्ट ) माणसें होती. एका तलावाची योजना, आखणी यासंबंधी आमचें बोलणें चाललें होतं. मी पोहत पोहत पुढें चाललों होतो आणि एका लहान होडीत बसून तीं दोन माणसें माझ्या मागून येत होती. पोहतां पोहतां मला एकही किनारा दिसेनासा झाला. तलावाचें पाणी स्वच्छ होतं आणि धुकं जमूं लागलें. मला एकाएकीं असं वाटलें कीं एखादी आगबोट येईल आणि ती माझ्या अंगावरून जाईल. धुकं हळू हळू दाट झालं माझ्या मागून नौकेंत बसून येगारी तीं दोन माणसें दिसतात कां म्हणून मी वळून पाहिलें तो त्यांचाही पत्ता नव्हता. घाबरून मी आरोळी मारली पण कुणी ओ दिली नाही. हताश होऊन मी आणखी जोरानं आरोळी मारली. माझ्या तोंडांत पाणी शिरून मी बुडायला लागलों व धडपडत जागा झालों.

या स्वप्नाचें स्पष्टीकरण करतांना मॅगडुगलसाहेब पुढें लिहितात—

“ ज्या रात्रा मला स्वप्न पडलें त्याच्या आदल्या दिवशीं मी डॉक्टर जुंग व त्याचा एक मित्र यांच्याबरोबर एका तलावांत नौकाविहारार्थ गेलों होतो. स्त्रांत मला जी दोन माणसें दिसलीं व जीं अस्पष्ट असल्याकारणानें ओळखतां आली नाहींत ती हीच असली पाहिजेत.



स्वप्नांत मी त्यांच्यापुढे गेलों व त्यांचा माझा संबंध तुटला व बुडू लागलों. हा सर्व प्रकार मानसशास्त्राचे नवे सिद्धांत शोधून काढतांना माझी फसगत तर होणार नाही ना ?—ही जी माझ्या मनांत भीति होती त्या भीतीतून निर्माण झाला. मी डॉक्टर जुंगच्या सहाय्याने मानस शास्त्राच्या प्रांतात संशोधन करीत होतो. स्वतंत्र विचार करून, प्रयोग करून पुढे जावं व जुंगला सांपडलं नाही ते आपण आधी शोधून काढावं असं माझ्या मनाला प्रत्यक्ष वा अप्रत्यक्ष रीतीने वाटलं असेल. तेच जुंग आरामानं नौकेंत बसला असतांना मी धडपडत पोहत पुढे जाण्यानं स्वप्नांत दर्शवलं गेलं. जुंगचा हात सोडला तर पुढे धोका आहे हें त्या स्वप्नांत सूचित केलं होतं. ( Outline of Abnormal Psychology पृ. १५० ).

जगांत व्यवहार करतांना अनेक प्रकारचे बरे वाईट अनुभव येतात. पुष्कळदां माणूस त्याच्या बाबतींत जर कांहीं अन्याय झाला असला तरी तो बोद्धून दाखवीत नाही. सामान्य माणसाला त्याच्या कर्तृत्वाची जर कोणी संभावना केली नाही तर त्याबद्दल वाईट वाटत असते; आणि त्यामुळे तो मनांतल्या मनांत कुढतो. कधी कधी माणूस आपल्या मनांत येणाऱ्या विचारांची दादही घेत नाही. परंतु स्वप्नसृष्टीत त्याला त्याच्या विचारांची स्पष्ट प्रतीकें दिसतात.

पुष्कळ वर्षे आघाडीवर काम केलेल्या एका सेनाधिकाऱ्याला कांहीं कारणास्तव रुग्णालयांत पडावे लागलें होतें. तो अधिकारी कुणाशीं फारसें बोलत नसे परंतु एकदां एका मानसशास्त्रज्ञानें विनंति केल्यावरून त्यानें आपलें स्वप्न निवेदन केलें. तो म्हणाला, “ बकिंगहॅम राज-वाड्यामध्ये स्वप्नांत मला चहा-पार्टीला बोलावण्यांत आलें होतें. चांगले चांगले खाद्य पदार्थ रेलचेल टेबलावर ठेवण्यांत आले होते. त्या खाण्यापिण्याच्या वस्तूवर सर्व पाहुणे मंडळी ताव मारीत होती; परंतु

माझ्याकडे कुणाचेंच लक्ष नव्हते, आणि त्या उत्तमोत्तम पदार्थांपैकीं एकही माझ्या हातीं लागला नाही.

या स्वप्नाची चर्चा आणि छाननी केल्यानंतर कांहीं खऱ्या गोष्टी बाहेर आल्या. कित्येक वर्षांच्या नोकरीनंतर रुग्णालयांत पडलेल्या त्या माणसाला लेफ्टनंट करण्यांत आले होते आणि लेफ्टनंटची नौकरी कैक वर्षे केल्यानंतरही त्याला जरूर ती बढती मिळाली नाही किंवा त्याचा योग्य तो सन्मान झाला नाही. त्याच्या बरोबरीच्या कित्येक माणसांना बढत्या व बक्षिसें मिळत राहिली होती आणि ही गोष्ट त्याच्या जिवाला लागून राहिली होती. त्याला लागलेल्या तळमळींतून त्या स्वप्नाचा उदय झाला होता. ( An Outline of Abnormal Psychology - William McDougall P. 152-53 ).

कधी कधी चित्ताला ज्या विषयाची तळमळ नाही आणि जाणिवेहि नाही असें विषय देह झोंपीं गेला असतांना स्वप्नांत डोकावत असतात. मिस्टर जेम्स लॅंग्म यानीं आपल्या more than meets the eye या पुस्तकांत या संबंधीचा स्वतःचा एक अनुभव दिला आहे—

“ स्वप्नांत मला एकदां दोन शब्द मोठ्या अक्षरांत अगदीं ठळकपणें दिसले. एक शब्द होता ‘ Caryatid ’ व दुसरा होता ‘ Elegiac ’ ते शब्द अस्पष्ट होत गेले, पुन्हां स्पष्ट दिसू लागले आणि मी जागा झालो तेव्हां त्या शब्दाची बरोबर स्मृति राहिली. ‘ Elegiac ’ हा शब्द मला माहित होता आणि स्वप्नांत दिसला तेव्हां त्यांत कांहीं अभिप्रेत असेल असें मला वाटत नाही. ‘ Caryatid ’ हा शब्द कधींच कुठेंच वाचल्याचें व ऐकल्याचें मला स्मरत नाही. अर्थात त्याचा अर्थ मला माहीत नव्हता आणि तो शब्द कोणांत आहे की नाही हें पण मला माहीत नव्हतें, मग मी कोष उघडून पाहिला. तो शब्द सांपडेलसें मला वाटत नव्हतें; परंतु

सांपडला आणि त्या शब्दाचें स्पेलिंग मी जसें स्वप्नांत पाहिलें तसेंच होतें त्या शब्दाचा कोषांत A female figure used instead of a column to support an entablature ' ' असा अर्थ दिला मग मी Entablature या शब्दाचा अर्थ काढून पाहिला तर तो part of a design in classic architecture which Surmounts the columns and rests upon the capitals. (जुन्या शिल्पकलेंत वरच्या बाजूच्या कलाकृतींना खालून आधार देतांना खांबाऐवजीं। एखाद्या स्त्रीचा पुतळा ठेवून देत असत त्याला Caryatid असें म्हणत.

मग त्या स्वप्नाचा अर्थ माझ्या लक्षांत आला. आदल्या दिवशीं लंडन शहरांतील एका रेस्टोरांत मी चहा पीत बसलों होतो आणि त्या खोलीतील एका बाजूची शिल्पकृती मी पाहिलों. त्यांत वरच्या बाजूला जें कोरीव काम केलें होतें त्याला आधार देण्याकरितां बऱ्याचशा स्त्रियांच्या कोरलेल्या पुतळ्या केल्या होत्या. ती प्रत्येक पुतळी म्हणजे शिल्पशास्त्रांतील भाषेंत Caryatid होत. मला शिल्पशास्त्राचे अथवा शिल्पशास्त्रांतील पारिभाषिक शब्दांचे मुळींच ज्ञान नाहीं.

वरील हकीकतीवरून रूढ मार्गाव्यतिरिक्त ज्ञानार्जनाचें आणखीही कांहीं गुप्त मार्ग आहेत हें आपल्या लक्षांत येतें. स्वप्न हें जाणिवेचें ज्ञानार्जनाचें एक द्वार आहे आपल्या कालांत पुष्कळसें जाणणें अनुभविणें हें स्वप्नांतील जाणिवेचें वैशिष्ट्य आहे.

## : ५ : स्वप्नांतील काळ

रात्री माणूस सात-आठ तास झोप घेतो. आठ तासांपैकी काहीं क्षणांत तो एखादे स्वप्न पाहतो आणि त्या स्वप्नांत कितीतरी तास, किती तरी दिवस, अथवा किती तरी वर्षांचा काळ त्याने अनुभविलेला असतो. स्वप्नांतील कालाचे मोजपाप दृश्य सृष्टीतील कालाहून भिन्न असते. त्याला ( इटर्नल नाऊ -- शाश्वत वर्तमानकाल ) असे कदाचित् म्हणतां येईल.

महंमदाने स्वप्नांत स्वर्गाला भेट दिल्याची अद्भुत हकीकत कुरणांत आहे. त्या स्वप्नांत महंमदाने स्वर्गांतले निरनिराळे प्रदेश पाहिले. त्या त्या प्रदेशासंबंधी त्याला व्यवस्थित माहिती देण्यांत आली आणि अनेक देवदूतांच्या सभेत त्याने दीर्घकाळ चर्चाहि केली; आणि हें सर्व किती वेळांत झालें ? तर महंमद आपला पार्थिव देह सोडून स्वर्गांत जावयास निघाला तेव्हां त्याचा हात त्याच्या उशाशीं असलेल्या सुरईला लागून ती लवंगुली होती, तिच्यांतील पाणी पुरतें जमिनीवर सांडण्यापूर्वीच तो त्या स्वप्नसृष्टीतून आपल्या देहांत परत आला होता !

स्वप्नांतील कालासंबंधी आणखी एक कथा ॲडिसनने आपल्या स्पेक्टेटरमध्ये एकदां लिहिली होती.

इजिप्तमधील कोणा एका सुलतानाला महंमद इतक्या थोडक्या वेळांत स्वर्गांत जाऊन आला हें मुळाच पटत नव्हतें. इतकेंच नव्हे तर आपल्या धर्मोपदेशकानें असली धादांत खोटी गोष्ट कुरणांत

ग्रंथित केल्याबद्दल त्याने त्याला दोषहि दिला होता. परंतु गूढविद्येत प्रवीण असलेल्या त्याच्या गुरूने महंमदाचे स्वप्न अशक्य नसल्याची खात्री करून देण्याचे ठरविले. त्याने पाण्याने भरलेले एक मोठे माडे आणविले आणि तो सुलतानाला म्हणाला, “या भांड्यांत डोकें बुडवून तू चटकन काढ.”

मग त्या सुलतानाने आपले डोकें आपल्यापुढील त्या भांड्यांतील पाण्यांत बुडविले; आणि आपण एका पर्वताच्या पायथ्याशीं एका समुद्र-किनाऱ्यावर एकेटच आहोंत हें जाणून तो सुलतान अगदी आश्चर्यचकित झाला. आश्चर्याचा पहिला धक्का ओसरल्यानंतर त्याला वाटले की आपल्या गुरूने आपणावर कांहीं तरी चेटूक केले आणि त्याबद्दल तो त्या गुरुदेवावर मनांतल्या मनांत बहुत चरफडला. कांहीं काळ गेल्यानंतर सुलतानाला भूक लागली; परंतु आपण ज्या प्रदेशांत आहोंत तेथे चरितार्थाचे कोणतेहि साधन नाही हें त्याला लवकरच कळून चुकले.

सुलतान इकडे तिकडे कांहीं वेळ भटकला आणि हिंडतां हिंडतां त्याला झाडे तोडीत असलेले कांहीं लोक दिसले. त्यांच्यापार्शीं त्याने मदतीची याचना केली. त्या लोकांनीं त्याच्यावर दया करून त्याला आपल्या गांवांत नेले. त्या गांवांत तो कांहीं वर्षे राहिला. त्याने उद्योग करून द्रव्य संपादन केले आणि एका श्रीमंताच्या मुलीशीं लग्न केले. त्या बाईबरोबर त्याने अत्यंत सुखाचा संसार केला व तिच्यापासून त्याला चौदा मुले झालीं; परंतु पुढे तिच्या मृत्यूनंतर त्याच्यावर इतकीं अरिष्टे कोसळलीं व इतका द्रव्यनाश झाला की म्हातारपणीं त्याला रानांतील मजूर म्हणून काम करावे लागले.

एके दिवशीं समुद्र-किनाऱ्यावरून तो चालला असतां त्याला स्नान करावेसे वाटले. म्हणून त्याने कपडे काढून समुद्रांत बुडी मारली.

डोळे वर काढून त्यानें एकदां केस झटकले व उघडून पाहातो तों त्याला आपण आपल्या फार पूर्वीच्या काळच्या दरबारी मंडळींत आहोंत असें आढळलें. त्याच्यापुढे असलेलें पाण्याचें भांडेंहि त्याला दिसलें. त्याचा तो संसार आणि तीं मुलें वगैरे त्याला समोरच्या भांड्यांत डोकें बुडवून काढण्यास जितका वेळ लागला तितक्या वेळांत पडलेलें तें स्वप्न होतें. सुलतानाचा या गोष्टीवर विश्वास बसविण्यास त्याच्या गुरूला पुष्कळ प्रयास पडले.

### योगवासिष्ठांतील मायाचरित्र

**योगवासिष्ठांतील मायाचरित्र** हें त्या सुलतानाच्याच स्वप्नासारखें अन्य उदाहरण आहे. ती कथा अशी—

गौतममुनीचा शिष्य गांधी नांवाचा परम ज्ञानी होता. भगवंताला संतुष्ट करून, ‘ मला तुझी माया जी म्हणतात त्याचा थोडासा अनुभव दाखव ’ अशी त्यानें इच्छा प्रकट केली. त्यावर भगवान म्हणाले,

प्रीयूपसरतटाका पावोनी जेवि इच्छिणें गरळा ।

तैसें ज्ञान तुझें हें आलें भासोन निश्चये मजला ॥

तें तूं पाहों इच्छिसि परि मोठ्या संकटांत पडशील ।

भ्रमसिल मोहें निश्चित दुःखें अति भोगतांचि रडशील ॥

परंतु गांधी ऐकेना. तेव्हां भगवंतांनीं याला मायेची अल्पशी प्रतीती दाखविण्याचें कबूल केलें.

आणि एके दिवशीं तो गौतमशिष्य गंगेंत स्नान करून अघमर्षणी बुडी मारता झाला. तों त्याच क्षणीं मायेनें आपलें विंदान मांडलें—

गांधीला वाटलें आपणास रोग झाला व त्याचें अतीव दुःख भोगतां भोगतां आपणांस मृत्यू आला. मृत्यूनंतर आपण यमलोकीं गेलों व तेथें नाना तऱ्हेच्या यातना भोगल्या. त्यानंतर तो मृत्यूलोकांत पुन्हां अंत्यज्योनींत जन्मास आला. त्याचें नांव कंटक ठेवण्यांत आलें.

पुढें त्याचें लग्न झालें व त्याचें कुटुंबहि मोठें वाढलें. कंटक महार उदरपूर्तीसाठीं वाटमाऱ्याचा धंदा करूं लागला. अशीं कांहीं वर्षे गेल्यानंतर तो ज्या गांवांत राहत होता त्या गांवांत महामारी आली आणि त्या सार्थीत त्याच्या कुटुंबांतील सर्व माणसें मरून तो एकटाच उरला. दुःखानें रडत रडत व दारोदार भिक्षा मागत तो परागंदा झालेला कंटक चांडाल केरळ देशास आला. तेथला राजा मरण पावला होता व त्याला पुत्रसंतान नसल्यामुळें हस्तिनीच्या सोंडेंत माळ घालून तिला नगरांत फिरविण्यात येत हेतें. कंटकाच्या दैवाचा विलास असा कीं, त्या हस्तिणीनें त्याच्याच गळ्यांत माळ घातली आणि तो केरळ देशाचा राजा झाला.

कंटकानें बारा वर्षे आनंदानें राज्य केलें. आपली जात लपवून त्यानें बहुत ब्राह्मणभोजनें घातलीं. पुढें एकदा त्याच्या मूलच्या गांवचे त्याचे नातलग कर्म-धर्म-संयोगानें त्याच्या राजधानींत आले. तेव्हां त्यांना भेटायची त्याला अतीव उत्कंठा होऊन तो एकदा त्या अंत्यजांना भेटायचास गेला. कंटक राजाच्या मंत्र्याला संशय येऊन तो मात्र त्याच्या मागोमाग गेला; आणि त्यानें राजाचे त्या अंत्यज मंडळीशीं झालेलें संभाषण चोरून ऐकलें व आपला राजा अंत्यज आहे हें रहस्य त्यानें सर्व राज्यांत फोडलें. तेव्हां सर्वत्र हाहाकार झाला. मग त्या राज्यांतील विद्वान् लोक एकत्र जमून त्यांनीं ठरविलें कीं राज्यांतील सर्व लोक बाटले आणि त्यांच्या शुद्धीकरतां देहान्त प्रायश्चित्ताशिवाय उपाय नाही. तेव्हां त्या राज्यांतील वृद्ध-तरुण स्त्रिया—पुरुष इत्यादि नागरिकांनीं चिता पेटवून अग्निप्रवेश केला. आपल्या आईबापांसाठीं रडणारीं बालकें मात्र त्या ठिकाणीं उरलीं. कंटक महारानें तो प्रकार पाहून त्याचें अंतःकरण व्यथित झालें. आपणच या सर्व नाशास कारणीभूत आहोंत हें पाहून त्यानें आपल्यासाठीं हि एक सरण रचलें व त्यावर तो बसला. खालून

येणारी अग्निशिखा त्याच्या डाव्या मांडीला झगटली आणि तो चटका सहन न होऊन त्याने आरोळी मारली व सरणावरून खाली उडी टाकली.

तो इकडे गंगाजलांतला गाधी बोंब मारीत मारीत पाण्यातून बाहेर आला व पाहातो तो त्याच्या डाव्या मांडीस फोड तरतरून निघाला आहे !

आपण गंगेच्या पाण्यांत बुडी मारली होती याची त्याला आठवण झाली. आपणाला स्वप्न पडलें म्हणवें तर मांडीला फोड कसा आला याचें कारण त्याला समजेना. भ्रान्तचित्तानें तो घरीं परत आला तेव्हां त्याच्या पत्नीनें त्याला विचारलें, “ आपल्या मांडीला हा फोड कसा आला ? ” त्यानें उत्तर दिलें, “ ह्या तुझ्या शंकेचें कारण माझ्याच्यानें सांगवत नाहीं. ”

### गुरुबंधूचा पुरावा

त्याच दिवशीं गाधीचा एक गुरुबंधू जो बाहेरगांवीं गेला होता तो फिरता फिरता त्याला भेटयास आला. त्यानें गाधीला हकीगत सांगितली— “ एका केरळगांवांत मला नुसती मुलेंच आढळलीं. माझ्या तिथल्या मुक्कामांत मी एकदां भोजन केलें. त्यांतल्या एका जाणत्या मुलाला मी त्याच्या आईबापाविषयीं विचारलें. तेव्हां तो म्हणाला, ‘ कंटक नावाच्या एका अंत्यजकुलोत्पन्न खलपुरुषानें या राज्यांत अष्टकार केला म्हणून आमच्या आईबापांनीं अग्निकाष्ठभक्षण करून स्वतःला पुनीत करून घेतलें. ’

“ मित्रा, त्या पापपुरींत अन्नग्रहण केल्यामुलें जो दोष माझ्या ठिकाणीं निर्माण झाला तच्छमनार्थ मी तीर्थयात्रा करीत हिंडत आहे.”

ती अद्भुत हकीकत सांगून गाधीचा मित्र निघून गेला. नंतर गाधी स्वतः ज्या गांवीं तो कंटक महार जन्मास आला होता त्या गांवा जाऊन तेथें समस्त वृत्त तेथील लोकांना विचारता झाला. तेव्हां आपण



स्वप्नसृष्टीत अनुभविलेली व आपल्या मित्रानें सांगितलेली हकीकत खरी आहे, असें त्याच्या प्रत्ययास आलें.

याप्रमाणें मायेचें अद्भुत चरित्र वसिष्ठानें रामास सांगितलें. या चरित्रांत विशेष लक्षांत घेण्यासारखी गोष्ट ही कीं, गांधीनें स्वप्नांत चिते-वरून उडी घेतली आणि तिथें बसलेल्या चटक्याभुळें त्याच्या प्रत्यक्ष शरिराला फोड आला. स्वप्नांतल्या अद्भुत अनुभवाचा परिणाम माणसाच्या देहावर होतो याचें एक उदाहरण रेव्हरेंड लेडबीटर यांनीं आपल्या आलकिऑनीज लाइव्ह्ज् नामक एका पुस्तकांत सूर्य या टोपण नांवाच्या एका मुलाच्या स्वप्नाच्या हकीकतींत दिलें आहे.

सूर्यानें स्वप्नांत एकदां असें पाहिलें कीं आपण एका तलावाच्या भिंतीवर बसलों आहों. त्याच्यापेक्षां चारसहा वर्षांनीं लहान असलेली एक मुलगी त्या तलावांत त्यानें पडतांना पाहिली. त्याला पोहतां येत होते. चटकन उडी टाकून त्यानें त्या मुलीला वर काढली आणि आपल्या हांतून जें अपूर्व कृत्य घडलें त्यामुळें विस्मयचकित होऊन तो जागा झाला. तेव्हां त्याच्या अंगावरील कपडे ओले झाले होते. (Alcyone's lies; life XIII, पृष्ठ १७५-१९५).

, त्या स्वप्नसुंदरीशीं सूर्याचें पुढें लग्न झालें. पृथ्वीवरील निरनिराळ्या देशाच्या वाड्मयांत ज्या अर्थी वरीलप्रमाणें सदृश कथा आहेत, त्या अर्थी त्यांत कांहीं तरी सत्य असलेंच पाहिजे. त्या निवळ कविकल्पना नाहींत.

### एका शास्त्रज्ञाचा अनुभव

फक्त चाळीश सेकंदांच्या अवधीत एका शास्त्रज्ञानें अनुभविलेल्या एका स्वप्नाची हकीकत या ठिकाणीं दिल्यास अनाटायी होणार नाही.

त्या शास्त्रज्ञाला आपलें दोन दांत उपटून ध्यावयाचे होते, आणि त्यासाठीं गॅस हुंगवून त्याला दंत-वैद्याच्या खुर्चीवर बसविण्यांत आलें. आपले दांत उपटले जात असतांना आपणाला कोणत्या संवेदना

होतात त्या नीट लक्षांत घेण्याचा त्याने निर्धार केला; परंतु तो त्याचा निर्धार जागच्याजागी राहून त्या हुंगलेल्या गॅसमुळे त्याच्यावर निद्रेचें पलट आलें.

तो शास्त्रज्ञ त्याच्या समजुतीप्रमाणें दुसऱ्या दिवशीं सकाळीं उठला आणि नेहमीप्रमाणें शास्त्रीय प्रयोग करण्याचे व विद्वान् लोकांपुढें व्याख्यानें देण्याचे त्याचे कार्यक्रम सुरू झाले. आपल्या प्रयोगांतून आपण कांहींतरी अद्भुत शोध लावीत आहोंत आणि आपलें प्रत्येक व्याख्यान हेंहि आपणाला प्राप्त झालेल्या सिद्धीचें लक्षण आहे, ही त्या शास्त्रज्ञाला जाणीव झाली. असा क्रम कित्येक दिवस - कित्येक आठवडे चालला. शेवटीं एके दिवशीं तो रॉयल सोसायटीपुढें व्याख्यान देत असतां तिथें असलेल्या कोणा तरी बेशिस्त माणसानें इट् इझ ऑल ओव्हर नाऊ ! ( झालं, सगळं काम आटोपलं ! ) असे उद्गार काढले आणि त्यामुळें तों शास्त्रज्ञ थोडासा चिडला आणि व्याख्यानांत व्यत्यय आणणारा हा माणूस कोण आहे हें पाहण्याकरितां त्यानें मान वळविली, तो आणखी पुन्हां आवाज आला - दे आर बोथ आउट ( 'दोन्ही दांत काढून झाले ' ). मग त्या शास्त्रज्ञाला माहित पडलें कीं आपण अजून खुर्चीवरच आहोंत आणि डॉक्टरनें आपले दोन दांत नुकतेच मोठ्या सफाईनें उपटून काढले आहेत !

वरील उदाहरण हें कांहीं सामान्य स्वप्नाचें नव्हे. वस्तुस्थितींत घडलेल्या एका प्रकाराची स्वप्नांतील अनुभवाशीं कशी सांगड घातली जाते व मनुष्य जागा होतो, याचें हें एक उदाहरण आहे.

स्वप्नसृष्टींतील स्थल काल वेगाला जड सृष्टीसारखी बंधन नाहींत. स्वप्नसृष्टींतील हालचाल जाणीव सर्व कांहीं अमर्याद. स्वप्नांतील अनुभव म्हणजे जसा कांहीं निमिषांत उत्पन्न होऊन अंतर्धान पावणारा विद्युल्लतेचा लखलखाट. मांसास्थिमय पंजरांतून सुटून घटकाभर अनंतांतून

बुडी देऊन आलेल्या अनुभवाच्या प्रकाशाची नुसती तिरिप म्हणजेच स्वप्नांतील अलौकिक अनुभवाची ओझरती स्मृति. आपल्याला माहीत असलेल्या सर्व साधनांतून अन्य तऱ्हेने शेंकडों, हजारों मैल दूर अंतरावर घडत असलेले प्रकार माणसाला स्वप्नसृष्टीत दिसू शकतात. या प्रकाराला कांहीं शास्त्रज्ञांनी दूरदर्शनभास ( Teleesthesia ) असे नांव दिले आहे. अशाच अलौकिक तऱ्हेने एका मनांतील विचार दुकऱ्याच्या मनांत उतरू शकतात या प्रकाराला दूरसंवेदन ( Telepathy ) असे म्हणतात.

अशा रीतीने माणूस दोन जगांत जीवन जगत असतो. जागेपणचे त्याचे सर्व व्यवहार जडसृष्टीच्या नियमांला धरून असतात. परंतु स्वप्नसृष्टीतील जाणिव व व्यवहार कांहीं निराळ्याच नैसर्गिक नियमांना धरून असल्याकारणाने स्वप्नसृष्टी ही सामान्य माणसाला गूढ व अद्भुतरम्य वाटत असते. दूरदर्शनभासाचे व दूरसंवेदनाचे कांहीं नमुने पुढील प्रकरणांत दिले आहेत.

---

## : ६ : स्वप्नांतील दूरदर्शन

निरभ्र दृष्टीच्या कोणत्याही संशोधकाला आतां ' स्वप्न ' हा विषय केवळ मनोरंजनाचा, अर्थशून्य असा प्रकार राहिलेला नाही. शास्त्रज्ञांनी व संशोधकांनी आतां देशोदेशींच्या लोकांना पडलेल्या स्वप्नांची छाननी करून पाहिली आहे व स्वप्नांतील अनुभव हा केवळ दुर्लक्ष करण्यासारखा नाही अशी जगांतील पुष्कळ जाणत्या माणसांची खात्री झाली आहे.

जागृदवस्थेत जसा एक माणूस एका ठिकाणाहून दुसऱ्या ठिकाणी जाऊन कुणाला तरी भेटू शकतो तसा तो स्वप्नांतही भेटू शकतो असे अनुभव काहीं लोकांना प्रत्यक्ष आले आहेत.

### सूक्ष्म देहाचे व्यवहार

एका बाईला स्वप्नांत एक सुंदर घर व त्याच्या भोंवतालची बाग दिसे. तें घर, ती बाग तिनें प्रत्यक्ष अशी कधींच पाहिली नव्हती. आपण आपल्या मोटारीतून चाललों आहोंत व जातां जातां वाटेंत तें घर आपण पाहिलें व आपण त्या दगडी घरापुढील उद्यानांत शिरलों असें स्वप्न त्या बाईला मधून मधून सारखें दोन वर्षेपर्यंत पडत होतें. अनेक वेळां तें घर जसेच्या तसें स्वप्नांत पाहिल्यामुळें त्या बाईला जशी आपल्या स्वतःच्या घराची ओळख होती तशीच त्या स्वप्नांतील घराची झाली.

पुढें एकदां उन्हाळ्यांत ती बाई पूर्वी कधीही न गेलेल्या एका गांवीं आपल्या एका मित्राच्या घरीं चार दिवस राहण्यासाठीं म्हणून गेली. आणि एके दिवशीं तो मित्र त्याच्या घरापासून सुमारे वस

मैल अंतरावर राहणाऱ्या त्याच्या घरोब्याच्या कोणा मंडळीकडे आपल्या त्या पाहुणीला मोटारीतून घेऊन गेला आणि जसजसे ते घर जवळ येऊ लागले तसतसा तो रस्ता व ती द्रुतफाची झाडी आपल्या ओळखीची आहे असे त्या बाईस वाटू लागले. आणि मग जेव्हा एक दगडी घर त्या बाईच्या दृष्टीच्या दृष्ट्यांत आले तेव्हा हेंच तर आपण स्वप्नांत पाहिलेले घर याची तिला पूर्ण खात्री पटली. ते घर व त्याच्या सभोवतालच्या बागेतील झाडेझुडपे अगदी तिने वेळोवेळी स्वप्नांत जशी पाहिलेली होती तशीच होती.

परंतु त्याहूनही मोठा चमत्कार म्हणजे त्या घराची मालकीण जेव्हा आपल्या पाहुणे मंडळीचे स्वागत करावयास आली तेव्हा तिने प्रत्यक्ष कधी न पाहिलेल्या त्या बाईस ओळखले व ती म्हणाली, “गेल्या दोन वर्षांपासून माझे घराभोंवती संचार करतांना मी तुला अनेक वेळा पाहिले आहे !—” ( James Langham कृत More than meets the Eye पृष्ठे १३४-१४५ )

वरील हकीकतीवरून हे सिद्ध होते की ज्या बाईला ते वेळोवेळी पडलेले स्वप्न म्हणजे केवळ कल्पनेचा खेळ नव्हता. ती आपल्या सूक्ष्म देहाने प्रत्यक्ष त्या घरी गेली होती व ती तिथे ज्या ज्या वेळी गेली त्या त्या वेळी त्या घराच्या मालकिणीने तिला पाहिली होती.

जड देह अथरुणावर झोपी गेला असतांना माणूस दुसऱ्या कुठल्या तरी देहाने दूर जाऊ शकतो आणि जागृदवस्थेतील जाणिवेव्यतिरिक्त दुसऱ्या कुठल्या तरी जाणिवेने अनुभव घेऊ शकतो यासंबंधी अधिक विवेचन या ग्रंथाच्या अखेरच्या प्रकरणांत येईल.

### अथार्थ दर्शन

खुनी माणसाला पकडून देण्याच्या कार्मी कांहीं माणसांचीं स्वप्ने कारणीभूत झाली आहेत. चार्ल्स किंग्जटन यांनी आपल्या ‘ए गॅलरी

ऑफ रोज ' नामक पुस्तकांत ' क्राइम अँड क्लेअरव्हॉयन्स ' ( गुन्हा आणि दिव्यदृष्टि ) नामक एक प्रकरण लिहिले आहे. त्या प्रकरणांत असल्या स्वप्नांच्या अद्भुत परंतु मनोरंजक आणि खऱ्या हकीकती आहेत.

चार्ल्स किंगजटन लिहितात, ' १८४० च्या फेब्रुवारी महिन्यांतली ती रात्र. त्या रात्री सेंट हेलेना बेटापासून सुमारे पन्नास मैलांवर असलेल्या ' ओरिएन्ट ' नामक बोटीवरील अेडमंड नेव्हेल नांवाच्या एका धाडशी आणि कार्यकुशल खलाशाला एक स्वप्न पडले. दुसऱ्या दिवशी सकाळी नेव्हेल छोट्या हजेरीस बसला असतांना त्याचा चेहरा पडला होता आणि त्याचे अंग थरथरत होते. त्याच्या बाजूला बसलेल्या त्याच्या सहाध्यायांनी जेव्हां त्याच्या विषण्णमनस्कतेचे कारण विचारले, तेव्हां तो म्हणाला ' वेडब्रिज येथे इमारती लाकडांचा व्यापार करणारा माझा भाऊ काल मारला गेल्याचे मी स्वप्नांत पाहिले. तो आपल्या घोड्यावरून चालला होता. इतक्यांत कुणी तरी दोन माणसे आली. घोड्याचा लगाम धरून त्यांनी घोडा अडविला, त्याला यथेश्च बडविले आणि त्याचे प्रेत रस्त्याच्या बाजूला फेकून दिले. '

नेव्हेलने आपले स्वप्न निवेदन करितांना कित्येक बारीक— सारीक गोष्टींचे इतके व्यवस्थित वर्णन केले होते की ओरिएन्ट बोटीच्या कप्तानाला आश्चर्य वाटून त्याने स्वप्नाचा तो सविस्तर वृत्तान्त लिहून काढला. स्वप्न पडल्याची वेळ आणि तारीखहि नमूद करण्यांत आली. आपण स्वप्नांत पाहिलेली हकीकत खरीच असली पाहिजे असे नेव्हेलचे अंतर्मन निर्वाळा देत असल्यामुळे तो अगदी बेचैन झाला होता, म्हणून त्याने कप्तानाजवळून रजा मागून घेऊन तो इंग्लंड देशास आला.

नेव्हेल आपल्या घरी येतांक्षणीं आपल्या भावाचा अल्लिप्त रीतीनें खून झाला असल्याची हकीकत त्याला समजली. आणि कॉर्न-वॉल पोलिसांनीं चौकशी करून सुद्धां खुनी सांपडला नाही, असें त्याला सांगण्यांत आले. ताबडतोब नेव्हेल वेडब्रिज येथील एका पोलिस अधिकाऱ्यास भेटून म्हणाला, “तुम्ही माझ्याबरोबर येत असाल तर ज्या दोन माणसांनीं माझ्या भावाचा खून केला तीं माणसें मी दाखवतो चला. कारण त्या दोन माणसांनीं माझ्या भावाचा खून करून आपल्या निवासस्थानीं निवून जातांना मी माझ्या स्वप्नांत पाहिलें आहे !”

भावाच्या आकस्मिक मृत्युमुळे या माणसाचा मेंदू बिघडला असावा, असें प्रथम त्या पोलिस अधिकाऱ्यास वाटलें; परंतु नेव्हेलनें अत्यंत अर्जव केल्यामुळे त्याच्याबरोबर जाण्याचें त्या पोलिस अधिकाऱ्यानें कबूल केलें; व बरोबर दोन हस्तक घेऊन तो पोलिस अधिकारी नेव्हेलच्या मागोमाग निघाला. अगदीं बरोबर रस्ता माहीत असल्याप्रमाणें, कोणालाहि न विचारातां व कुठेंहि न अडखळतां त्या खलाशानें त्या शिपाई मंडळीस एका झोपडीजवळ आणून सोडलें. त्या झोपडींत लाइटफूट नांवाचे दोन बंधु राहात होते. त्यांपैकीं एका भावानें दार उघडून नेव्हेलचा चेहरा पाहिला तेव्हां आपण ज्याचा बळी घेतला त्या माणसासारखाच असलेला नेव्हेलचा चेहरा पाहून तो अगदीं भेदरून गेला आणि त्यानें ताबडतोब आपला गुन्हा कबूल केला.

लाइटफूट बंधूवर पुढें रीतसर खटला भरण्यांत आला. साक्षीदार म्हणून नेव्हेलनें आपल्या स्वप्नांत पाहिलेली त्या खुनाची जी साद्यंत हकीकत सांगितली, त्यांतील सर्व वारकावे अगदीं अक्षरशः खरे असल्याचे गुन्हेगारांनीं आश्चर्यचकित होऊन कबूल केलें. लाइटफूट बंधूंना देहांताची शिक्षा झाली.

ह्या खटल्यामुळे अंग्लंडमधाल त्या वेळच्या हुषार लोकांत फार मोठी खळबळ झाली. स्वप्रांत अशा गोष्टी दिसून शकतात यावर ज्यांचा मुलींच विश्वास नव्हता अशा कित्येक विद्वानांनी नेव्हेलच्या पुराव्याला व्यावहारिक स्वरूप देण्याचा जरीने प्रयत्न केला. परंतु खून झालेल्या ठिकाणापासून नेव्हेल शेकडो मैल दूर होता, जाग्रदवस्थेत आपल्या भावाची मृत्यूवार्ता कळण्यापूर्वी ओरिएण्ट बोटीवरील कप्तानाने ती कागदावर लिहून ठेविली होती, त्यामुळे बऱ्याचशा पंडितांना तोंडांत बोट घाटून, हे कांहीं तरी अद्भुत आणि अवर्णनीय आहे असे म्हणणे भाग पडले.

\*

\*

\*

नेव्हेलच्या हकीकतीनंतर सुमारे वीस वर्षांनी बेलजम देशांतील गेक शहराच्या पोलिस अधिकाऱ्यांनी एका दहा वर्षांच्या मुलीच्या स्वप्रांतील पुराव्यावरून खुनी माणसांना पकडल्याचे वृत्त नमूद करून ठेवले आहे. ती गोष्टहि मोठी चटकदार आहे.

गेक येथे जोसेफ नांवाचे दोन भाऊ राहात असत. एके दिवशी ते दोघे बंधु ग्राँसवॉरडीन नामक शहरी असलेल्या एका शाळेत आपल्या मुलींना ठेवण्यासाठी म्हणून निघाले. गेकपासून ग्राँसवॉरडीनचा प्रवास थोडा दूरचा होता. परंतु जोसेफ बंधु स्वतः मजबूत असल्यामुळे आणि ज्या गाडीतून ते चालले होते, तो गाडीवानहि अतिशय राकट आणि शस्त्रे बाळगणारा असल्यामुळे तो प्रवास त्यांना गेक्याचा वाटला नाही.

जोसेफ बंधूंनी घर सोडले त्याच राती दहा वाजतां वडील भावाची मुलगी झोपेत घाबरून किंचाळत उठली. आपला बाप, महीण व काका यांना कुणी तरी मारल्याचे स्वप्रांत दिसले असे ती आपल्या आईला म्हणाली. पोरीला उगीच कांहीं तरी भीति वाटल्याचे



समजून तिच्या आईने तिला थोपटून निजविण्याचा प्रयत्न केला. परंतु स्वप्नांतील भीषण देखाव्यामुळे ती मुलगी इतकी भ्याली होती की तिने आपले सर्व म्हणणे ऐकून घेण्याचा आपल्या आईपाशी आग्रह धरला. मग तिच्या आईने तिचे स्वप्न ऐकून घेतले. त्या मुलीने तिच्या वयाला साजेल त्यापेक्षा किती तरी व्यवस्थित व सूक्ष्म रीतीने आपल्या स्वप्नांतील देखावा आपल्या आईस निवेदन केला. ग्रॉसवॉरडीनकडे जाणाऱ्या रस्त्यावरील अरण्यांत शिरतांक्षणींच गोळ्या घालून दोन माणसांनी त्या सर्व प्रवाशांचा प्राण घेतला होता आणि गोळ्या घालणारे ते दोघेजण दुसरे तिसरे कोणी नसून त्यांचे शेजारीच होते, हेंच त्या मुलीला मुख्यत्वेकरून सांगावयाचें होतें. परंतु हा वृत्तान्त ऐकून देखील तिच्या आईला आपली मुलगी झपाटली असावी असेंच वाटलें.

सकाळीं उठल्यानंतर त्या दहा वर्षांच्या मुलीने पुनः आपलें स्वप्न वर्णन केलें, तेव्हां तिची आई तिला घेऊन नगराध्यक्षाकडे गेली. गेकमधील ज्या दोन खुनी माणसांचीं नांवें त्या मुलीने सांगितलीं होती ते दोघे नगराध्यक्षाच्या ओळखाचे होते. नगराध्यक्षानें सहज कुतूहल म्हणून त्या दोघांना बोलावणें पाठविलें, तेव्हां ते घरीं नसल्याचें समजलें. आता मात्र जोसेफ बाईना आपल्या मुलीचें स्वप्न आपण समजत होतों त्याप्रमाणें खोटे नसून कांहीं तरी विचार करण्यासारखी बाब आहे असें वाटूं लागलें.

ताबडतोब पोलिसांस वर्दी देण्यांत आली व सहा पोलिस अधिकारी चौकशीसाठीं ग्रॉसवॉरडीन शहराजवळील अरण्याकडे धांवले. त्या वनप्रदेशांत धुंडतां धुंडतां त्यांना पांच माणसांचीं बोटें दिसलीं. खुनी इसमांनीं प्रेतांना जाळून टाकून पुरावा नष्ट करण्याचा प्रयत्न केला होता, परंतु प्रेतांचे जे अवशेष सांपडले त्यांवरून तीं प्रेतें जोसेफ

कुटुंबातील माणसांचीच होती याबाबत त्यांना संशय राहिला नाही.

इतका पुरावा सांपडल्यानंतर पोलिसांना त्या मुलीच्या स्वप्राची सत्यता पटली आणि त्यांनी ज्या दोन खुनी इसमांची नावे तिने सांगितली होती, त्यांना पकडण्याचा प्रयत्न केला. कर्मधर्मसंयोगाने मयतांच्या आंगावरून लुबाडलेल्या द्रव्याची वांटणी करीत असतांनाच ते खुनी पोलिसांना सांपडले.

गुन्हेगारांस देहान्त शासन झाले तेव्हा “ कांही तरी अपूर्व अशा ईश्वरी योजनेमुळेच आपल्यावर आरोप शाबीत करतां आला. नाही तर आम्ही कायद्याच्या कचाट्यांत सांपडलोंच नसतो ! ” असे वेदोद्गार त्यांनी काढले.

हे आश्चर्यजनक स्वप्नवृत्त ऐकल्यानंतर कित्येक शास्त्रज्ञांनी त्याची ऐहिक कारणे शोधून काढण्याचा प्रयत्न केला. मुलीला हिस्टीरिया वगैरे झाला होता की काय हेहि त्यांनी तपासून पाहिले; परंतु ती मुलगी पूर्ण निरोगी असल्याचे त्यांना आढळून आले. बेलजममधील कांही अध्यात्मवाद्यांनी त्या मुलीचा परलोकविद्येसाठी उपयोग करण्याचा प्रयत्न केला; पण ती मुलगी त्या कामी त्यांच्या उपयोगी पडली नाही, किंवा जगाला थक् करून सोडण्यासारखे दुसरेहि स्वप्न पुन्हां कधी तिला पडले नाही. मात्र ती पुढे बाई झाली तरी आपल्या वयाच्या दहाव्या वर्षी पडलेल्या त्या भयंकर स्वप्नाची हकीकत अगदी ताजी घडल्याप्रमाणे तिला आठवत होती.

\*

\*

\*

माणसाचा पार्थिव देह एके ठिकाणी शांत झोपला असतां कित्येक मैलांवर घडणारी हकीकत तो आपल्या सूक्ष्म देहान त्या ठिकाणी जाऊन पाहू शकतो व सूक्ष्म देहांतले अनुभव आणि जाणीव तो आपल्या मेंदूत उतरवू शकतो, हे वरील हकीकतीवरून सिद्ध होतें.

चार्ल्स किंग्जटन यांनी आपल्या पुस्तकांत स्वप्नांतील दृश्यांच्या आणखीहि कित्येक हकीकती सत्य आणि संशयातीत म्हणून वर्णन केल्या आहेत. त्यांपैकी फ्रान्समधील एम्. बर्नार्ड या कायदेपंडिताचा अनुभव विचारांत घेण्यासारखा आहे. एम्. बर्नार्ड हे एका रात्री एक भयंकर स्वप्न पाहून जागे झाले. एम्. बर्नार्ड यांस असें दिसलें होतें कीं आपण एका खाणावळींत झोपलों आहोंत. इतक्यांत खाणावळीचा मालक व त्याची बायको आपल्या पलंगापाशीं आलीं. त्या बाईनें आपले हात धरले आणि त्या मालकानें आपल्या गळ्यावर एक लांब तीक्ष्ण सुरी फिरविली. नंतर त्या दोघांनीं आपल्याला खोलीबाहेर फरपटत नेलें आणि मागल्या बाजूस आधीच खणून ठेवलेल्या एका खड्ड्यांत आपणांस पुरून तो खड्डा कचऱ्यानें भरून काढला. बर्नार्ड जागे झाले तेव्हां त्यांना दरदरून घाम सुटला होता. आणि जागृत झाल्यानंतरहि तो खाणावळवाला आणि त्याची बायको या दोघांचे क्रूर चेहेरे त्यांच्या मनश्चक्ष पुढें तरळत होते.

एम्. बर्नार्ड यांस हें स्वप्न पडल्यानंतर एक वर्षाचा अवधि लोटला. त्यांना दुय्यम न्यायाधिकाची जागा मिळाली आणि एके ठिकाणीं त्यांची बदली झाली. ज्या ठिकाणीं त्यांची बदली झाली होती त्या ठिकाणचे पोलिस अधिकारी सुमारे एक वर्षापूर्वी नाहीशा झालेल्या एका वकिलाच्या शोधांत होते. त्यांनीं रात्रंदिवस हें गूढ उकलण्याचा प्रयत्न केला होता. परंतु अद्यापि त्या बाबतींत त्यांना यश आलें नसल्यामुळें हताश होऊन या बाबतींतला तपास सोडून देण्याचें त्यांनीं ठरविलें होतें. परंतु आणखी एक शेवटचा उपाय म्हणून त्यांनीं तेथील एका खाणावळवाल्याला मॅजिस्ट्रेटपुढे बोलावून कांहीं चौकशी करण्याचें ठरविलें होतें. या चौकशीच्या वेळीं नवे दुय्यम न्यायाधीश एम्. बर्नार्ड यांसहि बोलाविण्यांत आलें.

त्या खाणावळवाल्याची चौकशी करून कांहींहि निष्पन्न होणार नाही अशी खुद्द मॅजिस्ट्रेट यांची खात्री होती. त्या कोर्टाच्या आवारांतील ज्या खोलीत ही चौकशी होणार होती त्या खोलीत शिरताक्षणीच बर्नार्ड यांस दोन माणसें दिसलीं. त्यांना एक वर्षापूर्वी स्वप्नांत दिसलेलाच तो खाणावळवाला आणि त्याची ती बायको होती ! मॅजिस्ट्रेटसाहेबांची परवानगी घेऊन एम् बर्नार्ड यांनी बोलावयास सुरुवात केली व त्या खाणावळवाल्यास त्यांनीं दोषी ठरवून त्यानें त्याच्या पत्नीच्या साहाय्यानें त्या वकिलाचा खून कसा केला याची साधत हकीकत सांगितली. ती ऐकून त्या खुनी दंपतीस या माणसानें आपलें कृष्णकृत्य कुठें तरी अदृश्य राहून पाहिलें असलें पाहिजे अशा खात्री झाली व गर्भगळीत हाऊन त्यांनी गुन्हा कबूल केला. बर्नार्ड यांनीं ज्या ठिकाणीं स्वप्नांत स्वतःला पुरलेलें पाहिलें होतें, ती त्या खाणावळीच्या आवारातील जागा अचूक दाखविली आणि खणून पाहिल्यानंतर माणसाचीं हाडें त्या ठिकाणी आढळलीं !

बर्नार्ड यांच्या स्वप्नावरून एक गोष्ट प्रामुख्यानें लक्षांत येते ती ही कीं त्यांनीं त्यांच्या स्वप्नांत, वास्तविक खून दुसऱ्या माणसाचा झाला होता तरी, तो स्वतःचाच झाला असल्याचें पाहिलें होतें. हा घोटाळा कदाचित् त्यांच्या सूक्ष्म देहांतील जाणीव त्यांच्या मेंदूंत उतरतांना झाला असावा. स्वप्नांत अनुभवलेले प्रसंग जागृदवस्थेंत जसेच्या तसे स्मरत नाहींत हा अनुभव बहुतेक वाचकांना असेलच. त्याचप्रमाणें स्वप्नांतील व्यक्तिदर्शन हेंही कधीं कधीं शंभर टक्के बरोबर असू शकत नाहीं. एखादा मनुष्य कुणाला तरी अपघात झाल्याचें स्वप्नांत पाहतो आणि थोड्याच दिवसांनीं त्याला कल्पना नसतांना त्याच्या एखाद्या नातलगाला अपघात झाल्याचें वृत्त त्याच्या कानीं पडतें. कुणीतरी एखादी व्यक्ति मेलेली पाहतो आणि मग कांहीं

दिवसांनी त्याच्या ओळखीच्या एखाद्या माणसाचा संसारं विस्कळित झाल्याची हकीकत त्याच्या कानावर येते. याचें कारण स्वप्नांतल्या त्या विशिष्ट प्रकारच्या जाणिवेनें व्यवहार करण्याची माणसाला सवय नसते, त्या जाणिवेची त्याला कल्पनाही नसते.

सुप्रसिद्ध टिटानिका बोटीनें जलसमाधि घेतली ही हकीकत वर्तमानपत्रांत प्रसिद्ध होण्यापूर्वी न्यू यॉर्कमधील एका बाईनें आपली आई 'लाइफ बोट' मध्ये बसून समुद्रांतून चालली आहे व तिचा जीव धोक्यांत आहे असें पाहिलें. तिनें तें स्वप्न सकाळीं उठल्याबरोबर आपल्या नवऱ्यास सांगितलें. तेव्हां तो म्हणाला, 'कसलें स्वप्न घेऊत बसलीस. तुझी आई इंग्लंडच्या कोरड्या जमिनीवर अगदी सुखरूप आहे.' परंतु त्या बाईला मनांतल्या मनांत तें स्वप्न फार भयंकर असल्यासंबंधीच्या एकसारख्या संवदना होत होत्या. आपण जें पाहिलें ते खरंच असलें पाहिजे, अशी तिची जवळ जवळ खात्री झाली होती. आणि तिनें तसें आपल्या नवऱ्याला बोलूनहि दाखविलें. परंतु कांहीं केल्या त्याची खात्री पटेना.

दुसऱ्या दिवशीं टिटानिका बोटीच्या अपघाताची बातमी वर्तमानपत्रांत प्रसिद्ध झाली. ज्या उतारुंचे जीव वाचले होते त्या उतारुंच्या यादींत त्या बाईच्या आईचें नांव होतें.

न्यू यॉर्कला आल्यावर तिच्या आईनें तिला खरी हकीकत सांगितली सर्वांना थक् करून सोडण्यासाठीं ती म्हातारी आधीं न कळवतांच इंग्लंडहून टिटानिका बोटीनें न्यूयॉर्कला यायला निघाली होती. आणि वाटेंत जो खरा प्रकार घडला तो तिच्या मुलीला स्वप्नांत दिसला होता.

लाइफ बोटमध्ये असतांना म्हातारीच्या मनांत एकसारखे आपल्या लेकीच्याचसंबंधीं विचार येत होते व त्या विचारामुळे जणूकाय खेचले

गेल्यामुळे न्युयार्कमधील त्या बाईला चर्मचक्षूव्यतिरिक्त अन्य साधनांनी दूरवर प्रत्यक्ष घडत असलेली घटना पाहतां आली ( William Oliver Stevens कृत The mystery of Dreams )

स्वप्नांतील दूरदर्शनाचा अनुभव मिसेस ग्रीन नांवाच्या एका बाईला ९ जानेवारी १८८५ च्या रात्री आला. त्यासंबंधी तिने मिस रिचर्डसन नांवाच्या आपल्या एका मैत्रिणीला लिहिले होते—

“उत्तम पोषाख केलेल्या दोन सभ्य स्त्रिया एक गाडी हांकीत असतांना मला दिसल्या. वाटेत एका जलाशयाजवळ त्या गाडीचा घोडा पाणी पिण्याकरितां थांबला परंतु त्या ठिकाणी त्याला पाय ठेवण्यासाठीं जागा नसल्यामुळे त्या घोड्याचा तोंड गेला. आंतील बायांना एकदम धक्का बसला व मदतीसाठीं त्यांनीं बोंब मारली. त्यांच्या डोक्यावरील टोप्या उडाल्या आणि त्या खाली पडत असलेल्या मला दिसल्या मला, ते अपघाताचें दृश्य बघवेना म्हणून मी तोंड वळवले व रडत रडत म्हणाले, ‘ त्या बिचाऱ्यांना मदत करण्याला कोणीच कां नव्हते ? ’ स्वप्नांतील त्या भयानक दृश्यामुळे मी दचकून एकदम जागीं झाले. ‘ काय झालं म्हणून पतिराजांनीं मला विचारलें. मी सर्व स्वप्न वृत्तान्त त्यांना निवेदन केला तेव्हां त्यांनीं मला विचारलें, ‘ स्वप्नांत पाहिलेल्या त्या स्त्रिया तुझ्या ओळखीच्या होत्या काय ? ’ मी म्हणाले, ‘ नाही त्या माझ्या ओळखीच्या नव्हत्या ’ आणि खरोखर जागृदवस्थेंत त्यांना कधीं पाहिल्याचेंहि मला आठवत नव्हतें. त्या स्वप्न दर्शनामुळे माझ्या मनाला जो धक्का बसला होता तो आख्या दिवस तसाच होता. मी अंधारुण सोडून उठले तेव्हां जानेवारीची १० तारीख उजाडली होती. तो माझा व माझ्या मुलाचा जन्म दिवस असल्याकारणानें स्वप्नाची तारीख माझ्या बरोबर लक्षांत राहिली.

“ तें स्वप्न पडल्यानंतर तीन महिन्यांनीं माझा ऑस्ट्रेलियांत

राहणारा भाऊ अलेन याच्याकडून एक पत्र व वर्तमानपत्राचा अंक आला. त्या पत्रांत त्यानें आपली मुलगी व तिची मैत्रीण यांना बुडून कसा मृत्यू आला त्याची भीषण हकीकत लिहिली होती आणि आश्चर्याची गोष्ट अशी की, ती हकीकत माझ्या स्वमाशीं अगदीं जुळती अशी होती. माझ्या भावाची मुलगी ऑस्ट्रेलियांतच जन्मली होती व तिला मी प्रत्यक्ष असें कधींच पाहिलें नव्हते.

“ इंग्लंड देशांतील रात्र म्हणजे ऑस्ट्रेलियांतील दिवस ही गोष्ट लक्षांत घेतां ज्या क्षणीं तो अपघात ऑस्ट्रेलियांत घडला त्याच क्षणीं तो मला स्वप्नांत जसाच्या तसा दिसला हें सिद्ध होतें. माझ्या भावानें लिहिलें होतें—

“ त्या अपघाताची हकीकत प्रसिद्ध करणारा शुक्रवार दिनांक ११ जानेवारी १८७८ रोजीं संध्याकाळीं प्रसिद्ध झालेला Inglewood Advertiser चा अक सोबत पाठवीत आहे. तो वाचून झाल्यावर परत करावा. ”

त्या वर्तमानपत्रांत अपघाताचें जें वृत्त प्रसिद्ध झालें होतें तें असें—

“ परवां बुधवारी वेडरबर्नच्या जवळपास एक मोठा अपघात घडला. त्या अपघातांत लेही ( Lehey ) व अलेन ( Allen ) नामक दोन स्त्रियांस मृत्यू आला. असें दिसतें कीं किनिपिअलच्या ( Kinipial ) च्या बाजूनें वेडरबर्नकडे दोन स्त्रिया घोड्याच्या गाडीतून येत होत्या. वाटेंत घोड्याला पाणी पाजण्याचा त्यांनीं प्रयत्न केला. ज्या जलाशयाजवळ त्यांची गाडी थांबली तो जलाशय १० ते १२ फूट खोल होता आणि त्या जलाशयांत चुकून त्यांनीं आपली गाडी हांकली असावी कारण मिस्टर डब्ल्यू मॅक्केचनी नांवाचे एक गृहस्थ त्या ठिकाणीं गेले असतांना त्यांना घोडा व गाडी पाण्यांत बुडाली असून पाण्याच्या पृष्ठभागावर स्त्रियांच्या दोन टोप्या तरंगत असलेल्या

दिसल्या पुढे तपास केल्यानंतर एकमेकांना विलगलेली स्त्रियांची शोन प्रेतें त्या ठिकाणी सांपडलीं.” ( Frederic W. N. Myers कृत Human Personality & its Survival after bodily death खंड १ ला, हकीकत क्रमांक ४२९. )

ऑस्ट्रेलियांत घडलेला हा अपघात ज्या क्षणी घडला त्याच क्षणी इंग्लंड देशांतील बर्इला कोणत्याही तऱ्हेची कल्पना नसतांना जसाच्या मसा दिसला. त्या अपघातांत सांपडलेली एक तरुणी त्या स्वप्न ग्राहणाऱ्या बर्इची भाची होता व तिला तिने प्रत्यक्ष कधी पाहिली नव्हती. या सर्व गोष्टी लक्षांत घेतां आपल्या इंद्रियांना जड सृष्टींत जें अधत नाही तें स्वप्नसृष्टींत सहज साध्य होतें हें लक्षांत येईल.

---



## : ७ : स्वप्नांत भेटणारी जिवन्त माणसें

मागील प्रकरणांत ढोळे बंद असतांना स्थूल देह अंथरुणावर झोपला असतांना माणूस आपल्या सूक्ष्म देहानें दूरवर जाऊन पाहतो, ऐकतो व निरनिराळे व्यवहार करूं शकतो हें आपण पाहिलें. आपण घराबाहेर पडलो म्हणजे आपण कांहीं कामानिमित्त किंवा सडज दुसऱ्या कांहीं माणसांना भेटतो. त्या भेटीगांठीची आपणाला व त्या दुसऱ्या माणसांना आठवण असू शकते. घराबाहेर गेलेला माणूस जसे दुसऱ्यांचे व्यवहार पाहूं शकतो. त्याप्रमाणें रात्री किंवा दिवसा झोपेंत आपल्या स्थूल देहाबाहेर पडलेली माणसें एकमेकांस भेटूं शकतात एकमेकांचे व्यवहार पाहूं शकतात व जागेपणी ज्या माणसांला आपण भेटलो जें आपण स्वप्नांत पाहिलें तें खरें होते. तो निव्वळ भास नव्हता याचा कांहीं माणसांना प्रत्यय आलेला आहे त्याचा परामर्श आपण या प्रकरणांत ध्यावयाचा आहे.

साधारणपणें कोणतेंहि स्वप्न पडलें म्हणजे उठल्यानंतर त्याची जेवढी आठवण असेल तेवढेंच जवळपासच्या माणसांना सांगितलें तर सांगावयाचें नाहींतर विसरून जावयाचें, असाच बहुतेक लोकांचा नियम आहे. स्वप्नाविषयी कुणी फारसा विचार करीत बसत नाहीं. परंतु ज्या माणसांना नेहमीं स्वप्ने पडत असतात, त्यांनीं आपल्या स्वप्नांतील अनुभवांकडे जर बारकाईनें लक्ष दिलें तर त्यांना त्याच्या स्वप्नांत कांहींतरी खोल बाजू असल्याचा प्रत्यय येणें शक्य आहे.

नेहमींच्या परिचयांतलीं किंवा कोठेंतरी केव्हांतरी पाहिलेलीं किंवा

कधीहि न पाहिलेलीं माणसें स्वप्रांत भेटलीं, म्हणजे, तो केवळ आभास, पूर्वस्मृतीचा तरंग, मनोवांछिताची काल्पनिक सफलता अशा तऱ्हेचा कांहीं प्रकार असतोच असें नाहीं. त्यांत कधीं सुचकता, प्रेरकता विद्यमान वस्तुस्थितीचें किंवा भवितव्याचें प्रत्यक्ष दर्शन घडत असतें. श्री. आनंदधनराम यांनीं आपल्या एका पुस्तकांत स्वप्रांचीं कांहीं मजेदार उदाहरणें दिलीं आहेत.

“गार्डीतून जात असतां १२-१२-१८९३ च्या रात्रीं दौडच्या पुढें आईच्या पायाखालीं देन पिशव्या ठेवून आगगार्डींत मी समोरच्या दुसऱ्या बाकावर निजलों. सुमारे अर्ध्या तासांत माझ्यासमोर एक गृहस्थ आला आणि तो म्हणाला; “तू निजलास काय ? तुझ्या पिशव्या चोर चोरतोय ना !” त्यासरसा मी, “आई ! पिशव्या !” म्हणून ओरडतच उठलों. पण पाहतों तो दोन्ही पिशव्यांवर पाय ठेवून आई बसली होती. ती म्हणाली, “मी पाय ठेवून बसलें आहे ना !” या वेळीं मध्यें निजलेला एक मनुष्य उठून गेला. सकाळीं मनमाडास उतरतांना पाहिलें, तों पिशव्या कापून आंतांल दोन कपडेहि कापले होते. पण दागिन्यांच्या डब्यापर्यंत हात घाळून तो घेण्यापूर्वीच मी “आई ! पिशवी !” म्हणून ओरडलों आणि त्यामुळें मध्यें निजलेला खिसेकातरून उठून गेला. याप्रमाणें स्वप्नानें तो डबा वाचला.” (स्वप्नमीमांसा, पृष्ठ ९२)

वरील वृत्त वाचून एखादा चिकित्सक म्हणेल कीं, आनंद-धनराम यांना निजण्यापूर्वी पिशव्यांच्या सुरक्षिततेविषयीं धास्ती वाटत होती म्हणून त्या धास्तीतूनच स्वप्नाचा उद्भव झाला. गोष्ट खरी आहे, परंतु तें स्वप्न केवळ धास्तीमुळें पडलें नव्हतें. आनंदधनरामांनीं स्वप्नांत जें पाहिलें, तो केवळ आभास नव्हता तर तें वस्तुस्थितीचें प्रत्यक्ष दर्शन होतें आणि त्यांच्या स्वप्नानें त्यांना जागें करून चोराळा पळून जाणें भाग पाडलें.

मानवी जीवनांत इच्छा ही एक मोठी प्रेरकशक्ति आहे या इच्छातृप्तीसाठी माणसांची कोण धडपड चाललेली असते. आपली भलीबुरी इच्छा माणसाला जागेपणीं पुरी करितां आली नाही तर ती स्वप्नांत कशी पुरी करितां येते याचें एक उदाहरण पाहूं—

१८५४ सालीं घडलेली ती गोष्ट. एक युरोपियन गृहस्थ आपली हिंदुस्थानांतील नोकरी संपवून आपल्या पत्नीसह वर्तमान परत आपल्या मातृभूमीस चालला असतांना वाटेत इजिप्त देशांत त्या गृहस्थाची पत्नी आजारी पडली. त्या आजारानं ती अशक्त होऊन तिच्या सुधारण्याची आशा उरली नाही. ब्रॉलाहि आपण आतां जगत नाहीं अशी खात्री पटली. मरणापूर्वीं एकदां आपल्या डोळ्यांनीं मुलें पहावीत अशी तिची इच्छा होती. आणि ती तिनें बोलूनहि दाखविली. परंतु ती तिचीं मुलें दूरदेशी असल्यामुलें तिची व मुलांची गांठ घालणें शक्य नव्हतें. तिला औषधपाणी देणाऱ्या जवळपासच्या माणसांस ती सारखी ७-८ दिवस सांगत होती, “ माझ्या मुलांना मी एकदां डोळे भरून पाहिलं म्हणजे माझे प्राण सुखानें जाताल.”

अशा रीतीनें ती तळमळत असतांना तिच्या आयुष्याचा तो शेवटचा दिवस उजाडला. त्या दिवशीं तिला दीर्घ आणि गाढ निद्रा लागली. त्या निद्रेंतून तिला जागें करणेंहि कठीण होते. तिचा देह बिछान्यावर अगदीं शांत पडला होता. दुपारच्या वेळी ती एकदम जागी झाली आणि म्हणाली, “ मी त्या सर्वांना पाहिलं ! पाहिलं मी त्यांना ! ईश्वराची स्तुति केली पाहिजे ! ” एवढें म्हणून ती पुन्हां जी झोपली ती संध्याकाळपर्यंत. त्याच संध्याकाळीं तिचें प्राणोत्क्रमण झालें.

त्या ब्रॉचीं मुलें इंग्लंड देशांत टॉर्क्वे येथें शिक्षण घेत होती. त्यांच्या कुटुंबाचा एक स्नेही त्यांच्यावर देखरेख ठेवीत होता. त्या

दिवशीं तीं मुलें आपल्या घरांतील प्रशस्त दालनांत एका मोलकरणीच्या देखरेखीखालीं मौजेचे खेल खेळत होती. त्या मोलकरणीनें मुलांच्या आईबापांना कधींच पाहिलें नव्हतें. एकाएकीं एक सफेद कपडे घातलेली बाई त्या खोलींत सर्वांनीं पाहिली. तिनें प्रत्येक मुलाकडे पाहून स्मित केलें. नंतर हळूहळूं बाजूला जाऊन ती अदृश्य झाली. तिघां मोठ्या मुलांनीं त्या बाईला आपली आई म्हणून ओळखलें. तिचें अकल्पित दर्शन, तिचा शांतपणा आणि तिथें एकदम नाहीसें होणें याचा त्या मुलांच्या मनावर परिणाम झाला.

हा प्रकार १० सप्टेंबर १८५४ रोजी घडला. त्या मुलांच्या कुटुंबांतील बायबलच्या प्रतीच्या मलपृष्ठावर ही हकीकत नमूद करून ठेवण्यांत आली होती आणि त्यावरूनच डॉक्टर एफ्. जी. ली यांनीं ती आपल्या “ ग्लिम्पसेस ऑफ दी सुपर नॅचरल ” ( व्हॉल्यूम २, रा पान ६४ ) या पुस्तकांत घेतली.

या मरणाच्या आईला आपल्या मुलांना पाहाण्याच्या अतिवोक्तेंमुलें तिनें आपल्या मनश्चक्षूसमोर आपल्या मुलांचें चित्र उभें केलें असेल व आपलीं खरीखुरीं मुलें दिसलीं, असा केवळ भास होऊन तिला त्या अखेरच्या इच्छातृप्तीमुलें समाधान झालें असेल असें म्हणावें तर शेंकडों मैल दूर असलेल्या आपल्या मुलांच्या वसतिस्थानीं ती प्रत्यक्ष जाऊन आली इ. पुरावा आहे. यावरून माणसांना आपल्या उत्कंठा पुऱ्या करण्याची निसर्गाची योजना लक्षांत येऊन मोठा अचंबा वाटतो.

रात्रीं झोंपतांना आपल्या एखाद्या जिवलग माणसाला भेटण्याचा विचार आपल्या मनांत प्राबल्यानें आला किंवा तसा विचार करून आपण अथरुणावर अंग टाकलें आणि जागेपर्णीचा तो अगदीं शेवटला विचार असला तर त्या माणसाला भेटतां येतें. मि. हडसन यांच्या

“ सायकिकल फेनॉमेना ” या पुस्तकांतील विषयासंबंधीचा एक भाग वाचून ख्रिस्ती धर्मोपदेशकाच्या एका पत्नीने स्वतः प्रयोग करून पाहिला होता व तो यशस्वी झाला होता. त्या धर्मोपदेशकाने लिहिलेली ही हकीकत “ जर्नल ऑफ दि अमेरिकन सोसायटी फॉर साय-विकल रिसर्च ( डिसेंबर १९०७ ) मध्ये प्रसिद्ध झाली आहे:—

“ रविवारीं पहाटे १ वाजतां कुणीतरी आपल्या खोलीत आल्याच भास होऊन मीं गाढ निद्रेंतून जागा झालें. पूर्ण जागा होऊन पाहते तों माझी पत्नी माझ्या बिछान्यापार्शीं पायालगत उभी होती; सकाळीं घरकाम करीत असतांना ज्या प्रकारचे कपडे ती अंगावर घाली, त्याच प्रकारचे कपडे तिच्या अंगावर मला दिसले.

मी उठून बसलों आणि म्हणालों, “ तूं काय करतेस तिथें ! ’ ती म्हणाली. ‘ मी तुमची हकीकत विचारायला आलों आहे. ’ नंत ती माझ्याजवळ आली, वांकली, तिनें मला कवटाळले, आणि तं नाहींशी झाली ! मी ताडकन् पलंगावरून उडी मारली. खोलींत कुठ्ठा काळोख होता. दुसरें कोणीहि नव्हतें मी दिवा लावला. थरथर कां लागलों. थंड घाम फुटल्यामुलें न्हाऊन निघालो.”

“ सकाळीं नाष्टा करतेवेळीं डॉ. के. व मिस्टर पी. यांना मी ते प्रकार निवेदन केला. बुद्धीला कितीहि ताण दिला तरी या प्रकाराच मला उलगडा होईना म्हणून माझ्या पत्नीला तार करण्याचा मी विचार केला. काहीं तासांनं, “ आम्ही सर्व ठीक आहोंत. ” अशा अर्थानें तिचें उत्तर आलें. ”

“ त्यानंतर कित्येक दिवसांनीं मी जेव्हां माझ्या घरीं गेलों, तेव्हां मला असें कळून आलें कीं, मी सुखानें झोंपलों आहे कीं नाहीं हें जाणण्याच्या इच्छेनें माझ्या बायकोनें त्या रात्री तो यशस्वी प्रयोग करून पाहिला होता.”

अशा रीतीनें माणसाचें व्यक्तिमत्व द्विविध आहे. हें सिद्ध करून देणारे अनेक पुरावे संशोधक शास्त्रज्ञांना सांपडले आहेत. देह निद्रिस्त असतांना माणूस दुसरीकडे दूरवर जाऊन अनुभव घेऊं शकतो, हें सत्य प्रतीत झाल्यावर अभ्याससकाला रात्रीच्या वेळेचाहि सदुपयोग करितां येईल.

जड देहानें कितीहि दूर असलीं तरी ज्यांच्या अंतःकरणाचे रज्जू एकमेकाशीं प्रेमानें बांधले गेलें आहेत, तीं माणसें स्वप्नसृष्टींत एकमेकांच्या जवळ येतात. मानसशास्त्रदृष्ट्या अशा प्रसंगाना फार महत्त्व आहे. ज्या वाचकांना असले अनुभव आले असतील त्यांनीं तें जर वेळोवेळीं लिहून ठेवले तर या शास्त्रांत संशोधन करणाऱ्यांना त्यांचा पुष्कळच उपयोग होईल.

### संयुक्त संवेदना—

एक माणूस दुसऱ्या माणसाला स्वप्नांत भेटतो आणि त्या दुसऱ्या माणसालाहि आपण एकमेकांस स्वप्नांत भेटल्याची आठवण होते. असे प्रकार स्वप्नशास्त्राचा सूक्ष्म अभ्यास करणाऱ्यांनीं नमूद करून ठेवले आहेत.

मिस्टर एस्. आर. विलमॉट यांनीं लिहिलें आहे— “ ३ ऑक्टोबर १८६३ च्या रात्री “ सिटी ऑफ लियरिक ” या बोटीनें मी लिव्हरपूलहून न्यूयॉर्क येथें जात होतो. बोट लिव्हरपूलहून सुटल्याच्या दुसऱ्या दिवशीं संध्याकाळीं एका समुद्रांत एकाएकीं वादळ झालें व तें जवळजवळ नऊ दिवस टिकलें. या नऊ दिवसांत आम्हांला चंद्र, सूर्य, तारे वगैरे कांहीं दिसले नाहींत. आठव्या दिवसानंतर जी रात्र आली, त्या वेळीं वादळ थोडेंसें शांत झाले होतें आणि त्यामुळें एका आठवड्याच्या जागरणानंतर मला प्रथमच चांगली झोंप लागली होती. पहाटेच्या सुमाराला मला स्वप्न पडलें. अमेरिकेंत ज्या माझ्या

बायकोला मी ठेवून आलों होतो, ती माझ्या खोलीत आलेली मी पाहिली. रात्री झोंपावयाचा पोषाख तिने केला होता. खोलीच्या दारांतच आल्यावर तिला असें आढळलें कीं, माझ्या खोलीत मी एकटाच नव्हतो. त्यामुळे ती थोडीशी दचकली. परंतु लगेच पुढें होऊन व वांकून तिनें माझे चुंबन घेतलें आणि माझ्या अंगावर लाडिकपणें हात फिरवून ती निघून गेली !

मी जागा झालों, तेव्हां वरच्या बाकावर झोंपलेल्या सहप्रवासी विलियम जे. टेट माझ्याकडे मोठ्या कौतुकानें पहात म्हणाला, ‘ मोठा सुखी माणूस आहेस बुवा तू. गुचचुप येऊन एक बाई तुझ्याशीं शृंगार चेष्टा करून जाते ! ’

“ तुला काय दिसलं ? ” म्हणून मी त्याला विचारल्यावर मी जें स्वप्नांत पाहिलें होतें तेंच त्यानें बरोबर सांगितलें. मिस्टर टेट माझ्या-बरोबर न्यूयॉर्कपर्यंत होता. मी स्वप्न पाहिलें होतें; परंतु त्याला तर माझी बायको उघड्या डोळ्यांनीं प्रत्यक्ष दिसली होती. न्यूयॉर्कहून लोहमार्गानें मी वाटरटाऊन येथें माझ्या मुलास व पत्नीस भेटलों. माझ्या पत्नीनें मला पहिला प्रश्न विचारला एक आठवड्यापूर्वी मंगळ-वारीं मीं तुम्हांला भेटलें होतें ना ?

“ एक आठवड्यापूर्वीं तर आपण दोघें एकमेकांपासून हजार मैल दूर होतो. मी म्हणालों. “ तें मला माहीत आहे. ” ती म्हणाली, “ परंतु मी आपणांला नक्की भेटलें. ”

‘ तुला असं कशामुलं वाटतं ! ’ मी तिला विचारलें. तेव्हां मला तिनें सांगितलें कीं व.द.ग्राच्या भयंकरपणाबरोबर ‘ आफ्रिका ’ बोट बुडाल्याचीहि हकीकत तिच्या कानावर आली होती. त्यामुळे माझ्या-विषयीं तिला काळजी वाटूं लागली. ज्या रात्रीं मला स्वप्न पडलें त्या रात्रीं माझ्याबद्दल वाटणाऱ्या धास्तीमुळे तिला बऱ्याच काळपर्यंत डोळा

लागला नाही आणि ती सारखा माझ्याविषयीं विचार करीत होती. पहाटे चाराच्या सुमाराला तिला स्वप्न पडलें आणि त्या स्वप्नांत ती बोटीवरील माझ्या खोलींत येऊन मला सुखरूप पाहून माझें चुंबन घेऊन व मोठ्या प्रेमानें माझ्या अंगावर हात फिरवून निघून गेली. माझ्या खोलीचें तिनें अगदीं बरोबर वर्णन केलें. ‘वरच्या बाकावर झोंपलेला एक मनुष्य माझ्याकडे सारखा टक लावून पाहत होता म्हणून मला क्षणभर थोडी भीति वाटली. हें विलियम टेंटचेहि वर्णन तिनें अगदीं बरोबर केलें. ( फेडरिक मायर्स कृत ह्युमन पर्सनॅलिटी खंड १ ला, पृ. ६८२-८३ )

आपल्या नवऱ्यावरील निरतिशय प्रेमांमुळे मिस्टर बिलमॉट यांची पत्नी जड देह झोंपी गेल्यानंतर सूक्ष्म देहानें आपल्या पतीस जाऊन भेटली, ज्याअर्थी मिस्टर टेंट यांना ती उघड्या डोळ्यानें दिसली, त्याअर्थी लिमरिक बोटीवर गेलेला तिचा देह कृत्रिम रीतीनें जड ( मटेरिअलाइज ) आला होता. प्रेमाचे लागे—बांधे जितके दृढ असतील त्या मानाने माणसांना असे आणि असल्या प्रकारचे अनुभव येऊ शकतात.

मिस्टर जे. पाइक यांनीं लिहिलें आहे—“काहीं वर्षांपूर्वीं मी एके रात्री आगगाडीनें प्रवास करीत होतो. मी डब्यांत एकटाच असल्यानें कॅम्ब्रेन टाउन स्टेशनवर मला जागें करण्याची गार्डाला विनंती करून हातपाय ताणून मी खुशाल झोंपी गेलों. मला अगदीं गाढ झोंप लागली असली पाहिजे. कॅम्ब्रेन स्टेशनवर गाडी थोडी उशीरानेंच आली असल्यामुळे गार्डाचे ते मला घाईघाईनें उठविणें थोडेसें त्रासदायकच वाटलें. गार्ड मला उठवावयास आला त्यावेळीं मला स्वप्न पडत होतें—‘सकाळ झाली होती, मी माझ्या घरी होतो. माझ्या झोंपावयाच्या खोलींत मी कपडे करीत होतो, आणि सव्हा नांवाच्या घराच्या मोलकरणीला



दोनदां हांका मारून मी गरम पाणी आणावयास सांगितलें होतें. '

“ मी जेव्हां प्रत्यक्ष घरीं आलों तेव्हां मला असें समजलें कीं, ज्या सन्हा मोलकरणीला मी स्वप्नांत दोनदां हाकां मारली होती, ती तिनें दोनदां स्पष्ट ऐकली आणि मी घरांत नाहीं हें विसरून ती धांवत धांवत माडीवर गेली आणि भुतासारखा पांढरा चेहरा करून खाली आली. मी माडीवर नाहीं असें पाहून ती फारच दचकली होती. घरांतील मुलांनाहि तिच्या त्या कृतीचा मोठा अचंबा वाटला होता. कारण, त्यांना माझा आवाज ऐकूं आला नव्हता.” ( फॅटॅझम्स ऑफ लिव्हिंग्स, बाय एडमंड गुर्ने, व्हाल्यूम २ रा पान १०५ ).

वरील उदाहरणांत सन्धानें आपल्या मालकाचा निव्वळ आवाज ऐकल्याचा पुरावा आहे. मिस्टर पाइक यांचा देह त्या गाडींत झोंपी गेला असतांना ते वस्तुस्थिति विसरून सूक्ष्म देहानें आपल्या घरीं गेले असले पाहिजेत. मिस्टर पाइक यांचा आवाज सन्हाला ऐकूं येण्यापुरताच जडत्व पावला होता. या प्रकाराला एडमंड गुर्ने यांनी सब्जेक्टिव्ह हॅल्यूसिनेशन ) Subjective Hallucination “वैयक्तिक अविद्यमान वस्तुसंवेदन असें नांव दिलें आहे.

ज्यांची अतिशय चिकित्सक आणि संशयी म्हणून ख्याती होती, अशा रेव्हरेण्ड पी. एच्. न्यूनहॅम साहेबांनीं अदृश्य सृष्टीसंबंधी स्वतःचे कांहीं अनुभव आपल्या स्मरणवर्णीत लिहून ठेवले आहेत. त्यांपैकी खालील उतारा पहा —

“ १८५४ सालच्या मार्च महिन्यांतली गोष्ट. त्या वेळीं मी ऑक्स-फर्डच्या वसतिगृहांत राहात होतो. एका रातीं मला असें स्वप्न पडलें कीं, जी पुढें माझी पत्नी झाली, तिच्या माहेरच्या मंडळींत मी रहात होतो. घरांतील सर्व बाबालोक झोंपी गेले होते आणि मी शेगडीजबळ तिच्या आईबापांशीं बोलत होतो. थोड्या वेळानें मी त्यांना सल्लाम

केला आणि मेणबत्ती घेऊन माडीवर झोपण्यासाठी गेलों. माझी वागदत्त बहु त्याच वेळीं त्या माडीची वरची पायरी चढत होती. मी धांवत जाऊन तिला गांठलें आणि मागाहून तिच्या कमरेला मिठी मारली. त्या वेळीं माझ्या डाव्या हातांत मेणबत्ती होती परंतु तिचा मळा अढयळा आला नाहीं. ”

“ हें स्वप्न पाहून मी जागा झालों आणि ताबडतोब घड्याळांत दहाचे ठोके पडलेले ऐकले. स्वप्नांतला तो रोमांचकारी अनुभव माझ्यावर इतका परिणाम करता झाला कीं, दुसऱ्या दिवशीं उठल्या-बरोबर मी माझ्या प्रियेला त्या स्वप्नाची साद्यंत हकीकत लिहून कळविली. माझे तें पत्र तिला पोंहोचण्याच्या आंतच तिचें मळा पत्र आलें. त्यांत तिनें लिहिलें होतें, ‘ काल रात्रीं दहाच्या सुमारास तुम्ही माझे चिंतन करीत होतात काय ? कारण, त्या वेळीं मी माडीवर झोपण्याकरितां जात होतें, इतक्यांत मळा तुमचीं पावळें जिन्यावर स्पष्ट ऐकूं आलीं आणि मळा असें वाटलें कीं, माझ्या कमरेभोंवतीं तुम्ही विळखा घातलात ! ’ ( ह्यूमन पर्सनॅलिटी, बाय एफ्. मायर्स, पृष्ठ ४१८. )

वरील प्रकारास फ्रेडरिक मायर्सनें ‘ आत्मिक हल्ला ’ ( सायकिकल् इन्व्हेजन ) असें नांव दिलें आहे. प्रबल अशा इच्छाशक्तीनें प्रियकर आपल्या प्रेयसीच्या घरीं गेला आणि त्याच्यानिषयींचा विचारदेखील तिच्या चित्तांत नसतांना त्याचीं अदृश्य पावळें तिला ऐकूं आलीं आणि त्याच्या सुखस्पर्शाच्या संवेदना तिला झाल्या. असल्याच प्रकारची आणखी एक हकीकत मिस् गिडिगज नांवाच्या एका मुलीनें एके ठिकाणीं प्रसिद्ध केली आहे. ती लिहिते—

“ कांहीं वर्षांपूर्वीं मी माझ्या एका मैत्रिणीच्या घरीं पाहुणी म्हणून गेलें होतें. एके दिवशीं माझी यजमानीण मिसेस् जे. ही एकाएकी

आजारी झाली. घरच्या डॉक्टरांना बोलावणें पाठविण्यांत आलें; परंतु ते बाहेर गेले असल्यामुळें दुसऱ्याच एका डॉक्टरांना मिसेस् जे. यांची प्रकृति दाखविण्यांत आली. मध्यरात्री मिसेस जे. यांचे नेहमींचें डॉक्टर आले व नवे डॉक्टर आणि ते या दोघांनीं मिळून मिसेस जे यांच्या प्रकृतीसंबंधीं आपापसांत चर्चा केली. दुसऱ्या दिवशीं सकाळीं मिसेस जे यांच्या बाहेरगांवीं गेलेल्या अविवाहित बहिणीकडून एक तार आली. ती तार अशी होती, ‘घरीं कांहीं गडबड झाली आहे काय ? त्वरित उत्तर पाठवा.’ ‘मी उत्तर पाठविलें आणि त्याच दिवशीं संध्याकाळीं त्या तार करणाऱ्या मिसेस जे यांच्या बहिणीकडून एक पत्र आलें त्यांत पुढील मजकूर होता—

“मला एक चमत्कारिक परंतु स्पष्ट असें स्वप्न पडलें. अंनी जेनेस फार आजारी असल्यामुळें पलंगावर पडलेली मी पाहिली आणि तिच्या खोलींत दोन डॉक्टर आपापसांत चर्चा करीत होते. त्यांपैकीं एक आपलें नेहमींचें घरचे डॉक्टर एल. हे होतें. दुसरे तिन्हाईत डॉक्टर उंच आणि सावळ्या वर्णाचें होते. त्याचें नांव डॉक्टर रॉइस असें असावें. कारण, त्याच नांवानें डॉक्टर एल् त्यांना संबोधित होते.”

“हें स्वप्न म्हणजे मिसेस जे यांच्या घरीं त्या रात्री प्रत्यक्ष घडलेल्या प्रकाराचेच चित्र होय. त्यांत चूक अशी फक्त एकच होती. दुसऱ्या डॉक्टरचें नांव ‘राइस’ नसून ‘राइड’ असें होतें. ( दी मेटे-फिजिकल मॅगेझिन, सप्टेंबर, १८९५ )

उद्दाम मनोवाञ्छिताचा स्वप्नांशीं अत्यंत निकटचा संबंध आहे. हें जाणून माणसांनीं आपल्या वृत्तीला जाणूनबुजून ठराविक दिशेनें वळण लावलें तर त्यापासून फार फायदे होण्यासारखे आहेत. नाटकातील त्या त्या प्रसंगाशीं तद्रूप होऊन कुशल नट हा जसा साजेसा अभिनव करतो तसा, वाटेल त्या माणसाला करितां येत नाही; परंतु

हर्षशोकादि संवेदनांनीं कोणत्याहि माणसाचें मन भारावलें म्हणजे त्या संवेदनांचीं प्रतिबिंबें चेहेऱ्यावर उमटल्यावांचून राहात नाहींत. याचा अर्थ असा कीं, निसर्गनियम लक्षांत घेऊन एखाद्या माणसानें गाढ अभ्यास केला तर आपल्यांतील सुप्त शक्ति जागृत करून कोणत्याहि माणसाला स्वप्नांत दुसऱ्या माणसाची गांठ घेणें शक्य आहे. परंतु प्रयत्न न करितां सुद्धां सामान्य माणसाच्या जीवनांत इच्छेचा जोर अनावर झाला म्हणजे स्वप्नांत शेंकडों मेल दूर असलेल्या व्यक्तीशीं भेटण्याचे व बोलण्याचें अनुभव येत असतात; श्री. आनंदधनराम यांनीं आपल्या ‘ स्वप्नमीमांसा ’ नामक ग्रंथांत अशा प्रकारचे आणखी काहीं अनुभव दिलें आहेत—

“ माझी मावशी १५ वर्षांची असतांना सासरीं हरिपूर गांवीं गोवरांनं फार आजारी पडली होती. ‘ आपले वडील ( माझे आजोबा चिंचणींतील रा. कान्होपंत पागे ) वैद्य आहेत, ते आले तर बरें, पण त्यांना कोण कळविणार ? ’ अशा रीतीनें तिचें लक्ष वाडिलांकडे वेधलें होतें. इकडे त्या रात्रीं कान्होपंतांना स्वप्न पडलें. त्यांच्या स्वप्नांत येऊन मावशी म्हणाली, “ तात्या दुपारपासून मी गोवराच्या तापानें भाजत पडलें आहे हो ! ”

“ हें स्वप्न पाहतांच ते उठले. घरांत स्वप्न सांगितलें. आणि हरिपुरास सकाळीं ११ वाजतां जाऊन पोहोचले. तेथील मंडळींत स्वप्न सांगतांना त्यांना आश्चर्य वाटलें. मावशी व तात्या यांच्या तोंडांतून मी हें ऐकिलें आहे. हरीपुरी गेल्या वेळीं वे. शा. सं. महादेवभटजी डबळकर यांनीहि मी ही हकीकत विचारून घेतली आहे.” ( स्वप्न-मीमांसा पृ. ६७-६८ )

ज्याला इंप्रजींत “ वुडशफुल थिंकिंग ” म्हणून म्हणतात तो प्रकार वरील स्वप्नांत व्हाऊन गोवरानें पीडलेल्या त्या तरूण स्त्रीला तिच्या

वडिलांकडून उपचार झाला.

जड देहाला एका ठिकाणाहून दुसऱ्या ठिकाणी जाण्यास वेळ लागतो. मनाची धाव मात्र वायुवेगाहूनहि जबर असते. त्यामुळे एका माणसाने दुसऱ्या माणसाला प्रत्यक्ष देहाने भेटण्यापूर्वी मन आधीच पुढे जाऊन स्वप्नाचा बोलपट कसा तयार करते त्याचे आणखी एक उदाहरण पाहू. श्री. आनंदधनराम यांनी दिनांक २८ मे १८८९ रोजी रोजनिशीत आपला अनुभव असा लिहिला आहे—

“मी तासगांवी कुळकर्णी कामावर नमूद होतो. वरील तारखेस दुपारी तक्क्यावर टेकून पडलों असतां सुमारे १०।१५ सेकंद गुंगी आली. त्या वेळीं मी असे पाहिले कीं, माझे मित्र श्री. विनायक बळवंत आपटे हे मजजवळ आले आणि म्हणाले, “आतां घरी चला, काम आहे. मी तुम्हांस बोलावण्यास आलों” त्याबरोबर मी डोळे उघडले व जागा झालों. मी त्यांच्याबद्दल पूर्वी मनांत कल्पनाहि आणली नव्हती. तरी नेहमींच्या अनुभवावरून हें स्वप्न अर्थपूर्ण असावे असे ठरवून त्यांच्या तपासास निघालों. असे स्वप्न पडण्याचे मूळ कारण काय? विनायकरावांनीं माझी आठवण काढली आहे काय किंवा माझ्याबद्दलच्या कांहीं गोष्टी तिथे निघाल्या आहेत काय? याचा तपास करावा म्हणून मी तसल्या उन्हाचा निघालों. सावकाश गेलों तर न जाणो, नीट तपास लागणार नाही असे वाटून धूम पळत चाललों. कारण, उशीर झाल्यास त्यांच्या मनांत जरी माझी कल्पना त्यावेळीं आली असली, तरी दुसऱ्या गोष्टीत तिचे विस्मरण होईल. ते न व्हावे हा हेतु होता. इतक्यांत नं. १ चे शाळामास्तर बाळाजी नाथजी शिंदे यांची गांठ पडली. त्यांनीं पळतां कां? म्हणून विचारलें. मी तसाच त्यांचा हात माझ्या खाकेंत धरून, ‘चला सांगतो’ म्हणून पळतांपळतांच सांगत त्यांना

बरोबर नेलें आणि म्हणालों, 'या स्वप्नाच्या कारणाचा कांहीं सुगावा लागला तर पाहूं.' निम्म्या वाटेच्या सुमाराला गेलों तोंच विनायकराव आपटे यांना समोरून येतांना पाहिलें व ते जवळ आल्यावर लिहिल्याप्रमाणें शब्द बोलले. ते मजकडेच येत होते. स्वप्न पाहिलेल्या वेळीं त्यांचें मन या विचारानेंच पूर्ण भरून जाऊन त्यांचें लक्ष मजकडेच वेधलें होतें. (स्वप्नमीमांसा पृ. ६८-६९)

जागृदवस्थेंत जशीं दोन माणसें एकमेकांना सहज भेटतात आणि त्या भेटींतले परस्पर व्यवहार जसे एकमेकांच्या लक्षांत राहतात, त्याप्रमाणें स्वप्नसृष्टीत कधीं कधीं दोन माणसें एकमेकांना भेटतात व अनुभविलेल्या स्वप्नांची दोघांना सारखी जाणीव असते. असल्या प्रकारचे कांहीं अपूर्व अनुभव संशोधकांनीं नमूद केलेले आहेत.

७ ऑक्टोबर १९३८ रोजीं मॉशे एक्स हे ब्रुसेन्स शहरीं मादाम वाय् यांच्या घरीं झालेल्या एका स्वागत समारंभाला हजर होते. त्या रात्रीं १०॥ वाजतां एक्स यांनीं मादाम वाय् वार्डचा निरोप घेतला. त्याच रात्रीं मादाम वाय् यांना एक स्वप्न पडलें. तें असें—

“आपण एका अनोळखी सद्गृहस्थाबरोबर स्टेशनवर आहोंत, आपणाला पुष्कळ मंडळी निरोप देण्यासाठीं जमलीं आहेत, त्यांत मॉशे एक्सदेखील आहेत. इतक्यांत गाडी सुटते. आपले सर्व सन्मान डब्यांत घेण्यास आपणाला वेळ पुरत नाही. तेव्हां डब्याच्या खिडकींतून तोंड काढून आपण मॉशे एक्स यांना म्हणतो; 'कृपा करून माझें सामान घेऊन या आणि तेवढी माझी पिवळी सूट—केस विसरूं नका.

“मुळामावर पोहोचल्यावर आपण आपलें सामान घेण्यासाठीं जातो, तों सर्व नग मिळतात परंतु पिवळ्या सूट—केसचा पत्ता

नाही असे आपणास आढळून येतें. मॉशे एक्स हे तिथें असतात आणि आपण त्यांच्या निष्काळजीपणाबद्दल त्यांना खूप टाकून बोलतो.”

दुसऱ्या दिवशीं सकाळीं म्हणजे ८ ऑक्टोबर १९३८ रोजीं मादाम वाय यांनीं आपलें खप्न मॉशे झेड यांना सांगितलें आणि मॉशे झेड हे हजर असतांनाच मॉशे एक्स हेहि त्या ठिकाणीं प्राप्त झाले. मादाम वायच्या स्वप्नाची त्यांना कल्पनादेखील नव्हती. कारण, मॉशे झेड व मादाम वाय यांचा संवाद त्यांनीं ऐकलादेखील नव्हता. आदल्या रात्री आपणाला एक वैशिष्ट्यपूर्ण स्वप्न पडलें. तें त्या दोघांना सांगवें म्हणून मॉशे एक्स म्हणाले, स्वप्नांत मी रेल्वे स्टेशनवर होतो आणि मादाम वाय यांचें सर्व सामान माझ्या ताब्यांत होतें. त्या सामानांतल्या पिवळ्या सूट-केसची त्यांनीं मला विशेष खबरदारी ध्यावयास सांगितली होती. मी तें सर्व सामान गाडींत मोठ्या कष्टानें चढविलें; पण कशी चूक झाली कुणास ठाऊक, ती पिवळी सूट-केस बेपत्ता झाली. सामान ताब्यांत घेण्यासाठीं मी जेव्हां रेल्वेच्या लोकांपाशीं गेलों, तेव्हां मादाम वाय यासुद्धां त्या ठिकाणीं होत्याच. ती पिवळी सूट-केस नाहीशी झालेली पाहून माझ्या गैरवर्तणुकीबद्दल त्यांनीं मला खूप वाक्ताडन केलें ! ”

हा आपला अपूर्व अनुभव मग त्या दोघांनीहि स्वतःच्या व साक्षीदार झेड यांच्या सहीनिशी न्यूयॉर्कच्या सायकिकल रिसर्च सोसायटीला कळविला. मादाम वाय यांच्या मालकीची खरोखर एक सूट-केस होती. परंतु मॉशे एक्स यांना ती कधी पाहिल्याचें आठवत नव्हतें. ( दी पर्सनॅलिटी ऑफ मॅन; वाय जी. एन्. टायरेल पृष्ठे ९८।९९ )

वस्तुस्थितीचा कांहीं एक विचार न करतां असले प्रकार म्हणजे केवळ योगायोग होत, असें म्हणणाऱ्यांनीं वरील स्वप्नांतले सहा मुख्य मुद्दे लक्षांत ठेवण्याजोगे आहेत ( १ ) अनुभवणाऱ्या दोघांनाहि स्वप्नांतलें तें सामान मादाम वाय् यांचें असल्याची जाणीव होती ( २ ) मॉशे एक्स् यांच्या ताब्यांत तें सामान देण्यांत आलें होतें ( ३ ) दोघांच्याहि स्वप्नांत खास निर्देश केला गेला तो पिपळ्या सूट केसचा ( ४ ) दोघेहि सामानाच्या गुदामाजवळच एकमेकांस भेटतात ( ५ ) दोघांनाहि स्वप्नांत पिवळी सूट-केस तेवढीच गमाविल्याचें माहीत असतें आणि ( ७ ) मॉशे एक्स् हे दोघांच्या स्वप्नानुसार मादाम वाय्कडून शब्दांनीं ताडिले जातात. केवळ योगायोगांत एखादी गोष्ट जमेल, परंतु एवढ्या गोष्टी एकसमयावच्छेदेकरून जमणार नाहीत. फाइडचा अनुयायी वरील स्वप्नांचें पृथक्करण करतांना कदाचित् त्या पिवळ्या बॅगचा आणि लैंगिक प्रवृत्तीचा कुठें संबंध लागतो कीं काय तें पाहील ! शास्त्रज्ञांनादेखील प्रत्यक्ष दिसत असलेलें सत्य अजमावून भलतीकडे धांव घेण्याची संवस्र जडलेली आहे.

माणसांचे परस्पर संबंध निकट असले म्हणजे एकाच्या उत्कट इच्छेमुळें दुसऱ्याला स्वप्न पडतें. मानवी जीवनांत इच्छा ही एक मोठी प्रभावी शक्ति आहे. त्या शक्तीची यथार्थ कल्पना नसल्यामुळें धबधब्याच्या फुकट जाणाऱ्या पाण्याप्रमाणें कितीतरी चांगल्या माणसांच्या आयुष्यांत ही शक्ति वाया जात असते. स्वतःला पडलेल्या एका आश्चर्यजनक स्वप्नाची हकीकत राइट ऑनरेबल सर जॉन ड्रुमाँड ( हे इंग्लंडच्या राजाचे मोरोक्को येथील मंत्री ) यांनीं नमूद करून ठेवली आहे. ते लिहितात.

“ १८७९ सालीं माझा मुलगा रॉबर्ट हा मॉगोडोर येथें आपल्या कुटुंबासह राहात होता. ते फेब्रुवारी महिन्याचे दिवस होते. थोड्याच



दिवसांपूर्वी माझ्या मुलाच्या मंडळींच्या खुशालाचें वृत्त मला कळलें होतें. माझीसुद्धां प्रकृति त्या वेळीं उत्तम होती. एके रात्री मी गाढ झोपेत असतां माझ्या सुनेचे, “रॉबर्ट आजारी आहे हें पपांना कळलें तर किती बरं होईल !” हे शब्द कानीं येऊन मी जागा झालों. उठून वसलों आणि कोण बोलत आहे तें पाहूं लागलों. त्या वेळीं घड्याळांत रात्रीचा एक वाजला होता. माझ्याजवळ कुणी नव्हतें. फक्त माझी पत्नी पलंगावर गाढ झोपली होती. सर्वत्र शांतता होती. मला जो आवाज आला, तो फक्त भास होता, अशी खात्री झाल्यावर ईश्वराचे आभार मानून मी झोपी गेलों. मी डोळे मिटतो न मिटतो तोंच मला तो आवाज आणि ते शब्द पुन्हां ऐकूं आले आणि मग मात्र मी उठलों. पत्नीला जागे करून त्या खोलीला लागून असलेल्याच माझ्या अभ्यासाच्या खोलींत गेलों आणि घडलेला सर्व प्रकार रोजनिशींत लिहून काढला. दुसऱ्या दिवशीं सकाळीं माझ्या मुलीला मी तें स्वप्न सांगितलें; आणि एकदरींत स्वप्नावर माझा विश्वास नसतांनादेखील माँगोडोरहून येणाऱ्या पत्राची आतुरतेनें वाट पाहात राहिलों. मी त्या वेळीं टॅजिएर येथें राहात होतो. नकाशांत नजर टाकली तर कुणाच्याही लक्षांत येईल कीं, टॅजिएर माँगोडोरपासून सुमारे ३०० मैल अंतरावर आहे.

“तो प्रकार घडल्यानंतर थोड्याच दिवसांनीं मला माझ्या सुनेकडून पत्र आलें. त्यांत तिचा नवरा टायफॉईडनें आजारी असल्याचें लिहिलें होतें व ज्या रात्री तिचा आवाज मी स्वप्नांत ऐकला त्याच रात्री त्याला वात होऊन तो बडबड करीत असल्याचेंहि तिनें कळविलें होतें.

“तिला मी जें उत्तर पाठविलें, त्यांत मला त्याच रात्री पडलेल्या चमकृतिजनक स्वप्नाची हकीकत कळविली. तिनें पुन्हां माझ्या पत्राला प्रत्युत्तर देतांना लिहिलें होतें, “या परदेशांत त्या रात्री रॉबर्टची तशी मयंकर अवस्था पाहून मी फार भेदरून गेलें होतें आणि त्या परि-

स्थितींत तुम्ही जवळ असतां तर बरें झालें असतें अशा अर्थाचे शब्दहि माझ्या तोंडून पुटपुटले गेले होते. ( जर्नल एस्. पी. आर व्हॉल्यूम ५ वा, पृष्ठ ४०. )

जिवन्त माणसें भेटलीं किंवा बोललीं अथवा त्यांनीं कांहीं सांगितलें तर तें खरें कीं, खोटें हें ताडून पाहणें शक्य असतें. परंतु आपले मेलेले सगेसोयरे कितीतरी वेळां आपल्या स्वप्रांत दिसतात. केवळ त्यांची आठवण आल्यामुळें ते आपणांस दिसतात कीं त्यांची स्वप्रांतील भेट म्हणजे एक विचार करण्यासारखी बाब आहे; हा विषय स्वतंत्र आहे त्याचा पुढील प्रकरणांत विचार करूं.

---

## : ८ : स्वप्नांत भेटणारीं मृत माणसें

तसें पाहिलें तर हा विषय ज्याचा त्यानें अभ्यास करण्यासारखा आहे. आणि ज्या माणसांना स्वप्न पडण्याची संवय आहे त्यांनीं आपणाला पडणाऱ्या स्वप्नांचीं चिकित्सा केली तर त्यांना स्वतःच्या मनो-व्यापारांचे यथार्थ ज्ञान होऊं शकेल. जशा प्रत्येक माणसाच्या आवडी-निवडी असतात त्याचप्रमाणें निरनिराळ्या व्यक्तींना पडणाऱ्या स्वप्नांचे वैचित्र्यही अपूर्व असते.

‘ स्वप्न ’ या विषयाच्या विविध बाजू मागील एकेका स्वतंत्र प्रकरणांत हाताळल्या आहेत. प्रस्तुत प्रकरणांत जे आपलें मेलेले आप्त राहून राहून किंवा कालांतरानें दिसतात त्या बाबत सत्य काय आहे तें पाहण्याचा प्रयत्न करावयाचा आहे.

जिवंत माणसांच्या उत्कट इच्छेंतून जसा स्वप्नाचा उद्भव होतो तसा मृताच्या राहून गेलेल्या जिवंतपणांच्या आशा वासनांतून त्याच्या-विषयीं स्वप्नें पडण्याचें प्रकार घडतात. एका जिवंत माणसानें आपली इच्छा दुसऱ्या जिवंत माणसाला कळविणें जितकें सोपें आहे तितकें मृताला आपली इच्छा जिवंत माणसास कळविणें सोपें नाहीं. मृताला आपला संबंध जिवंत माणसांशीं घडवून आणण्याचें जे विविध प्रकार आहेत त्यांपैकीं स्वप्न हा एक सोपा मार्ग आहे. त्याचाच प्रामुख्यानें या लेखांत विचार करावयाचा आहे. स्वप्नांत जिवंत माणूस आपला जडदेह अंतराणांत निद्रिस्त ठेवून सूक्ष्मदेहानें वावरून अनुभव घेत असतो आणि मृताच्या परलोकींचा देह व जिवंत माणसाचा सूक्ष्म देह यांचे द्रव्य एकच असल्यामुळें मृत आणि जिवंत माणसाची

भुवर्लोकीं पडलेली गांठ हवेंतून उडतांना एका वैमानिकानें दुसऱ्या वैमानिकाला खुण करावी किंवा समुद्रांत एका जहाजावरील माणसानें दुसऱ्या जहाजावरील माणसाशी हस्तांदोलन करावें तशा प्रकारची असते.

### अखेरच्या इच्छा

बास्तविक जो मनुष्य मेला त्याचा इहलोकाशी संबंध तुटला; परंतु ज्या गांवांत आपण अनेक वर्षे राहिलों तें गांव जरी आपण सोडून दूर दुसऱ्या गांवीं गेलों तरी त्या पूर्वीच्या गांवांतले अनेक लागेबांधे व मित्रत्वाची ओढ जशी मधून मधून कांहीं वर्षे तरी त्या गांवांकडे आपणाला खेचीत असते तसाच प्रकार मृताच्या बाबतींत होतो.

स. १८९२ सालीं कुणा एका माणसाचा खून झाला. आपल्या देहाला सद्गति लाभवी व आपला खून करणाऱ्या माणसाला योग्य तें शासन व्हावें म्हणून त्या मृतानें संबलपूर लाइनीवर लांब असलेल्या आपल्या आईला स्वप्नांत भेटून असें सांगितलें कीं “ तालुके कर्जत-पैकीं लोहशेरे येथें खून झालेला असतां आपणांस मारून आपला मुडदा शिरण्याचें डोंगरांत ठेविला आहे. ” या स्वप्नांतील पुराव्यावरूनच पुढें सर्व कृत्य उघडकीस आलें व कोर्टांत केस चालून गुन्हेगारास योग्य ती शिक्षा झाली. ( साद्यंत हकीगत नेटीव्ह ओपिनियन वर्तमान पत्राच्या १३-१०-१८९२ च्या अंकांत प्रसिद्ध झाली होती. )

दुसऱ्यानें आपणांस इजा केली. म्हणजे त्याचे पारिपत्य करावें असें सर्वसामान्य माणसाला वाटणें साहजिकच आहे. खून झालेल्या माणसाला खुनी माणसाबद्दल जबरदस्त द्वेष वाटत असला पाहिजे आणि म्हणूनच खुनी माणसाचा सूड उगविण्याबद्दल मृताच्या आपल्यापरी खटपटीं चालत असतील. त्या सर्वांच्याच खटपटीला यश येतें असें नाहीं. तें तसें झालें असतें तर जगांत अनेक अनर्थ झाले

असतें. परंतु जी कांहीं थोडीं माणसें मरणोत्तर आपल्या शत्रूचा सूड उगाविण्याच्या बाबतींत यशस्वी झाली आहेत त्यांच्या हकीकती देशो-देशीच्या वाङ्मयांत उपलब्ध आहेत.

एक खुनी माणूस लंडन शहरीं गेला असतां माझा खून करून पळालेला अमुक मनुष्य हल्लीं अमुक नांव धारण करून अमुक एके ठिकाणीं आला आहे. ही बातमी तूं पोलीसला दे, असे एका म्हातार्याच्या स्वप्नांत येऊन मृत माणसानें सांगितले. (साद्यंत माहिती केरळ कोकीळ मासिक पुस्तक अंक ५ वर्ष १८९१ ऑगष्ट यांत मिळेल.)

मूल लहान असततांना जर त्याची आई वारली तर परलोकी गेलेल्या त्या आईला इहलोकी राहिलेल्या त्या मुलाविषयीं फार काळजी वाटते आणि वात्सल्यामुळे प्रेरित होऊन ती माता कुणाच्या तरी स्वप्नांत येऊन आपल्या बाळाचें प्रेमानें संगोपन करण्याविषयीं सूचना देत असते. अनेक वर्षेपर्यंत मोठ्या प्रेमानें संसार केलेल्या दांपत्यापैकीं म्हणजे मागे राहिलेल्या आपल्या जोडीदाराची किंवा सहचारिणीची कुणीतरी काळजी वहावी असें परलोकीं गेलेल्या व्यक्तीस वाटत असते आणि म्हणून ती व्यक्ती कुणाच्या तरी स्वप्नांत येऊन आपली उत्कंठा प्रकट करीत असते.

### मृत्यूनंतरची सूडबुद्धि

माझें एक स्नेही श्री. रामभाऊ हे १९२८ सालीं एका खुनाच्या खटल्यांत पंच होते. एका गरीब माणसाचा गोळी घालून खून केला होता. खून झालेल्या माणसाला रामभाऊंनीं पूर्वीं कधीहि पाहिलेलें नव्हतें. त्या खटल्यांत ते पंच नेमले गेल्यापासून रात्रीं अंधरुणावर पडल्यावर त्यांना रोज एक व्यक्ति त्याच्या तीन मुलांसह दिसूं लागली; साडेचार फूट उंचीचा, भक्कम बांध्याचा, लंगोटी नेसलेला व मळकट कुडते घातलेला तो माणूस होता. त्याच्या गळ्यांत लहानसें एक चाकूचें पातें

अडकविलेलें असे व त्याची ती लहान मुलें त्याच्याबरोबर असत. कोर्टांत खटला जसजसा रंगत चालला तसतशी त्या मृताविषयी अधिकाधिक माहिती बाहेर येऊं लागली. ह्या माणसाच्या प्रेतावर सांपडलेलें तें गळ्यांतलें पातें व अंगांतलें कुडतें कोर्टांत दाखविण्यांत आलें. त्याचप्रमाणें मृताच्या पाठीमागें त्याची तीन मुलें उघडी पडलीं आहेत हाहि पुरावा कोर्टांत आला. तेव्हां रामभाऊंना आपणाला रोज दिसणारा माणूस तो दुसरा तिसरा कोणी नसून ज्याचा खून झाला तोच गणू पोशा असावा याबद्दल खात्री होऊन चुकली. आरोपी सूर्याजीराव मोठा श्रीमंत माणूस होता. व त्यानें आपली सुटका करून घेण्यासाठीं मोठा नामांकित व हुशार वकील दिला होता. 'सूर्याजीरावानें मज गरीबाचा खून केला. माझी ही पोरं पोरकी झाली. सूर्याजीराव खुनी आहे असें तुम्ही कोर्टांत सांगा' हें शब्द जरी गणू पोशाच्या पिशाश्चाला कधीं उच्चारतां आले नाहींत तरी त्याच्या चेहेऱ्यावरचा हा आविर्भाव रामभाऊंनी बरोबर ओळखला होता.

एके दिवशीं रामभाऊंचा एक नातलग त्यांच्या घरी आला व त्यांना तीनशें रुपये देऊ करून 'आरोपी दोषी नाहीं' असें तुम्हीं कोर्टांत सांगा म्हणून विनवूं लगला. रामभाऊंनीं त्या माणसास हाकून लावला. रामभाऊंना फितविण्याकरितां आणखी दुसऱ्या एका माणसाकडून प्रयत्न झाला; परंतु रामभाऊ फितूर झाले नाहींत.

खटल्याचा निकाल जसजसा जवळ येऊं लागला. तसतसा गणू पोशा आपल्या आर्जवीं चेहेऱ्यानें रामभाऊंस अधिकाधिक त्रास देऊं लागला. रामभाऊंना त्याची कींय येई. पण त्यांच्या हातीं काय होते? रामभाऊखेरीज सर्व पंचानीं तीनतीनशें रुपयांची लाच घेतली होतीच. याशिवाय जरूर त्या माणसाचे सूर्याजीरावच्या माणसांनीं ज्याच्या त्याच्या मगदुराप्रमाणें भरे भरले होते.

अखेर सरकारी वकील व आरोपीचा वकील यांची भाषणे होऊन न्यायमूर्तींनी पंचास तो खटला बाहेर आलेल्या पुराव्यानिशी समजाऊन सांगितला. विचार विनिमयासाठी पंच एका खोलीत गेले. रामभाऊ खेरीज बाकांचे सर्वजण 'आरोपी निर्दोषी आहे.' असे सांगणार होते. रामभाऊना आपल्या बाजूला ओढण्यासाठी त्यांनी जवळ जवळ एक तास प्रयत्न केला, परंतु त्यांनी सत्याप्रह सोडला नाही. शेवटी पंचमंडळी बाहेर आली. न्यायमूर्तींना "आपले सर्वांचे एकमत आहे काय ? असा सरपंचास प्रश्न केला असतांना त्याने " होय, आरोपी निर्दोषी आहे. " म्हणून उत्तर दिले. ' सरपंच खोटे बोलत आहेत. आरोपी दोषी आहे असे मला वाटते ' हे शब्द रामभाऊंच्या तोंडावर आले होते. परंतु त्या वेळचा तो कोर्टातला गलबला पाहून रामभाऊंच्या तोंडून शब्द उमटेनात शिवाय दोन बाजूंच्या दोन पंचांनी रामभाऊ उभे राहण्याचा प्रयत्न करित असतांना त्यांना त्यांचा कोट धरून खाली खेचून बसविले आणि त्या खटल्यांत श्रीमंताच्या बाजूचे न्यायदान झाले !

विचारा गणू पोशा आपला शत्रू गळफासांतून सुटला म्हणून तडफडला असेल, आपला खून करणाराला योग्य ती शिक्षा मिळावी म्हणून मृत माणसाची कशी धडपड चालते याचे हे एक उत्तम उदाहरण आहे. गणू पोशा मारला गेला होता तेव्हां रामभाऊस जे दिसत होते ते गणू पोशाचे पिशाच होते पण त्याच्याबरोबरचे ते मुलगे तर जिवंत होते. अर्थात् त्या मुलांच्या आकृति म्हणजे पिशाच नव्हती. मुलांवरील अत्यंतिक प्रेमांमुळे गणू पोशाला त्यांचा सतत ध्यास लागून राहिला होता व त्यामुळे त्यांची विचार चित्रे सतत त्यांच्या भोवतीं तरळत होती. रामभाऊंना जी दिसत ती गणू पोशाच्या विचारामुळे उग्राचा भावेची ती चित्रेच होत. रामभाऊंच्या मनात राहणारा उग्राचा भावेची ती चित्रेच होत.

होणारें बरेवाईट विचार नेहमीं त्याच्या भोंवतीं असें तरळत असतात. यावरून सद्विचार, सद्वासना व सद्भावना यांचे महत्त्व लक्षांत येईल.

प्रस्तुत विषयांशीं संबंध नसलेली परंतु जातां जातां सहज सांगण्यासारखी एक गोष्ट अशी कीं सुर्याजीराव दोषमुक्त होऊन सुटल्यानंतर लवकरच त्यांचा एक करता सवरता मुलगा त्याच्या दुसऱ्या मुलाकडून बंदुकीनें ठार मारला गेला. दोघेही भाऊ शिकारीला गेले असतांना चुकून चाप उडाला व भावाकडून भाऊ चुकीनें मारला गेला असा त्या प्रकरणीं पुरावा प्रस्थापित झाला होता. आर्थिक दृष्ट्या सुर्याजीरावाची परिस्थिती आजही उत्तम असली तरी संसारातल्या विविध अडचणींनी तो फार गांजलेला माणूस आहे आणि तीनतीशशें रुपयांची लांच घेणारे ते सर्व पंच अन्नाला मोताद झाले आहेत. राम-भाऊ मात्र आपल्या उतार वयांत आनंदांत आहेत.

### परलोकवासीयाकडून मदत

सुप्रसिद्ध इटालियन महाकवी डॅन्टे हा इसवि सन १३२१ सालीं ख्रिस्तवासी झाल्यानंतर त्याच्या Paradiso या महाकाव्याचें सर्व खंड एकत्र करण्याचें काम त्याचें दोन मुलगे जॅकोपो आणि पिएत्रो यांनीं आपल्या अंगावर घेतलें. त्या काव्याचे तेरा खंड त्या दोघांना महाप्रयत्नांनींही सांपडले नाहींत. अशा रीतीने शोधतांशोधतां कित्येक महिने गेले आणि जॅकोपो यांस एके रात्रीं स्वप्न पडले. त्या स्वप्नांत आपला बाप त्यानें जवळ आलेला पाहिला. त्याच्या अंगावर शुभ्र वस्त्रे होतीं आणि त्याचा चेहेरा दिव्य तेंजानें उजळलेला होता. अशा प्रकारें जापाची स्वप्नांत भेट झाल्यावर ज्याचा चटक्या जॅकोपोच्या मनाला लागून राहिला होता ते पॅरडिसोकाव्याचे न सापडणारे खंड कुठें ठेवण्यांत आले आहेत असें त्यानें आपल्या मृत पित्यास विचारिलें. नंतर सूक्ष्म देहधारी असा जो स्वप्नसृष्टीतील डॅन्टे त्यानें आपल्या



पुत्राचा हात धरून तो जिवन्तपणी झोपत असे त्या खोलीत त्याला नेले आणि तेथील भिंतीतील एक विवक्षित जागा त्याला दाखविली. त्याच क्षणी जॅकोपोच्या स्वप्नाचा शेवट झाला आणि जॅकोपो आपल्या बिलान्यावरून जागा होऊन उठला. आपण पाहिलेले स्वप्न जवळच असलेल्या आपल्या एका मित्राला जागे करून त्याने सांगितले आणि ताबडतोब आपल्या बापाने दाखवून दिलेल्या त्या भिंतीपाशी ते दोघेजण गेले. जी विवक्षित जागा त्यांच्या बापाने जॅकोपोला स्वप्नांत दाखविली होती त्या जागी एक चटईचा पडदा लावण्यांत आला होता. तो पडदा हळूच उचलल्यानंतर त्यांना एक लहानशी खिडकी दिसली. ही खिडकी त्यांनी पूर्वी कधीही पाहिलेली नव्हती; किंवा त्या ठिकाणी एखादी खिडकी असेल अशी कुणाला कल्पनाही नव्हती. त्या खिडकीत त्यांना डॅन्टेची कितीतरी हस्तलिखिते सांपडली. भिंतीच्या दमटपणामुळे त्या हस्तलिखितांची थोडीफार खराबी झाली होती आणि तीं जर आणखी कांहीं दिवस तिथेच पडून राहातीं तर त्यांचीं अगदींच नासाडी होऊन गेली असती. त्यांवर पडलेली धूळ झाडून टाकल्यानंतर ज्या तेरा खंडांचा जॅकोपोने इतके दिवस सतत शोध चालविला होता ते त्याच्या हातीं लागले. ( बोक्वेशिओकृत डॅन्टेचे चरित्र )

### मरणोत्तर अस्तित्वाचा पुरावा

मिस आय. सोलास नांवाच्या एका तरुणीला १९३७ च्या मे महिन्यांत स्वप्न पडले व ती हकीकत तिने १४ जानेवारी १९३९ च्या पत्रांत न्युयॉर्क येथील सायकिकल रिसर्च सोसायटीला कळविली. त्या तरुणीने लिहिले आहे—

“ या स्वप्नांत माझे वडील एक पसाभर खयंटाक घेऊन माझ्या-पाशी आले. त्यांच्या इच्छेप्रमाणे ते खयंटाक घेऊन मी काय करा-

व्याचें होतें तें मला समजेना. ते आपल्या खोलींत गेले आणि पुन्हां एक पसाभर स्वयंटाक घेऊन आले व उत्सुकतेनें मला म्हणाले, 'हे त्याच पत्त्यावर पाठव' मी जागी झाल्यावर विचार करूं लागले त्यावेळीं मला असें आठवलें कीं, मरणापूर्वी त्यांनीं रुपेरी कागदांत बांधलेलें एक पुडकें माझ्या हातीं दिलें होतें व त्या वेळीं ते म्हणाले होते, 'यांत चांगले चांगले स्वयंटाक आहेत. तूं ते माझ्यासाठीं इस्पितळांत नेशील काय ?' मी त्यांना विचारलें होतें इस्पितळाचा पत्ता काय ? ते म्हणाले होते मला जर पत्ता माहीत असता तर तें पुडकें मीच नेलें नसतें कां ? २० ऑक्टोबर १९३६ रोजीं माझ्या वडिलांचें देहावसान झालें होतें. म्हणजे त्यांच्या मृत्यूनंतर सुमारे सात महिन्यांनीं मला तें स्वप्न पडलें. सकाळीं उठल्यानंतर मी वडिलांच्या खोलींत जाऊन तपास केला तेव्हां 'जुनें स्वयंटाक' अशी पट्टिका मारलेली एक पेटी मला तिथें आढळली आणि त्यांत खरोखरीच एक पसाभर स्वयंटाक होते. स्वप्रांत अनुभविलेल्या वस्तुस्थितीचा अशा रीतीनें प्रत्यक्षांत मेळ जमल्यावर मला थोडी मौज वाटली. नंतर त्या खोलीच्या दुसऱ्या एका निजाव्याच्या भागांत तशीच एक पट्टिका लावलेली मला आढळली आणि तिच्यांतही एक पसाभरून स्वयंटाक होते आणि ते मी स्वप्रांत वडिलांच्या हातीं पाहिलेल्या टाकांसारखे होते. मी माझ्या एका मैत्रिणीला 'जुनें स्वयंटाक' विकत घेऊन किंवा गोळा करून गरजूंना वाटणारी एखादी संस्था तुला माहीत आहे काय' असें विचारलें तेव्हां तिनें कांहीं दिवसांपूर्वी स्वयंटाकाची मागणी करणारी एक जाहिरात वाचल्याचें सांगितलें.

“ मरणापूर्वी कांहीं महत्त्वाचे कागद लपवून ठेऊन त्यांच्या अस्तित्वाचा मरणोत्तर अस्तित्व सिद्ध करण्यासाठीं प्रयोग केल्याचे माझ्या वडिलांनीं ऐकलें होतें व आपणही अशाच प्रकारचा परंतु अधिक साधा

असा एखादा प्रयोग करू असें ते जिवन्तपणीं म्हणत असत. मला वाटतें मरणोत्तर अस्तित्वाची साक्ष देण्याकरिताच त्यांनीं हा स्वयं-टाकांचा प्रयोग केला असावा.”

मिस् सोलास हिनें आपल्या वडिलांना त्यांच्या अभ्यासाच्या खोलीं तून दुसऱ्यांदा स्वयंटाक आणण्यासाठीं झोंपावयाच्या खोलींत जातांना पाहिलें होतें. पहिली पेटी तिला अभ्यासाच्या खोलींत आडळली होती व दुसरी निजावयाच्या खोलींत टेबलाच्या मागच्या बाजूस होती. मिस् सोलास हिचें म्हणणें असें कीं वडिलांच्या अभ्यासाच्या खोलींतील ती प्रथम सांपडलेली पेटी तिनें पूर्वीं कधींतरी कदाचित पाहिलेलीहि असेल. तिच्यांत काय आहे हें मात्र तिनें पाहिलें नव्हतें, परंतु दुसऱ्या पेटीचा शोध मात्र स्वप्न पडल्यानंतर लागला.

( G. N. M. Tyrell कृत Personality of man पृष्ठ १९१—१९२ ).

वरील वृत्तांतावरून मरणोत्तर माणसाची स्मृति कायम असते असें म्हणावें लागतें,

स्वप्नांत मृताकडून कांहीं माणसांना संदेश व मदत मिळाल्याच्या कांहीं हकीकती प्रसिद्ध झाल्या आहेत. न्यूयॉर्क येथील Herald of Health पत्राचे संपादक मिस्टर एम्. एल हॉलब्रूक एम्. डी यांनीं अशा तऱ्हेचा आपला एक अनुभव सांगितला आहे. तें म्हणतात—

“ १८७० सालच्या उन्हाळ्यांत मला खोकल्याचा तीव्र विकार झाला. बहुतेक दरवर्षी थंडीत व उन्हाळ्यांत खरेकल्याची माझ्यावर धाड पडायची परंतु या वेळच्या माझ्या खोकल्याची उमळ इतकी जोराची होती कीं या खोकल्यानें माझा अंत होणार अशी जवळ जवळ माझी खात्री पटली त्यावेळीं मी तरुण होतो आणि आयुष्यांतला माझा आवडता उद्योग मी हातीं घेतला होता. अशा वेळीं आपला अंत

होणार म्हणून मला अतिशय खेद वाटत होता. अशा दुःखमय मन-स्थितीत एकदां मी झोपलों असतांना, माझी वीस वर्षांपूर्वी मृत झालेली बहीण-कीं जिला मी जवळजवळ विसरून गेलों होतों ती माझ्या विछान्यापाशीं येऊन म्हणाली, “तुझ्या प्रकृतीविषयीं मला घाबरण्याचें कांहींच कारण नाही. आम्ही तुला बरें करण्याकरितां आलों अहोंत कारण तुला जगांत अजून पुष्कळ कामें करावयाचीं आहेत.” इतकें बोलून ती जशी एकाएकी आली तशी अदृश्य झाली आणि नंतर माझ्या डोक्याला जसा एखादा विजेचा झटका बसावा तसा एकदम झटका बसला. तो झटका दुःखदायक नव्हता. डोक्यांतून तो झटका उतरत उतरत खाली माझ्या छातींत आला; व त्यामुळे मी जागा होऊन पाहार्तो तो आपल्याला बरे वाटत आहे अशी जाणीव माझ्या ठिकाणीं निर्माण झाली. आणि खरोखरीच त्या स्वप्नसृष्टीतील झटक्यानें मी बरा झालों होतो. त्यानंतर पुढें कधींहि मला खोकला झाला नाही. ’  
( Proceedings S.P.R. Vol. III पृष्ठ ३७४ )

आपल्या मृत आत्माकडून माणसाला स्वप्नद्वारा कसें संदेश मिळू शकतात याचें दृष्टरें एक उदाहरण दुर्गाबाई जोशी जी. ए. ( विधि-मंडळाच्या सभासद ) यांच्या स्वप्नसाक्षात्कर या पुस्तकांत मला आढळलें. दुर्गाबाई लिहितात—

“ माझी आई खर्गवासी होऊन सुमारे वीस दिवस झाले असतील .... मला एक सीता नांवाची दीड वर्षांची लहान बहीण होती .... तिची सर्व व्यवस्था ठेवण्याकरितां हरी नांवाचा एक गडी ठेवला होता; कारण आई आजारी होती. आई आपल्या देखरेखीखालीं हरीकडून सतिचे दूध तापवून आपल्या समोर तिला ते पाजण्यास लावी. ”

“ सुमारे चाराचा सुमार असेल मी गाढ झोपेंत होते. माझी आई आली व मला ओणव्यानें हलऊन तिनें उठविलें. तो सुखस्पर्श आई-

चाच आहे हें मी ओखळलें. मी आश्चर्यानें उद्गारलें “ ताई ” ( मी माझ्या आईला ताई म्हणत असे ) मी पूर्ण जागी झालेली पाहून ती म्हणाली, “ दुर्गे आधीं ऊठ आणि तुझ्या आजीला विचार कीं सीतेचे दूध तर त्यांनीं तोडले नाही ना ? ”

“ इतकें शब्द बोलून आई जाण्याच्या इराद्यानें ओणव्याची उभी झालेली दिसली.

“ तें पाहून थोडी घाबरूनच मी उठलें. व म्हणालें, “ ताई तू कशो ग आलीस ? ” सर्वांनीं मला सांगितलें कीं तूं देवाकडे दूर दूर गेली आहेस व पुन्हां कधीं, येणार नाहीस.

“ आई म्हणाली, ‘ तें खरें पण असें कधीं कधीं येतां येतें. पण ‘ मी सांगितलें तें तूं आधीं आजीला विचार पाहूं ’ इतकें बोलून ती झपाझप पावले उचलून क्षणांत दरवाजाबाहेर गेली. ’

“ ती जाऊ लागलेली पहातांच मी ‘ आतां पुन्हां जाऊं नको ग ताई ’ म्हणून खूप मोठ्यानें ओरडत उठलें—झोंपेंत मी भ्याले असेन अशा समजुतीनें मला निजविषयाचा प्रयत्न वाढिल करूं लागले. ”

वरील सर्व हकीकती वाचून कुणी आपला असा समज करून घेऊं नये कीं कुणीही मेलेला माणूस स्वप्नात दिसला किंवा त्यानें कांहीं सांगितलें कीं तें सर्व खरेंच. आपल्या मृत आतांचें किंवा मित्रांचे काल्पनिक चित्र आपल्या अंतःकरणांतलें उत्कृष्ट इच्छेभुलें स्वप्नसृष्टीत आपल्या डोळ्यांपुढें तरळूं लागतें व आपल्या मनोवांछिताप्रमाणें तें बोलूंही लागते. खरे खोटें, आभास आणि सत्य बरोबर ओळखण्याची कला त्याला ज्याला अवगत नाही तो माणूस व्यवहारांत कसा आणि केव्हां फसला जाईल तें त्याचें त्याला कळणार नाही.

‘ स्वप्न ’ या विषयाचा मनापासून विचार करणाऱ्या माणसाला मला आणखी एक गोष्ट स्पष्टपणें सांगाविशीं वाटतें कीं एकाद्या मृत

आप्ताने स्वप्नांत कांहींही सांगितलें व तें आपल्याला पटण्याजोगें नसलें तर त्याप्रमाणें वागलेंच पाहिजे असें नाहीं. मेल्यानंतर माणूस एकदम देव होतो या कल्पना भ्रामक आहेत. माझ्या एका मित्राला त्याच्या मृत आईनें स्तप्नांत येऊन सांगितलें होतें कीं, ‘ तूं अमुक मुलीशीं लग्न कर. ’ त्या माझ्या मित्रानें त्याची आई जिवंत असतांना तिला शतशः धुडकावून लावलें होतें परंतु तीच मेल्यानंतर तिचा शब्द त्याला ग्राह्य वाटूं लागला होता. मी माझ्या त्या मित्राला त्या वेळीं असें सांगितलें होतें कीं, “ बाबारे, तुझी मेलेली आई तुलां वाटेल ते सांगों, ती मुलगी तुला जर आवडत नसली तर तिच्याशीं लग्न करून एका मृताच्या सांगण्यावरून दुसऱ्या जिवंत जीवाच्या सुखांत माती कां कालवतोस ! ”

भावनाप्रधान आणि श्रद्धाळू मनाला भलभलते अनुभव वेडावून सोडतात. ‘ स्वप्न ’ म्हणजे निद्रिस्ताचा अनुभव. त्या अनुभवांतले सत्य प्रतीत होण्यासाठीं तो अनुभव घेणाऱ्याचें मन स्वच्छ असलें पाहिजे. पूर्वग्रहदूषिततेपासून तें अलिप्त असलें पाहिजे. म्हणजेच त्या निद्रिंतील जागृतींत त्याला शास्त्रीय सत्याचा प्रत्यय येईल.

---

## : ९ : दिवास्वप्न

कधीं कधीं माणूस डोळे उघडे असून स्वप्नांत जसें काहीं पहावें तसें पाहातो आणि मग आपण स्वप्नांत आहोंत कीं जागे आहोंत याची त्याला भ्रांत पडते. याचें एक उदाहरण १८७० च्या ऑक्टोबरांत 'शॅवर्ट लोवे' नांवाच्या बोटीवर घडलें.

या बोटीवरील मिस्टर पीअर्स नांवाचा एक इंजीनिअर फार आजारी होता व त्या आजारांत मिस्टर डी. ब्राऊन नांवाचा त्याचा मित्र त्याची सेवाचाकरी करीत होता. ब्राऊन साहेबाला पीअर्सच्या मृत्यूच्या एक दिवस अगोदर जो विचित्र अनुभव आला तो त्यानें नमूद करून ठेवला आहे.

“ पीअर्सच्या विछान्याच्या एका बाजूला मी उभा होतो. त्याला वात झाला होता. तो बडबड करीत उठूं पाहात होता आणि मी त्याला उठूं देत नव्हतो. अशा वेळीं त्या विछान्याच्या दुसऱ्या बाजूला पीअर्सची पत्नी दोन मुलें आणि आई मला दिसली. त्या सर्वांचे चेहेरे खिन्न दिसत होते. त्या आकृती अगदीं हुबेहुब माणसासारख्या होत्या. पिशाच्याप्रमाणें त्या पारदर्शक नव्हत्या परंतु नेहमीपेक्षां त्या व्यक्ती फिकट दिसल्या. पीअर्सची आई मला ऐकूं येण्याइतक्या आवाजांत म्हणाली, ‘ गुरुवारीं बारा वाजतां त्याला खोल पाण्यांत गाडण्यांत येईल ’ दोन दिवस अगोदरच पीअर्सची शुद्धी गेल्यामुळें पीअर्स त्या त्याच्या मंडळींना पाहूं शकला नाहीं. ती माणसें फार थोडा वेळ दिसून एकदम अदृश्य झाली. त्या प्रकारानें कावरा बावरा होऊन मी खोलीबाहेर झटकलों आणि पीअर्स जिवंत असेपर्यंत पुन्हां त्या

खोलीत शिरण्याची माझी छाती झाली नाही. त्याच्या आईच्या सांगण्याप्रमाणे तो गुरुवारी न मरतां मंगळवारी मेला आणि त्याला बाराच्या-ऐवजी चार वाचतां पुरण्यांत आले. असला चमत्कार मी माझ्या ह्या-र्तांत कधी अनुभविला नव्हतं! ” ( Proceedings S. P. R. Vol X Pape 75 )

ब्राऊन साहेबाला पीअर्सच्या घरचीं माणसें ज्या क्षणीं दिसलीं त्या क्षणीं त्या मंडळींच्याही मनांत आपल्या माणसाला मरण्यापूर्वी पाहण्याची अतीवोक्तंठा सामुदायिकरित्या उत्पन्न झाली असली पाहिजे आणि त्या वेळीं तीं माणसें जरी आपल्या घरीं जागीं असलीं तरी त्यांच्या बाह्य मनाला क्षणभर सुप्तता येऊन अंतर्मनानें तीं बोटीवर येऊन गेलीं असलीं पाहिजेत. विचारांच्या उद्दामतेमुळे त्यांच्या आकृति क्षणभर जडत्व पावू शकल्या. ब्राऊनला पिअर्सच्या आईच्या तोंडून ऐकू आलेले वाक्य कदाचित् त्याचा स्वतःचा भ्रमही असावा. त्या वाक्यानें पीअर्सचें भविष्य सुचविलें होतें; परंतु तें तंतोतंत बरोबर ठरलें नाही. पीअर्सच्या आईच्या मनाला तो आतां नक्की मरणार अशी खात्री असल्यामुळे तिच्या तोंडून उच्चारलेलें तें वाक्य म्हणजे तिच्या मनांतील विचारांचा आविष्कार असूं शकेल.

सृष्टीमध्ये कुठेंतरी कांहींतरी सारखें घडतच असतें. त्या घडलेल्या गोष्टी कर्णोपकर्णी आपल्या कानीं येतात, वर्तमानपत्रांत वाचावयास मिळतात. चित्रपटद्वारा पहावयास मिळतात. शेंकडों मैलांवर घडलेल्या गोष्टी चर्मचक्षुंना प्रप्यक्ष पाहतां येत नाहीत; परंतु त्या माणसांना दाखविण्याची निसर्गाची एक अपूर्व योजना दिसते. एका बाईनें आपला अनुभव सांगितला आहे—

“ फिसोल येथें मी माझ्या लहान मुलांना रात्री जेवावयास वाढीत होते. तीं मुले जेवावयास बसलीं होती आणि मी उभ्या उभ्या त्यांना



वाढीत होते. मी सहज समोरच्या भिंतीकडे पाहिले तों काय चमत्कार ती भिंत उघडली गेली असें मला वाटलें. आणि माझी आई तिच्या लहानशा घरांतील बिलान्यावर मृत होऊन पडलेली मला दिसली. तिच्या छातीवर आणि बाजूला थोडीशीं फुलें होती. तिचा मृत चेहरा अगदीं शांत दिसत होता आणि तिच्या प्रेतासाठीं आणलेली पेटीही जवळच होती. हें दृश्य इतकें स्पष्ट होते कीं माझ्यासमोर विटांची खरीखुरी भिंत होती याचा मला विसर पडला. ” त्या बाईला नंतर कळून आलें कीं तिची आई सहा दिवसांपूर्वी इंग्लंड देशांत ख्रिस्तवासी झाली होती. ( Myers Memorial Lecture VII by G. N. M Tyrrell पृष्ठ ३३ ).

आपल्या आईच्या मृत्युच्या वेळीं ती बाई आपल्या आईपाशीं नव्हती. ते दुःखद वृत्तही तिला पांचसहा दिवसपर्यंत समजले नव्हते. वृत्त कळविण्याच्या विद्यमान पार्थिव साधनाहून भिन्न तऱ्हेनें घडलेला प्रकार तिच्या अंतरात्म्यानें तिला जशाच्या तसा दाखविला होता.

बंद दाराच्या फटींतून एखादाच किरण आंत यावा तद्वत् सामान्य माणसाला पूर्णपणें अगम्य अशा त्याच्या भवितव्याची अस्पष्ट जाणीव कधीं होत असते. माणसाची जाणीव जितकी प्रगल्भ असेल त्या मानानें असल्या संदेशांचा त्याला उपयोग करून घेतां येतो. जॉन व्हॅन मेनन यांचा भवितव्यसूचक अशा दिवास्वप्नाचा खालील एक नमुना पहा :—

### दिवास्वप्नाचा वैशिष्ट्यपूर्ण नमुना

“ मी सकाळीं पोषाख करीत असतांना मला माझ्या दृष्टीसमोर समुद्र किनाऱ्यावर एक लहान आकृति दिसली. त्या वस्त्रहीन आकृतीकडे मी बराच वेळ टक लावून पहात होतो—माझ्या मनश्चक्षूनें किंवा कशानें तरी म्हणा ती आकृति मी पहात होतो. वस्तुस्थितीत जवळपास किनारा नव्हता कीं एखादें चित्रहि नव्हतें; तरी मला ती आकृति

आणि तो किनारा दिसत होता. ती लहान चमकणारी आकृति सुमारे एक किंवा दोन इंच उंच असावी, कारण ती खिडकीच्या तावदानांतून मला दिसत होती. ती आकृति म्हणजे मी होतो. त्या आकृतीकडे मी पहात असतां मला असें नक्की वाटत होतें कीं, त्या व्यक्तीला कांहीं तरी करावयाचें होतें; परंतु ती व्यक्ती उगीचच वेळ घालवीत होती. आश्चर्याची गोष्ट अशी कीं, तो आकार धारण करणारा पुरुष नुसताच वाट पहात कांहीं एक न करतां वेळ फुकट दवडीत होता. मला हें नक्की दिसत होतें कीं कांहीं तरी काम त्याच्यावर सोपविण्यांत आलें होतें. पण तो कांहींच करीत नव्हता, बऱ्याच काळानें त्यानें कांहीं तरी विचार केला आणि जोराची उडी घेऊन दिवाळींत दारूची चिडी जशी उंच एकदम उडते त्याप्रमाणें तो उंच उडाला आणि तुटलेल्या ताऱ्यांच्या पाठीमार्गे कांहीं वेळ जशीं एक चकचकीत पट्टी दिसते तशी पट्टी दिसली, आणि उंच आकाशांत डौलानें वळण घेऊन तो अदृश्य झाला. ”

या स्वप्नाचा अर्थ व्हॅन मेनन साहेबांनां जसें तें स्वप्न एकाएकी दिसलें त्याप्रमाणेंच एकाएकी प्रतीत झाला. ते लिहितात—

“ मी बराच काळ—कदाचित् तो कित्येक जन्मांचाहि असेल—निव्वळ फुकट घालविणार आहे; परंतु असा वेळ फुकट घालविला तरी मी साधु पुरुष ज्या मार्गानें गेले त्या मार्गावर येईन आणि मग माझी प्रगति फारच झपाट्यानें होईल ( ‘ Some Occult Experiences ’ पृष्ठे १५-१६ ).

## : १० : प्रतीकात्मक स्वप्ने

कित्येक स्वप्नांतलीं भाषा प्रतीकात्मक असतें; आणि तद्वारा माण-  
साला भवितव्याचा संदेश मिळतो म्हणजे असें कीं, एखाद्या बाईला  
वैधव्य प्राप्त व्हावयाचें असेल तर तिला स्वप्नांत आपला नवरा मेलेला  
दिसत नाही; तर आपल्या कपाळावरील कुंकू सापानें चाटल्याचें ती पाहतें.  
किंवा आपली सौभाग्यद्रव्याची पेटी कुणी तरी चोरून नेल्याचें तिला  
स्वप्नांत दिसतें. अशा तऱ्हेची स्वप्ने अर्थात हिंदू संस्कृतींत वाढलेल्या  
बाईला पडतील. ख्रिश्चन पार्शीं मुसलमानांना त्यांच्या त्यांच्या संस्कृ-  
तीला धरून असलेल्या प्रतीकात्मक भाषेत स्वप्नांतील संदेश मिळतात.

माझ्या एका मुसलमान मित्राला एकदां असें स्वप्न पडलें कीं, तो  
एका काळोख्या रात्रीं एका हिंदू प्रेतांबरोबर चालला होता. प्रेत अगदीं  
काळोखांत एकाकी रस्त्यावरून चार माणसांच्या खांद्यावरून वाहिलें  
जात होतें. स्मशानांत त्या प्रेतास भाडाग्री देण्यांत आला. प्रेताबरोबरच्या  
माणसांनीं कुठ्ठ काळोखानंतर पहिला उजेड पाहिला तो तोच. तो  
उजेड पाहताच माझ्या त्या मुसलमान मित्राला जरा बरें वाटलें आणि  
तो स्मशानांतून बाहेर पडला तो लखलखात दिव्यांच्या झगमगा-  
टांत ताबुताची मिरवणूक चालली होती त्या मिरवणुकींत तो सामील  
झाला. आणि नाचणाऱ्या इतर लोकांबरोबर नाचतां नाचतां जागा  
झाला.

“ तूं सध्या अज्ञानांधकारांतून चालला आहेस, त्या अज्ञानाचा  
नाश करून ते अज्ञान तूं निःशेष जाळून टाकलेस म्हणजे ज्ञानाच्या  
चकचकीत प्रकाशांत येऊन तूं आनंदानं नाचूं लागशील. ” अशा

तःचा संदेश त्या माझ्या दोस्ताला त्याच्या आत्मराजानें दिला होता. स्वप्नांतल प्रातःकात्मक भाषा कशी असते यासंबंधी प्रवित्र जुन्या करारातील दोनतीन उदाहरणें या ठिकाणीं उद्धृत करतो.

एकदां असें घडलें कीं, इजिप्तच्या फारो राजाच्या भटारखाऱ्यांतील वाढपी आणि आचारी या दोघांवर राजाची इतराजां होऊन त्यांना तरुंगांत टाकण्यांत आले. एके रात्री त्या दोघांनींही एक एक स्वप्न पाहिलें. त्या वेळीं ज्यू लोकांचा एक ज्ञानी तरुण जोसेफ हा फारोच्या कैदेत होता. त्यानें तःच्या दिवशीं सकाळीं त्या वाढप्याला व आचार्याला खिन्न मन स्थितीत पाहून त्यांच्या खिन्नतेचें कारण विचारलें, तेव्हां त्यांनीं आपापलीं स्वप्ने जोसेफला निवेदन केली.

प्रथम वाढपी म्हणाला, “मी काल रात्री स्वप्नांत एक द्राक्षाची वेळ पडिली आणि तिला तीन फांद्या होत्या. पाहतां पाहतां ती वेळ मोहोरली, तिला द्रक्षें लागली आणि तीं पिकून तयार झाली. राजाच्या प्याला माझ्या हातांत होता त्या प्याल्यांत मी त्या द्राक्षांचा रस पिकून प्याला महाराजांच्या हातीं दिला.”

मग जोसेफने त्या स्वप्नाचा अर्थ उक्तीन सांगितला—“त्या तीन फांद्या म्हणजे तीन दिवस. आणखी तीन दिवसांनीं तुझी या कारावासांतून सुटका होईल. आणि पूर्वीप्रमाणें तूं आपल्या वैभवशाली राजाच्या हातांत मद्याचा प्याला देशील !”

नंतर आचार्यानें आपलें स्वप्न जोसेफला सांगितलें. तो म्हणाला, “मी स्वप्नांत असें पाहिलें कीं, माझ्या डोक्यावर तीन टोपल्या होत्या सर्वांत वरच्या टोपलींत राजासोई. मी मांसखंड भरून चालविलें होते आणि माझ्या डोक्यावरच्या त्या टोपलीवर झडप घडून पक्षी तें मांस खात होते.”

तेव्हां जोसेफने त्या स्वप्नाचा अर्थ विशद करून सांगितला—

“ त्या तीन टोपल्या म्हणजे तीन दिवस. आजपासून बरोबर तीन दिवसांनी फारो राजा तुझे डाकें घडापासून वेगळें करील आणि पक्षां तुझ्या प्रेताचे लच्चे तोडताल.”

जोसेफने जसे सांगितले तसे तीन दिवसांनी घडले ! ( जुना करार — उत्पत्ति — प्रकरण ४० )

\*

\*

\*

त्यानंतर दोन वर्षांनी फारो राजाला एक स्वप्न पडले.

राजा नदीच्या काठावर उभा होता आणि त्या नदीतून सात लठ्ठ गाई वर आल्या आणि त्या किनाऱ्यावरील कुणांत चरू लागल्या. त्यानंतर अणखां थोड्या वेळाने दुसऱ्या सात रोड गाई त्याच नदीतून वर आल्या आणि त्या प्रत्येक रोड गाईने पूर्वीची एकेक लठ्ठ गाय खाऊन टाकली. तो प्रकार पाहून राजा जगा झाला; परंतु घडलेला प्रकार खरा नसून ते फक्त स्वप्नच आहे अशी खात्री झाल्यावर तो पुन्हा स्वस्थ झोपी गेला. तेव्हा पुन्हा त्याला स्वप्न पडले —

त्याने एक शेत पाहिले. त्या शेतांत सात भरघोस कणमें होती. लगेच त्या भरघोस कणमांच्या शेजारी सात पोची कणमें त्याला दिसली. मग पूर्वेकडून सोसाट्याचा वारा आला आणि त्या सात पोच्या कणांनी ती सात भरघोस कणमें खाऊन टाकली ! तो चमत्कार पाहून फारो राजा जगा झाला आणि मग त्याच्या लक्षांत आले की त्याने जे पाहिले ते स्वप्न होतें.

त्या दोन स्वप्नांमुळे फारो अत्यंत अस्वस्थ झाला. आपल्या राज्यातील सर्व शहाण्या लोकांना बोलावून त्याने त्या स्वप्नाचा अर्थ विचारला; परंतु कोणत्याही कांहीं सांगतां आले नाही. मग राजाच्या वाटप्याने आपण कारावासांत असतांना जोसेफने आपणाला पडलेल्या स्वप्नांचा अर्थ कसा उकलून सांगिला व तो कसा बरोबर होता

त्याची हकीकत मांगिनली. तेव्हा राजानें जेसेमला बोलावून आपल्या स्वप्नाचें स्पष्टीकरण विचारलें. तेव्हां जेफेस म्हणाला. “सरकार, आपण पाहिलेल्या दोन्ही स्वप्नांचा अर्थ एकच आहे. त्या सात लढु गाई आणि तीं सात भरघोस कणसे म्हणजे सात वर्षे. त्या सात वर्षांत आपल्या राज्यांत सुकालाचें पीक येईल आणि आपल्या राज्यांतलं गाई आपण स्वप्नांत पाहिल्या तशा लढु दिसतील; परंतु त्या सात लढु गाईंच्या आणि भरघोस कणसांच्या पठेपाठ आपणाला ज्या रोंड गाई आणि पोची कणसे दिसलीं तीं सात भरभराटीच्या वर्षांनंतर येणाऱ्या सात दुष्कालाच्या वर्षांची निदर्शक आहेत. महाराज, ईश्वरानें आपल्या स्वप्नांत आपणांस भवितव्याची जाणीव करून दिली आहे. तेव्हां त्याचा पूर्णपणें बांध घेऊन प्रथम येणाऱ्या सात भरभराटीच्या वर्षांत पुढें येणाऱ्या सात दुष्काली वर्षांकरितां साठा करून ठेवावा.”

वाचकांच्या लक्षांत येईल कीं, उपनिर्दिष्ट स्वप्नांची भाषा प्रतीकात्मक असून त्यांत कांहीं अतिशयोक्ति असेल असें वाटत नाहीं. अशा प्रकारें भविष्य सूचविणारी किती तरी स्वप्ने सामान्य माणसांना आजकाळी पडत असतात; परंतु त्याकडे कुणी फारसे लक्ष देत नाहीं इतकेंच.

फ्रॉयडनें म्हटलें आहे कीं, भविष्य सूचविणारें स्वप्न माणसाला कधींच पडणें शक्य नाहीं. माणसाला उडणारी सारीं स्वप्ने गतानुभव-विषयकच असतात. फ्रॉयडच्या या म्हणल्याला कांहींएक किंमत नाहीं. मोठ्या माणसाचे तें एक दुराग्रहाचें विधान आहे. माणसाला स्वप्नांत भवितव्यदर्शन घडतें त्याचीं अनेक उदाहरणे आहेत.

### सांकेतिक दर्शन

ठाणें येथील पोस्ट ऑफिसांत सध्या काम करणारे माझे मित्र

श्री. देगांवकर यांस एकदां असें स्वप्न पडलें कीं, ते आपला एक मुलगा व पत्नी यांसमवेत कुठून तरी चालले होते. जातां जातां वाटेत त्यांना एक नदा दिसली. तेव्हां श्री. देगांवकरांच्या चिरंजीवांनं आपल्या आईस विचारलें, “ मी या नदींत उडी मारूं का ! ” मुलाचें तसें विचारणें त्याच्या निधळ्या आणि अचपळ स्वभावास अनुसरून होतें. आईनें त्या मुलाला “ उडी मार ” अशी परवानगी दिली व तत्क्षणीं त्या ब्रेडर वृत्तीच्या मुलांनं त्या नदीच्या प्रवाहांत उडी मारली. तें पाहून श्री. देगांवकर भांबावून आरल्या पत्नीस म्हणाले, “ तूं हें काय केलेस ! ”

मुलगा नदीच्या पात्रांत बुडत असलेला त्यांना दिसला. त्यांचें डोकें दिसत नव्हतें. मात्र जगण्याऱ्या धडपडीनें त्यानें दोन हात वर केले होते. श्री. देगांवकर यांनीं आपल्या मुलाचे दोन हात धरून त्याला वर काढण्याचा प्रयत्न केला परंतु ते हात त्याच्या हातून सुटून मुलास जलसमाधि मिळाली. आपला सशक्त आणि आनंदा मुक्तगा असा एकाएकी मृत्यूच्या जवळ्यांत गेलेला पाहून श्री. देगांवकरांचें अंतःकरण दुःखानें अतिशय भारावलें आणि त्या दुःखमग्न स्थितीतच ते स्वप्नांतून जागे झाले. त्यांनीं दिवा लावून पाहिलें तों त्यांचा मुलगा त्यांच्या जवळच गाढ झोपला होता. तेव्हां स्वप्नांतील दृश्याबुलें झालेलें त्यांचें दुःख नाहींसें होऊन ते सुखानें झोपीं गेले.

श्री. देगांवकर यांस आपल्या बुडणाऱ्या मुलाचें डोकें दिसत नव्हतें व त्यानें दोन हात वर केले हे ते या प्रकाराची अगदीं स्पष्ट जाणीव होती. या स्वप्नांत श्री. देगांवकर यांस, “ तुझा मुलगा दोन महिन्यांनीं मरणार आहे व त्याला डोक्याचा कोणता तरी विकार होऊन मरणार आहे ” असा संदेश मिळाला होता. हें स्वप्न पुढें कसें सत्य ठरलें तें म्हा.

तें स्वप्न पडल्यानंतर सुमारे दोन महिन्यांनी श्री. देगांवकरांचा मुलगा मेनें जाइटिसच्या विकारानें आजारी पडला. मुलगा आजारी पडनांच त्यांना प्रथम त्या स्वप्नाची आठवण झाली व हा आपल्या हातून जाणार याची त्यांना खात्री पटली. मात्र त्या मुद्याला बरा करण्यामाटीं त्यांनी आटोकाट प्रयत्न केले व शेवटी तो मुलगा हातचा गेलाच. श्री. देगांवकर असें सांगतात की, त्या मुलाला प्रथम थोडा डोके खीचा आजार उत्पन्न झाला व तो त्याच वेळीं कोणत्या तरी परिक्षेचा अभ्यास करीत होता. त्यानें आपल्या आईला विचारलें, “मी यंदा परिक्षेचा बसू का ?” ती म्हणाली, “बैस.” मुलगा अभ्यास करू लागला व अभ्यास करतां करतांच त्याच्या डोके खीचा विकार वाटून प्रकरण मेनें जाइटिमवर गेलें. स्वप्नांत त्याच्या आईनें त्याला “उडी मार असें सांगितलें होतें. वास्तुस्थितींत ‘अभ्यास कर’ असा त्याच्या आईचा आदेश त्याला मिळाला.

भवितव्यदर्शनाचा आणखी एक नमुना

स्वप्नांतल भवितव्यदर्शनासंबंधीं प्रत्यक्ष अनुभव अस आलेली आणखीहि एक गोष्ट या ठिकाणीं नमूद करावीशी वाटते—

माझे मित्र डॉ. प्रियोत्तर यांची पुतणी सुलोचना हिला नेहमीं अर्थपूर्ण आणि सूचक अशीं स्वप्ने पडत. डॉ. महाशयांस तिच्या स्वप्नाचा पूर्ण अनुभव असल्यामुळें पुष्कळां ते तिला पडलेल्या स्वप्नांसंबंधीं माझी जवळ चर्चा करीत. ही मुटगी अजून हुशार व चलाख होती. १९४२ च्या चळवळींत निनें भाग घेतला होता व ती कारागृहांतहि गेली होती. त्या पितृविहीन मुर्त्याच्या लग्नावद्दल डॉक्टरांनीं फार काळजी लागून राहिली होती. सुलोचनेला मात्र डॉक्टरांच्या काळजीची कल्पना नव्हती. एके रात्री सुलोचनेची मृत आत्या तिच्या स्वप्नांत येऊन म्हणाली, “अण्णांना म्हणावं वळजी करण्याचं कारण



माहीं, तुला श्रीमंत घराणं मिळगार आहे.” ही गोष्ट कांहीं महिन्यांनीं खरी ठरली.

सुलोचनेच्या आयुष्यांतील अत्यंत महत्वाचें असें खालील स्वप्न मी माझ्या स्मरणवर्तीत लिहून ठेवलें आहे.

बुधवार दि २२-९-१९४३ रोजी हिंदू पंचांगाप्रमाणें भाद्रपद वद्य ९ मी (अविधवा नवमी) हांता. त्या रात्री सुलोचनेच्या स्वप्नांत कोणी एक विधवा बाई येऊन म्हणाली, “मला जेवायला वाढतेस काय?”

“नाहीं.” सुलोचनेनें तिला स्पष्ट सांगितलें. “बरें आहे तर, सव्वा वर्षपर्यंत मी बंगल्यावर जातें. नंतर मी येईन.” असें बोलून ती अदृश्य झाली.

डॉक्टर प्रियोत्करांचें एक स्नेही श्री. रामचंद्रपंत मंडलीक हे त्यांच्या घराण्यापासून सुभारें दहा मिनिटांच्या अंतरावर असलेल्या एका बंगल्यांत राहातात. आणि डॉक्टरांची सर्व मंडळी मंडलीकांच्या मंडळीचा उल्लेख करितांना बंगल्यावरील लोक असा उल्लेख करितात. हाच प्रचारांतला शब्द सुलोचनेच्या स्वप्नांत असलेल्या त्या विधवेनें उच्चारला हे विशेष हेय. डॉक्टरांनीं हे स्वप्न मला दिनांक २३-९-४३ रोजी संध्याकाळीं सांगितलें. मंडलीकांच्या घरावर कोणतेंतरी अग्निप्रयोगार असा स्पष्ट अर्थ त्या स्वप्नांत होता.

सुलोचनेला स्वप्न पडण्यापूर्वी काहीं दिवस अगोदर श्री. रामचंद्रपंत मंडलीक यांनीहि असें स्वप्नांत पाहिलें होतें कीं, अंगणांत मुलें विटी-दांडू खेळत होती. त्यांची विटी शेजारच्या घरावर उडाली आणि ते घर पेटलें, आणि बोलतां बोलतां ती आग चटकन् त्यांच्या घराला लागली. श्री. मंडलीक हे अत्यंत सच्छील व प्रामाणिक गृहस्थ आहेत व अत्यंत हलाकीच्या परिस्थितींतून त्यांनीं डोकें वर काढलें

आहे आल्या नशिवांत अजूनहि भोक्तव्य आहे अशा त्या स्वप्नावरून शंका येऊन त्यांना थोडे वाईट वाटले.

दिनांक २५-१-४३ रोजी माझ्या कानावर बातमी आली की, रामचंद्रपतांचा भाऊ गंगाराम हा आजारी आहे. तो अस्वस्थ आहे असें मला कळलेच नाही. मला त्याम भेटावयास जावयाचें राहूनच गेलें, कारण गंगाराम आपल्या सर्भ कुटुंबाचा भार रामचंद्रांतांवर टाकून २९-९-४३ रोजी म्हणजे भाद्रपद वद्य अमावस्येस दिवंगत झाला. अशा रीतीने कुमारी सुलोचना प्रियोत्कर हिने सात दिवस अगोदर स्वप्नांत पाहिलेल्या विधवेने बंगल्यावर जाऊन तेथील एका बाईस वैधव्य प्राप्त करून दिलें.

मे, जून १९४४ च्या सुमारास डॉक्टर प्रियोत्करांच्या घराची सर्व मुलें टॉयफॉयडने एकदम आजारी पडली. त्यांचा विकार इतका विकोपास गेला की, डॉक्टरांच्या घरांत आता दोन तीन तरी मृत्यु घडणार असें स्पष्ट चिह्न दिसूं लागलें. परंतु ते सर्व रोगी दोन महिन्यांनीं बरे झाले आणि नुकतीच विवाहित झालेली सुलोचना आपल्या सासरीं टॉयफॉयडनें आजारी पडली. सप्टेंबर १९४४ त सुलोचना वारी व तिच्या शोकामुलें अत्यंत विव्हळ झालेली तिची आई तिच्या पाठोपाठ तीन दिवसांनी पर्योक्कासी झाली. अशा रीतीने जी अवदसा सुलोचनेच्या स्वप्नांत आली होती ती बंगल्यावर जाऊन सव्वा वर्ष.ऐवजी एकच वर्षाने परत आली व तिने तिची व तिच्या आईची इहलोकांतून उचलवांगडी केली.

ही आपत्ति सव्वा वर्ष.ऐवजी एक वर्षाने आली याला कारण असें संभवतें की, स्वप्नांतील आठवण मेदूत जशीच्या तशी उतरत नाही व त्यामुलें स्वप्नांतील संख्या आणि काळ यांचा व्यवस्थित मेळ जमत नाही. कुणाहि ज्योतिष्याला सांगतां येणार नाही इतक्या व्यवस्थितपणें कधी

कधी माणसाला स्वप्नद्वारा भवितव्य सूचित केले जाते आणि म्हणूनच सर्व प्रकारच्या स्वप्नांत भवितव्यसूचक स्वप्ने ही अत्यंत महत्त्वाची असतात. सर्व सामान्य माणसे आपल्या भविष्याच्या माहितीसाठी अितशी हपापलेली असतात की शेकडों रुपये खर्च करून ते वेळावेळीं निरनिराळ्या लोकांना आपले हात आणि पत्रिका दाखवीत असतात; परंतु जर यदाकदाचित् स्वप्नद्वारा एखादा अपूर्व संदेश त्यांना मिळाला तर तो जाणण्याची ते कधीही खटपट करीत नाहीत.

प्रत्येक माणसाच्या स्वप्नांची तऱ्हा काही वेगळीच असते; कारण हे ज्याच्या त्याच्या व्यक्तिमत्त्वावर अवलंबून आहे. म्हणून आपल्या स्वप्नाचा ज्याने त्याने स्वतंत्र अभ्यास केल्यास पुष्कळ फायदा होणे शक्य आहे.

### माझी स्वप्ने

मला खतःला आजपर्यंत भवितव्यसूचक अशीं अनेक स्वप्ने पडली आहेत. अगदी लहानपणापासून मला माझी आजी व आई अशीं दोनच छत्रे होती. पैकीं आजी म्हणजे एक जार्ण झालेलें पान. तें केव्हां गळून पडेल याचा नेम नव्हता. आणि आई वेळोवेळीं आजारी पडावयाची. आई अत्यवस्थ झाली म्हणजे जगांत आपण आतां पूर्णपणें पोरनें होणार अशी मला धास्ती वाटे आणि एकदम एखाद्या रात्री स्वप्न पडे कीं आईचे प्राण देहाला सोडून गेले. घामावूम होऊन मी जागा होई, आईचा निजलेला देह मला प्रेत वाटे आणि आतां उजाडल्यावर तिला माणसें येऊन उचलून घेऊन जातील या कल्पनेनें अंगावर शहारे येत. आपण पाहिलें तें स्वप्न अशी समजूत होण्यास बराच वेळ लागे आणि मग मी उठून आईचा श्वासोच्छ्वास चालला आहे की नाही, आईच्या अंतःकरणाचे डोके चाछ आहेत की नाहीत

याची खाली करून घेऊन दुःस्वप्न पडल्यानंतर झोपी जाय अशा त्या वेळच्या माझ्या समजुतीप्रमाणे मी पुन्हा झोपी जात असें. अशा प्रकारची स्वप्ने काही वेळां अनुभावल्यानंतर मला असा प्रत्यय आला की आई मेल्याचें स्वप्नांत पाहल्यानंतर तिच्या प्रकृतींत थोडा आराम पडू लागे व थोड्याच दिवसानां तो पूर्णपणे बरी होई.

मुंबईच्या म्युनिसिपालिटींतलें पाणिपुरवठ्याच्या खात्यांतलें माझे एक स्नेही श्री. महेश्वरपंत ताटके यांच्या अनुभवाशीं मी माझे अनुभव ताडून पाहतां आजारी माणूस स्वप्नांत मेलेल्या दिसल्यास तो बरा होतो, व तो बरा झाल्याचें दिसल्यास इहलोक सोडून जातो असें त्यांचें म्हणणें पडलें.

माझ्या नेहमीच्या जाण्यायेण्याच्या वाटेवर श्री. पुरुषोत्तमपंत नांवाचे एक गृहस्थ राहात होते. “ बरोबर किती वाजले हो ? ” “ आज सुग्री का ? ” “ काय भाजी आणली ? ” असा आणि असल्या प्रकारचा एक प्रश्न त्यांनीं दररोज विचारावयाचा व मी त्याचें उत्तर द्यावयाचें असा आमचा कित्येक वर्षांचा नियम होता. हे पुरुषोत्तमपंत रक्तदात्र व त्यामुळें उत्पन्न झालेली डोळेदुखी यामुळें एकदा अत्यंत आजारी झाले. त्यांना बरें करण्याच्या शक्य त्या खटपटी चाळू असतां एका शनिवारीं पहाटेस मला स्वप्न पडलें—

मी माझ्या दुचाकीवरून बाजारांत चाललों होतों तों वाटेंत पुरुषोत्तमपंत हातांत पिशवी आणि आळूची भाजी घेऊन परत येतांना मला दिसले. पुरुषोत्तमपंतांचा चेहेरा नेहमीसारखा आनंदी दिसत होता. आणि त्यांचे शरीरहि एखाद्या सुखी माणसाप्रमाणें त्या वेळीं मला पुष्ट दिसलें.

सकाळीं अंथरुणावरून उठतां क्षणींच मीं तें स्वप्न आठवून पाहिलें आणि नेहमीच्या अशा प्रकारच्या स्वप्नांच्या अनुभवावरून मी मनाशीं

खणगांठ बांधिली की पुरुषोत्तमपंत आपला पीडलेला देह सोडून परलोकांत जाऊन मात्र सुखो होणार. त्याच दिवशीं पुरुषोत्तमपंतांच्या मेहुण्याला पुरुषोत्तमपंतांचा मृत्यु जवळ आला असल्याचें माझ्या स्वप्नानें सूचित केलेलें वृत्त मी सांगितलें. मला स्वप्न पडल्यानंतर बरोबर पंधरा दिवसांनी आलेल्या शनिवारी सायंकाळीं पुरुषोत्तमपंतांचें प्राणोत्क्रमण झालें. कुडी सोडून गेल्यानंतर पुरुषोत्तमपंत किती सुखी झाले ते मला माहीत नाही परंतु त्यांचे प्रेत घरांत असतांना त्यांच्या मुखावर स्मित आणि आणि आनंद विलसत होता हें त्या वेळीं तिथे जमलेल्या सर्व मंडळींच्या अजून लक्षात आहे.

स्वप्नसृष्टीतील अनेक उदाहरणें विचारांत घेतल्यानंतर जडसृष्टीतील व त्या सृष्टीतील नियम भिन्न आहेत असें म्हणावें लागतें. विचारसंक्रमण (Thought Transference) मानसिक दुर्बलता, अतृप्त कामवासना, यामुळें स्वप्ने पडतात अशी आजकालच्या केवळ जडसृष्टीवरच विश्वास ठेवणाऱ्या शास्त्रज्ञांनी दिलेली कारणें अपुरी वाटतात.

---

## : ११ : स्वप्नांतील भवितव्य दर्शन

पुढें घडणारे प्रसंग माणसाला स्वप्नसृष्टीत निरानिराळ्या प्रकारच्या प्रतीकांनीं कसे सूचविलें जातात तें आपण मार्गील प्रकरणांत पाहिलें. स्वप्नांच्या प्रतीकात्मक भाषेचा माणसाला सहसा उलगडा होत नाहीं. दुःखद भवितव्याचें ज्ञान झाल्यामुळें कदाचित माणूस एकदम गडबडून जाईल म्हणूनच जणू काय स्वप्नांतील प्रतीकात्मक भाषेनें भवितव्याची जाणीव देण्याची योजना निसर्गानें केली असवी असें म्हणावें तर स्वप्नांत भवितव्याचें जसेच्या तसें दर्शन झाल्याचीही वित्येक उदाहरणें आहेत. त्यांचा परामर्श प्रस्तुत प्रकरणांत ध्यावयाचा आहे.

जागृदवस्थेंतील मनाची तळमळ थांबल्या म्हणजे मनाची जाणीव वाढल्याचा कांहीं लोकांस कधीं कधीं प्रत्यय येतो. कधीं कधीं हे प्रत्यय अत्यंत महत्वाचें असतात; परंतु स्वप्नाची आठवण ठेवण्याचा फारसा कोणीच प्रयत्न करीत नाहीं. कुणाला तरी स्वप्नांतला अनुभव सांगितल्या तर सांगावा नाहींतर त्याची कांहींच दरकार बाळगूं नये अशीच सर्वसामान्य माणसाची रीत असते. परंतु स्वप्नाची फारशी परवान करणाऱ्या माणसांना देखील कधीं कधीं अशीं अद्भूत स्वप्ने पडतात कीं त्याची आठवण त्यांना जन्मभर राहते.

मुंबईतील एक सुप्रसिद्ध डॉक्टर सुरेंद्र तळवळकर यांनीं एकदां मला त्यांनीं स्वतःला व त्यांच्या कुटुंबांतील कांहीं जबाबदार व्यक्तींना पडलेल्या कांहीं वैशिष्ट्यपूर्ण व अभ्यासनीय स्वप्नांचा मनोरंजक इतिहास सांगितला. त्यांतला कांहीं महत्वाचा भाग मी त्यांच्या परवानगीनें या ठिकाणीं जिज्ञासूंसाठीं सादर करीत आहे.

श्री. सुरेंद्र तळवळकर हे १९२२ साली बडोदा हायस्कूलमध्ये विद्यार्थी असतांना त्यांना एके रात्री असें स्वप्न पडलें कीं, 'आपणांस महाराजांचें बोलावणे आलें आहे.' 'आपण तर एक साधे विद्यार्थी. आपणांम महाराज कशाला बोलावताल !' हाच विचार त्याच्या मनांत वेळेवेळीं आला व त्या स्वप्नाच्या कांहींच अर्थ नसता असेंहि त्यांस वाटलें. परंतु स्वप्नांतल्या त्या आमंत्रणाचा ठसा त्यांच्या मनावर इतका उमटला होता कीं त्यांना अर्थशून्य वाटणारें तें स्वप्न त्यांच्या मनांतून जाईना. इतकेच काय; पण तें 'स्वप्न कदाचित् महत्वाचें असेल !' असाहा एक विचार मनांत येऊन त्यांनीं तें आपलें स्वप्न कुणालाही निवेदन केलें नाहीं. कारण महत्वाचीं स्वप्ने कोणाला सांगूं नयेत अशी त्यांची प्रामाणिक समजूत होती. (कांहीं दृष्टांत जाहला। तरी तो सांगो नये दुसऱ्याला। जरी नेणतेपणें सांगितला। तरी पुन्हां होणार नाहीं ॥ अशी समर्थ रामदासांची आपल्या शिष्यवर्गाला स्वच्छ शिकवण होती. या ठिकाणीं हें लक्षांत ठेवें पाहिजे कीं समर्थांच्या 'दृष्टांत' या शब्दांत योगमार्गावरील गुपीत असा अर्थ अभिप्रेत आहे. सर्वसामान्य माणसांना अने दृष्टांत होण्याची शक्यता जवळजवळ नसतेच. ज्या एखाद्या घटनेमुळें सगळे जग हादरलें जाईल अशी पुढें होणारी निश्चित घटना एखाद्या माणसाला स्वप्नांत दिसली तर त्यानें ती बोलून न दाखविणेंच शहाणपणाचें ठरेल.) बरोबर पांच दिवसांनीं त्यांचें स्वप्न खरें ठरलें. महाराजांना राजपुत्रासाठीं शाळा काढावयाची होती. त्यासाठीं त्यांना बरोडा हायस्कूलमधील दोन हुषार विद्यार्थ्यांची जरूर होती. एके दिवशीं महाराजांचे कारभारी व आणखी एक गृहस्थ शाळेंत आले व बरोडा हायस्कूलच्या चालकांच्या सांगण्यावरून हुषार विद्यार्थी म्हणून तळवळकरांसकट दोन विद्यार्थ्यांना ते महाराजांसमोर घेऊन गेले. फाईडसारख्या महान् परंतु हट्टी व जडवादी मानसशास्त्रज्ञांनीं पूर्वी कधीं येऊन गेलेल्या अनुभवाच्या आधारावरच

स्वप्नांची उभारणी होते. स्वप्नांचा नैसर्गिक भावनेशीं संबंध असतो, पुढे होणाऱ्या गोष्टी स्वप्नांत कधी दिसणे शक्य नाही अशा अर्थाची जी विधाने केली आहेत ती किती चुकीची व भ्रामक आहेत हे श्री. तळवलकरांच्या या एकाच उदाहरणावरून सिद्ध होण्यासारखे आहे.

स्वप्नांत भवितव्य दर्शन देऊ शकते यासंबंधीचा डॉक्टरांना आणखी एक प्रत्यय नुकताच १९५२ च्या फेब्रुवारी महिन्यांत आला. डॉ. सुरेंद्र तळवलकर हे शास्त्रक्रियेच्या वेळीं रोग्यांचीं इंद्रिये बधिर करण्याच्या शास्त्रातले खास तज्ज्ञ आहेत. मुंबईचे सुविख्यात डॉ. कैलासवासी मुळगांवकर मोठमोठ्या व कठीण शास्त्रक्रियेच्या वेळीं डॉ. सुरेंद्र तळवलकरास मदतनीस म्हणून घेत असत. दोन्ही डॉक्टरांचे संबंध सल्लोख्याचे व निकटचे होते. परंतु डॉ. मुळगांवकरांचा अंतकाल समीप आला आहे याची जाणीवही डॉक्टर तळवलकर यांस नव्हती. ती तशी असती तर मुळगांवकरांच्या आयुष्याच्या शेवटच्या तासांत किंवा जरा अगोदर ते स्वतः त्यांस भेटावयाम गेले असते किंवा आपल्याकडील एखादा तरी माणूस त्यांनीं मुळगांवकरांची वास्तुपुस्त करण्यासाठी पाठविला असता.

दिनांक ४-२-१९५२ रोजी डॉ. सुरेंद्र तळवलकर यांच्या पोटांतील नेहमीचा विकार उपटला व ते तळमळत माटुंग्यास आपल्या बंधूंच्या एका रुग्णालयांत औषधोपचारासाठी पडले. पहाटे ४॥ वाजेपर्यंत त्यांचा डोळा लागला नाही. पांचाच्या सुमारास जरा बरे वाटले म्हणून जवळ ओढून घेतलेले पाय त्यांनीं लांब केले व त्यांचा डोळा लागला. त्याच वेळीं त्यांना स्वप्न पडले,

Eminent Suregon of Bombay died

‘अशी स्वच्छ अक्षरे त्यांनीं वर्तमानपत्रांत वाचलीं. बाजूला मुळगांवकरांचे छायाचित्र होतें. पुढे आलेच्या पट्टीची जी गोल टोपी



डॉक्टर जिवंतपणीं डोक्यावर घालीत तीच त्या छायाचित्रांत होती. डॉ. मूळगांवकरांच्या खर्गवासाची ती हकीकत वांचून स्वप्नांत डॉ. तळवळकर यांस फार वाईट वाटलें व त्यांस जाग आली. परंतु आपण जागे झालों आहों व आपण पाहिलें तें स्वप्न होतें याची त्यांस जाणीव न होतांच त्या विपणन अवस्थेतच त्यांस पुनः झोंप लागली.

सकाळीं उठल्याबरोबर डॉ. सुरेंद्र तळवळकर यांचे बंधू त्यांच्या वॉटपार्शी येऊन म्हणाले, 'तुला कळलें कां रे !'

'कळलें कीं, डॉक्टर मूळगांवकर वारलें तेंच ना ?' डॉ. सुरेंद्र म्हणाले. या वाक्यानें त्यांच्या बंधूना मोठे आश्चर्य वटून ते म्हणाले 'अरे, तूं नुकता उठतो आहेस ना ? तूं कधीं वाचलास टाईम्स !'

'वाचला कीं—?' आणि मग कांहीं वेळ विचार केल्यानंतर त्यांना कळून आलें कीं आपण जें वाचलें तें स्वप्नांत. त्यांच्या बंधूनीं त्यांना जी ताजी बातमी म्हणून सांगितली ती बातमी त्यांना ताजी नव्हतीच. मग डॉ. सुरेंद्र तळवळकर यांनीं तो ५-२-१९५२ या टाईम्सचा अंक पाहिला त्यांत त्यांना स्वप्नांत पाहिलें तेंच शब्द दिसले.

डॉ. तळवळकरांस डॉ. मूळगांवकरांच्या मृत्यूची आगाऊ कल्पना असती व त्यास जर तें पहाटेचें स्वप्न पडलें असतें तर त्यांच्या मनांतील विचारांवरूनच त्या स्वप्नाची निर्मिती झाली असें कदाचित् म्हणतां आलें असतें. परंतु तसा प्रकार नसल्यामुळे माणसाच्या स्वप्नद्वारा दूर अंतरावर घडलेले व पुढें प्रसिद्ध होणारे प्रकार भौतिक साधनाव्यतिरिक्त अन्य तऱ्हेनें कळूं शकतात हें सिद्ध होतें.

डॉ. तळवळकर हे दिनांक ४-२-१९५२ रोजी दिवस असतांना अंथरुणावर पडून होते. डॉ. मूळगांवकरांची प्रकृति रात्री ११-३० च्या सुमारास विकोपास गेली आणि त्याच वेळीं त्यांनीं घरांतल्या मंडळींस 'मी आतां चाललों. माझी आशा सोडा—' असें सांगून टाकलें.

मणोत्तर डॉ. मुळगांवकर हे डॉ. तळवळकरांस स्वप्नांत तीनदां दिसले होते. परंतु ते त्यांच्याशीं कांहींएक बोललें नाहींत.

माणसाला पडणाऱ्या स्वप्नांत सर्वांत महत्त्वाचीं स्वप्नें जर कोणतीं असतील तर ज्यांत त्याला भवितव्याचा संदेश मिळतो तीं. असल्या तऱ्हेच्या स्वप्नांचा अनुभव दुनियेंतील कितीतरी लोकांना अद्यापपर्यंत आलेला असेल. परंतु या विषयीं लोकांना फारशी आस्था नसल्यामुळे हजारां लोकांनीं आपलें अनुभव लिहून न ठेवतां व कुणालाहि न सांगतां फुकट घालविलें आहेत. पाश्चात्यांनीं ह्या विषयावर लिहिलेल्या अनेक ग्रंथांत स्वप्नांतील भवितव्यदर्शनासंबंधीं गोष्टी वाचावयास मिळतात. मिस्टर डब्ल्यू. टी. स्टेड्स यांनीं आपल्या 'रिअल घोस्ट स्टोरीज' नामक ग्रंथांत ७७ व्या पृष्ठावर खालीं सत्यकथा वर्णन केली आहे.

### अखेर खरें ठरलें

एक लोहार एका पाणचर्कीत कामाला होता. एके दिवशीं त्या गिरणीचें चाक बिघडले. त्याच रात्री त्याला असें स्वप्न पडलें कीं, दुसऱ्या दिवशीं काम संपल्यानंतर त्या गिरणीच्या मालकाने त्याला रहण्यास सांगितलें व तें चाक दुरुस्त करण्याचा त्याला हुकूम केला. तें चाक दुरुस्त करतां करतां त्याचा पाय सरकला आणि तो दोन चाकांच्या मध्ये अडकून इतका पिचला कीं, शेवटीं तो पाय कापावा लागला !

दुसऱ्या दिवशीं उठल्यानंतर त्यानें तें स्वप्न आपल्या पत्नीला सांगितलें आणि तो कामावर गेला, तो याच विचारानें कीं संध्याकाळीं माटकाच्या मुठी दृष्टीसच पडायचें नाहीं. म्हणजे चक्र दुरुस्त करण्याचा प्रसंग येताच कशाला !

मालकाने दुपारीच ताकीद दिली कीं, “ आज संध्याकाळीं काम बंद झाल्यावर तें बिघडलेलें चक्र दुरुस्त झालेच पाहिजे ! ” त्यामुळे

त्या लोहाराच्या मनांत धडकी भरली. मात्र संध्याकाळच्या वेळीं आपण मालकाळा तोंड दाखवायचें नाहीं. हा निश्चय त्यानें कायम केला. दुपारच्या सुद्धीतच तो त्या गिरणीजवळच्या झाडींत जाऊन कांहीं तास लपून बसला. त्या ठिकाणीं गिरणीच्या मालकाची लाकडाची एक रास पडली होती. त्या राशीतून कांहीं लांकडे चोरून नेत असलेला एक मुलगा त्याला दिसला. त्या मुलाला पकडण्याकरितां म्हणून तो धावला व धांवतां धांतां भान विसरून नेमका संध्याकाळच्या वेळीं गिरणीच्या आवारांत शिरून मालकाच्या दृष्टिपथांत आला. तो मुख्य लोहार असल्यामुळे मालक त्याचाच वाट पहात होता. आणें त्याला मालकाच्या अज्ञेनुसार तें बिघडलेलें चक्र दुरुस्त करण्याचें काम हातीं घेणें भागच पडलें; त्या वेळीं त्याला आदल्या रात्रीचें स्वप्न आठवलें व अत्यंत काळजीपूर्वक तो त्या चक्रावर काम करू लागला; परंतु त्या बिचाऱ्याचा पाय अगदीं अनपेक्षितपणें घसरला, त्याचीं हाडे पिचलीं आणि गुढ्याच्या वरच्या भागापर्यंत त्याचा पाय अखेर कापावा लागला ! ” अशा रीतीनें त्या लोहारानें आधीं जें स्वप्नांत पाहिलें होतें तें अखेर खरे ठरलें.

वरील उदाहरणांतील लोहाराला त्याचें भवितव्य जसेच्या तसें कळलें होतें.

सुप्रसिद्ध इंग्रज साहित्यिक रूडयार्ड किपलिंग याला एकदां असें स्वप्न पडलें कीं एका भव्य दिवाणखान्यांत कसला तरी समारंभ चालला असतांना आपण त्या ठिकाणीं उपस्थित आहो. आपण रागेंत उभे आहो व त्या रागेंतून आपणाला कांहींही दिसत नाहीं. इतक्यांत कुणीतरी मनुष्य येऊन आपला हात धरून म्हणातो ‘ मला तुमच्याशीं कांहीं बोलायचें आहे— एवढें स्वप्न अनुभवून किपलिंग जागा झाला.

त्यानंतर बरोबर दीड महिन्यांनी वेस्ट मिन्स्टर अबेमर्धे युद्ध स्मारकाची प्रार्थना होती. त्या समारंभास किपलिंग गेला असता त्याच्यापुढे एक जाडजूड व उंच माणूस उभा असल्या कारणाने किपलिंगला रांगेतून कांहीं दिसेना. समारंभ संपल्यावर कुणीतरी एक मनुष्य त्याच्याजवळ आला व खांद्यावर हात ठेवून म्हणाला, 'मला तुमच्याशी कांहीं बोलायचं आहे.

दीड महिन्यांपूर्वी किपलिंगने जे स्वप्नांत पाहिले तोच प्रकार प्रत्यक्षांत जसाच्या तसा घडला होता. (ही हकीकत किपलिंगने Something about myself या आत्मवृत्तांत दिली आहे.)

महत्वपूर्ण अशी स्वप्ने कितीतरी माणसांना वेळोवेळी पडतात. परंतु त्यांची कुणी फारशी दखल घेत नाही. अत्यशनामुळे अपचनामुळे, चिंता अथवा आधीव्याधीप्रस्ततेने पडलेली फोल स्वप्ने पुष्कळांनी अनुभविली असतील. परंतु सामान्य माणसांना-देखील आयुष्यांत वेळोवेळी येणाऱ्या अडचणीतून व सुखदुःखातून सुटण्याचा मार्ग दाखविणारी स्वप्ने कधीकधी पडत असतात. मानस-शास्त्राचा गाढ अभ्यास करणाऱ्या फ्राइडसारख्या पाश्चात्य विद्वानांनी "स्वप्नांत पाहिलेलीं चित्रे गतानुभवावरच अनुभवलेलीं असतात. भवितव्यसूचक असे स्वप्नांत कांहींच दिसणे शक्य नाही," असे धादांत वेडे विधान केवळ जडवादाला उराशी बाळगून धरल्यामुळे केले आहे ! परंतु ज्यांना म्हणून स्वप्ने पडतात. त्यांना आयुष्यातून चारदोन वेळा तरी अडचणीतून सुटकेचा मार्ग दाखविणारी, दुःखाच्या वेळी धीर देणारी किंवा येणाऱ्या आपत्तीची सूचना देणारी स्वप्ने पडलीं असतील. नागपूरचे एक सिव्हिल इंजिनिअर श्री. द. वि. दाते यांनी आपल्या मित्राला आलेल्या एका सूचक स्वप्नांचा अनुभव त्यांच्या २२-४-४९ च्या पत्रद्वारे मला कळविला होता. ती हकीकत अशी—

नागपूर येथील एम्प्रेस मिलमध्ये काम करणारे श्रीयुत ए. आर. दामोदर मुदलियार ( मुक्काम नाना सोनी लेन, सीताबर्डी, नागपूर ) यांना कचेरीच्या कामानिमित्त १९२८ च्या आक्टोंबरमध्ये मुंबईस जाणे भाग पडलें. काम न संपल्यामुळें डिसेंबर महिना आला तरी ते परत नागपुरास जाऊं शकले नाहींत. डिसेंबर १० पासून डिसेंबर १६ च्या दरम्यान त्यांना एकच स्वप्न वेळोवेळीं पडलें. त्या स्वप्नात त्यांना आपली बहीण विधवा होऊन रडत असलेली दिसे. आपल्या पोरान्-बाळांचे कसें होईल. आपल्या नशिवांत आतां पुढें दुःखच वाढून ठेवलें आहे. या जाणिवेनें ती स्फुंदून स्फुंदून रडे. श्री. मुदलियार यांनीं प्रथम या स्वप्नाचा फारसा विचार केला नाहीं परंतु पांच सहा रात्रीं त्या स्वप्नाची पुनरावृत्ति झाली तेव्हां त्या स्वप्नांत कांहींतरी अर्थ आहे असें समजून ते रजा घेऊन दिनांक २० डिसेंबर १९४८ रोजीं नागपूरला आले.

त्यांची बहीण त्यांच्या घराशेजारीच राहात होती. नागपूरला आल्या-बरोबर त्यांनीं तिची चौकशी केली तेव्हां तिच्या घरांत सर्व कांहीं ठीक होतें. त्यांच्या बहिणीचे यजमान श्री. व्ही. सी. मुथुकृष्ण मुदलियार ( पेन्शनर आकौटन्ट जनरल्स ऑफिस नागपूर-वय वर्ष ५८ ) यांची प्रकृती दिनांक २०-१२-१९४८ रोजीं उत्तम व निकोप होती.

परंतु दिनांक २१ डिसेंबर १९२८ च्या रात्री ११ वाजतां त्यांना एकाएकीं हृदयाचा झटका आला आणि त्याच रात्री २ वाजतां त्यांचें प्राणोत्क्रमण झालें. २२ तारखेला सकाळीं ११ वाजतां श्री. मुथुकृष्ण मुदलियार यांची प्रेतयात्रा निघाली.

अशा तऱ्हेनें श्री. दामोदर मुदलियार यांना आपली बहीण विधवा होणार याची अकरा दिवसांपूर्वीं स्वप्नद्वारा मिळालेली सूचना खरी ठरली. हें स्वप्न जर दामोदर यांस पडून आगाऊ सूचना मिळाली

नसती तर ते नागपुरास २२ तारखेला सुद्धां येऊ शकले नसते. त्यांच्या नागपुरास येण्यामुळे मृताला मरणकाळीं फार मदत झाली व मृताच्या कुटुंबीयांसही तशा आकस्मिक दुःखाच्या वेळीं धीर देणारा माणूस लाभला.

स्वप्नद्वारा सुचविले गेलेले प्रसंग माणसाच्या आयुष्यांत किती कालाने येतील त्याचा नक्की नियम सांगता येणें कठीण आहे. 'मी आतां पुढें जी हकीकत देणार आहे ती वारंवार पडणाऱ्या सूचक स्वप्नाची आहे. ज्या बाईनें तें स्वप्न अनुभविलें त्या बी. नांवाच्या बाईच्या नवऱ्यानें व सावत्र बापानें त्याच्या खरेपणाबद्दल साक्ष दिली आहे.

कौमार्यावस्थेंत असतांना बी.चा बाप वारला आणि तिच्या आईनें पुनर्विवाह केल्या कारणानें ती आपल्या काकाकडे रहावयास गेली. बी. नें म्हटले आहे, '१८८२ च्या वसन्त ऋतूंत मला एके रात्रीं असें स्वप्न पडलें कीं मी व माझी बहीण काकांच्या दिवाणखान्यांत बसलों होतो. स्वप्नांत मी पाहिला तो स्वच्छ दिवस होता आणि खिडकींतून मला बाहेरच्या बागेंत पुष्कळ फुलें दिसलीं. साधारणपणें वस्तुस्थितींत एवढीं फुलें त्या खिडकींतून कधींच दिसत नाहींत. बागेवर विरळ हिम पडलें होतें. माझ्या स्वप्नांत मला कळलें होतें, कीं आमच्या घरापासून सुमारे तीन मैलांवर असलेल्या शेतांतील घोडे वाटेवर आमच्या काकांचे प्रेत सांपडलें होतें. जवळच्या एका तलावांत मासे मारण्यास जातांना काका याच रस्त्यानें जात असत. त्यांच्या प्रेताजवळ त्यांचा घोडा उभा होता. आणि त्या दिवशीं काकांनीं आपल्या पाळलेल्या मेंढ्यांच्या अंगावरील लोकरीचीं घरीं विणलेलीं वस्त्रे अंगांत घातलीं होती. दोन घोड्यांच्या गाडींतून त्यांचे प्रेत आणलें जात होतें. आणि आम्ही त्यांचें प्रेत येण्याची वाट पाहात होतो. इतक्यांत ती गाडी

दारापाशीं आली आणि दोन माणसांनीं तें प्रेत आमच्या घराच्या अरुंद जिन्यावरून हळू हळू वर आणलें. प्रेत उचलणारीं दोन्ही माणसें माझ्या ओळखीची होतीं. एक माळी होता आणि दुसरा कुत्र्यांच्या साहाय्यानें शिकार करणारा होता. माझे काका अतिशय उंच धिप्पाड असल्याकारणानें त्या दोघांना तें प्रेत वाहण्यास कष्ट पडत होते. काकांना जिन्यावरून आणतांना त्यांचा डावा हात लोंबकळत होता आणि कठड्याच्या गजांवर सारखा आपटत होता. स्वप्नांतील या सर्व बारीक सारीक तपशीलानें मला फारच धक्का बसला. 'या सर्व गोष्टी मला स्वप्नांत समजल्या होत्या. हें स्वप्न पाहिल्या-नंतर बी. ला झोंप लागली नाहीं. दुसऱ्या दिवशीं सकाळीं तिच्या चेहऱ्यांत इतका फरक झाला होता कीं तिच्या काकांच्या लक्षांत ती गोष्ट येऊन त्यांनीं तिला चेहेरा पडण्याचे कारण विचारलें. तिनें तें आपल्याला पडलेलें स्वप्न सांगितलें व आपल्या चुलत्यास त्या स्वप्नांत पाहिलेल्या रस्त्यानें कधीहीं जाऊं नये म्हणून आप्रहाची विनंति केली. बी. ला त्यानंतर दोन वर्षांनीं तें स्वप्न जसेच्या तसेच पडलें आणि त्याही वेळीं तिनें ते आपल्या चुलत्याला सांगितलें. १८८८ च्या मे महिन्यांत विवाहित बी लंडन येथें होती. आणि लवकरच तिला मातृपद प्राप्त होणार होते. त्याच सुमारास तिला तिसऱ्यांदा तें स्वप्न पडलें आणि त्या स्वप्नाच्या जवळ जवळ पाठोपाठच तिच्या चुलत्याला तिने स्वप्नांत पाहिल्याप्रमाणें मृत्यू आला. तिचा सावत्र बाप आणि तिची जुनी घरोब्याची दाई यांजकडून तिला जें वर्तमान कळलें तें त्यावरून स्वप्नांत आधीं पाहिलेला सर्व तपशील—तें दोन घोड्यांच्या गाडीतून प्रेत आणणें, तो लोंबकळणारा प्रेताचा डावा हात जिन्याच्या गजावर आपटणें वगैरे वगैरे—अगदीं जसाच्या तसा वास्तव्यांत उतरला होता. बी. ला तिच्या हयातींत अशी भवितव्यसूचक आणखी दोन

स्वप्ने पडली होती. बी. च्या कुटुंबांतील माणसांना अनुभव असा होता कीं, फुलें आणि हिम स्वप्नांत दिसलें कीं, कुणातरी आतखकीयाचा मृत्यू घडून यावयाचा. ( The Personality of man by G. N. M. Tyrell पृ. ७६७७ )

मानवी व्यक्तिमत्त्वाच्या कोणत्या तरी कप्पांत जागृत मनाला अशा प्रकारें भवितव्याची आगाऊ जाणीव करून देण्याची शक्ति आहे हें वरील हकीकतीवरून सिद्ध होते. आतां असा प्रश्न निर्माण होतो कीं, अशा रीतीनें माणसाला जर भवितव्याची आगाऊ सूचना मिळाली तर त्याला संकट टाळतां येईल काय ? या प्रश्नाचेही निश्चित उत्तर देणें कठीण आहे. यासंबंधांत आणखी एकदोन उदाहरणें लक्षांत घेतलीं म्हणजे मग कदाचित् या प्रश्नावर अंधुक प्रकाश पडेल.

लेडी झेड् या न्यूयॉर्कच्या सायकिकल रिसर्च सोसायटीचे आद्य संस्थापक मिस्टर फ्रेडरिक मायर्स यांच्या सुपरिचित होत्या. त्यांनीं एकदां मायर्स साहेबांस आपला अनुभव सांगितला—

‘ आम्ही १८८ हेर्टफोर्ड स्ट्रीट मेफेअर इथें राहात होतो. एके दिवशीं मी असें ठरविलें कीं उद्यां आपण आपल्या एका घोड्याच्या गाडीतून आपल्या लहान मुलाला व दाईला घेऊन गुलविच इथें जावयाचे व तो दिवस आपल्या तेथील एका नातेवाईकाच्या घरीं मजत घालवावयाचा. त्याच रात्रीं मला असें स्वप्न पडलें की, पिकॅडिलच्या उत्तरेकडील एका रस्त्यावर आमची बर्गा उलटली. मी माझ्या मुलाला धरून पदपथावर उभी होते आणि आमचा म्हातारा गाडीवाला डोके रस्त्यावर आदळून पडला होता व त्याची हॅट साफ चुरगळली होती. त्या स्वप्नामुलें माझ्या मनाला इतकी उद्विग्नता आली कीं दुसऱ्या दिवशीं सकाळीं मला वाटूं लागलें बर्गीनें न जातां आगगाडीन जाव. मी आमच्या जुन्या व विश्वासू गाडीवाल्याला बोलावून विचारलें,



‘ दहा वाजतां वृत्तिविचला जाण्याकरितां बगी तयार ठेवशील काय ? ’ कामचुकारपणा करण्याची त्याला कधीच संवय नव्हती. तरी तो थोडासा कुरकुरू लागला. मी त्याला म्हणाले, ‘ दहाच्या ऐवजीं अकराला निघूं पाहिजे तर. ’ ती वेळ त्याला एकदम पसंत पडली. ’

घरीं परत येतांना ती बगी पिक्डिलीपाशीं आली तेव्हां लेडी झेड यांनीं घोडा जोरानें ओढीत होता म्हणून कीं काय गाडीवान आपल्या बैठकीवर मागें कलतांना पाहिला. बगी वळण घेऊन डाऊन स्टीटवर आली तेव्हां बाईना चटकन् आदल्या रात्रीच्या स्वप्नाची स्मृति होऊन त्यांनीं गाडीतून उडी मारली व मुलाला पकडले. आणि जवळच्या शिपायास हांक मारली. तो शिपाई झटकन् धावून आल्यामुळें गाडीवानाचें डोकें जें रस्त्यावर आदळले असते तें वाचलें. त्या दिवशीं त्या गाडीवानाची प्रकृति बरी नसल्यामुळें तो अपघात होणार होता. ( The personality of man by G. N. M. Tyrell. )

स्वप्नद्वारा आगाऊ सूचना मिळाल्यामुळें झेड-बाईच्या हातून अपघात टाळण्यासारखी कृति घडली असें दिसतें. झेड-बाईंनीं स्वप्नांत आपल्या गाडीवानाला डोक्यावर पडतांना पाहिला होता परंतु समयसूचकता राखून वस्तुस्थितींत गाडीवानाचें डोक्यावर पडणें त्यांनीं वाचविलें होतें. परंतु सूचक स्वप्न पडलें तरी मनुष्य सावध राहतोच असें नाहीं. दैवानें आगाऊच योजून ठेविलेल्या ज्या घटना त्याप्रत तो आपण होऊन जातो. मग ती घटना दुःखाची असो वा समाधानाची असो.

ज्या घटना जगाच्या इतिहासांत गाजल्या त्या घडण्यापूर्वीं त्यांच्या विषयींच्या सूचना कांहीं माणसांना मिळाल्या होत्या असें निरनिराळ्या देशांतील वाङ्मयावरून आढळतें त्या कविकल्पना कित्येक जडवाद्यांनीं त्याचा इन्कार केला तरी आजकालच्या शास्त्रज्ञांनीं पूर्ण चिकित्सापत्रक पद्धतीनें संशोधन करून कित्येक अद्भुत वाटणाऱ्या घटनांवर

प्रकाश पाडला असतां तर त्याकडे कोणत्याही सूझ माणसाचें दुर्लक्ष होणार नाही.

सन्माननीय जे. ओ. कोनर यांनीं दिनांक १९ एप्रिल १९१२ रोजी असें लिहिले कीं २३ मार्च १९१२ रोजी त्यांनीं व्हाईट स्टार लाईनरच्या टिटानिक बोटानें न्यू यॉर्कला जाण्याचें तिकिट काढलें 'ती बोट सुटण्याच्या दहा दिवसपूर्वी,' ते लिहितात, 'मला एक स्वप्न पडलें. स्वप्नांत त्या बोट्याचा खालचा पत्रा वरच्या बाजूला येऊन ती बोट पाण्यावर तरंगत आहे व तिच्यांतील माणसें व खलाशी तिच्या भोंवती पाण्यांत पडून पोहत असल्याचें मला दिसले.' आपल्या मित्रांना भय वाटू नये म्हणून त्यांनीं तें स्वप्न सांगितलें नाहीं, परंतु पुन्हां दुसऱ्या रात्री त्यांना तेंच स्वप्न पडलें. तरी सुद्धां त्या स्वप्नासंबंधी कुणापाशी ब्र काढला नाहीं. मात्र अमेरिकेहून त्यांच्या धंद्यासंबंधी त्यांना एक तार येणार होती. त्या तारेची ते अपेक्षा करीत राहिले. तार आली आणि जलप्रवास पुढें ढकलला तरी चालेल असें तीत सूचित केलें होतें. म्हणून जे. ओ. कोनर यांनीं आपलें तिकिट रद्द केलें त्यानंतर एका आठवड्यानें बोट सुटावयाची होती. मग त्यांनीं आपलें स्वप्न आपली पत्नी व कांहीं मित्र यांना सांगितलें. या मित्रांपैकीं तिघांनीं टिटानिका बोट सुटण्यापूर्वीं यांनीं आपलें स्वप्न सांगितल्याचा पुरावा स्वतःच्या सहायानिशी न्यू यॉर्क येथील सायकिकल रिसर्च सोसायटीकडे पाठविला आणि मिसेस ओ.' कोनर यांनीं प्रत्यक्ष कबुली देऊन त्या पुराव्याला बळकटी आणली. या चौघांनीं केलेली विधानें प्रसिद्धही झाली आहेत ( पहा Journal S. P. R. Vol. 30 Page 98 ) मिसेस ओ ' कोनर यांनीं विधान केलें ' यांना कधीं स्वप्न पडण्याची संवय नाहीं आणि असल्याप्रकारचें सूचक स्वप्न तर त्यांना पूर्वीं कधींच पडलें नव्हते. ' मिस्टर ओ ' कोनर याजपाशी

तर ती तार व तिकिट इत्यादि प्रत्यक्ष पुरावा होता. टिटानिका बोटीने साउथॅम्पटन १० एप्रिल १९१२ ला सोडले व १४।१५ एप्रिल १९१२ रोजी तरंगत्या हिमखंडावर आदळून ती बुडाली हा गोष्ट इतिहासांत नमूद झाली आहे. मिस्टर ओ ' कोनर यांस बोट बुडविण्यापूर्वी दहा दिवस अगोदर स्वप्न पडल्यामुळेच त्यांनी त्या बोटीने जाण्याचा बेत रहित केला. ओ ' कोनर यांचे प्राण वाचावयाचे होते म्हणून त्यास स्वप्न पडले. ती केवळ योगायोगाची बाब नव्हती.

व्यवहारांत आवडीचे असे जे काहीं असेल त्यासंबंधी माणसाला स्वप्न पडले तर त्यांत आश्चर्याचा भाग जास्त नसतो. परंतु ज्या विषयांत माणसाचे अजीवात लक्ष नाही त्याबाबतही सूचना देणारी स्वप्ने काहीं लोकांना पडल्याची उदाहरणे संशोधकांना सांपडली आहेत.

डलविक येथील जॉन एच्. विलियम्स नांवाचा एक गृहस्थ ३१ मे १९३३ ला सकाळी उठला आणि परत ८-२० च्या सुमारास झोपी गेला. त्यावेळी त्याला स्वप्न पडले. त्यांत त्याने रेडिओवर त्या दिवशी होणाऱ्या डबींच्या शर्यतींत पहिले चार नंबर पटकाविलेल्या घोड्यांची नावे ऐकली. हायपेरिऑन व किंग सालमन ही दोन नावे त्याच्या लक्षांत राहिली. दुसरी दोन तो विसरला. मिस्टर विलियम्स हा घोड्यांच्या शर्यतीच्या विरुद्ध असल्यामुळे तो घोड्यांच्या नांवाशी परिचित नव्हता म्हणूनच कदाचित स्वप्नसृष्टीत ऐकलेली दोन नावे जागृदवस्थेत आल्यावर त्याच्या स्मृतीतून विरून गेली. मिस्टर विलियम्सने म्हटले आहे, 'मी स्वप्नांत रेसची हकिकत आरंभापासून जुन्या रेडिओवर ऐकली. लोकांचा ओरडा चाळ असतांनाच हायपेरिऑन दौडत पुढे गेला आणि जिकला तेव्हा मला त्रासल्यासारखे झाले. ' ११ ते ११-३० च्या दरम्यान मिस्टर

विलियम्स यानें ती स्वप्नाची हकीकत दोघांतीघांना सांगितली. त्या तिघांपैकीं एकजण विलियम्सचा शेजारी होता आणि रेस सुरू होण्याच्या कितीतरी अगोदर म्हणजे सुमारे ११ च्या सुमारास तो एका रेस्टारंटमध्ये बसला असतांना त्यानें विलियम्सचे स्वप्न इतरांस सांगितलें. दुसरे दिवशीं मिस्टर सी. ए. यंग आणि मिस्टर डब्ल्यू ई. रोलांड डॉटी यांनीं स्वतःच्या सहीनिशीं डर्बी दिनाच्या दिवशी सकाळींच विलियम्सनें आपणास त्याचे स्वप्न सांगितल्याचा पुरावा दिला आहे. विलियम्सनें स्वप्नांत ज्या रेडिओ सेटवर ती रेसची धावती हकीकत ऐकली होती तो त्याचा घरचा रेडिओ बिघडला होता; परंतु त्या स्वप्नाचा त्याच्या वर इतका परिणाम झाला होता कीं, ' आपण रेडिओ लावून तर पाहूं या, लागला तर लागला ' या विचारानें त्यानें दुपारीं २ वाजतां आपला रेडिओ लावला आणि आश्चर्याची गोष्ट अशी कीं जी नावे आणि जो गोंधळ त्यानें स्वप्नांत ऐकला होता तोच अनुभव प्रत्यक्ष जागेपणीं त्याला मिळाला.

ही झाली भविष्यकाळीं घडणाऱ्या घटनेची स्पष्ट कल्पना देणारी खम्रे. परंतु कित्येक माणसांच्या आयुष्यांत स्वप्नद्वारा पुढें होणाऱ्या हकीकतीसंबंधी कांहीं अर्धवट सूचित केलें जातें आणि मग ती माणसें भांबावून जातात.

माझे मुंबईचे एक स्नेही श्रीयुत लक्ष्मीकांत कोठारे यांस १९३८ सालीं एकदां असें स्वप्न पडलें कीं आपल्या उजव्या हाताला कांहींतरी इजा झाल्यामुळे आपला हात बांधला आहे व आपण मुंबईच्या कोरोनरच्या कोर्टांत काळा झगा घातलेल्या कोरोनरपुढें साक्ष देण्यास उभे आहोत. कोरोनरचा तो काळा झगा. कोर्टातील तो कठडा आणि बांधलेला हात या गोष्टीचा ठसा श्री. कोठारे यांच्या मनावर इतका बसला

श्रीं आज या गोष्टीला जवळ जवळ १५ वर्षे झाली तरी त्यांना त्याची अगदी काल पाहिल्याप्रमाणे आठवण आहे. कोरोनाच्या कोर्टात श्री. कोठारे पूर्वी कधीच गेले नव्हते व पुढेही कित्येक वर्षे त्यांना तिथे जाण्याचा प्रसंग आला नाही. ते स्वप्न जसेच्या तसे त्यांना दहा पंधरा दिवसांच्या अंतराने तीनदां चारदां पडले व या स्वप्नांत काहीतरी अर्थ असावा असे त्यांस वाटू लागले म्हणून त्यांनी आपल्या आईस ते स्वप्न सांगितले, व 'तुझा हात कधी कधी झोपेत पलंगाच्या बाहेर जातो त्यामुळे तो मेहरत असेल किंवा दुसऱ्या कोणत्यातरी संवेदना त्याला होत असतील म्हणून हाताला पट्टी वगैरे बांधल्याचे स्वप्न तुला पडले असेल' असा काहीतरी अर्थ त्यांनी आपल्या चिरंजीवास सांगितला. परंतु लक्ष्मीकांतचे त्यामुळे समाधान झाले नाही. त्या पट्टी बांधलेल्या हाताचा आणि कोरोनाचा संबंध काय असावा हे त्यांना उमगेना. अशी कित्येक वर्षे गेली आणि श्री. कोठारे यांस त्या स्वप्नाचा विसरही पडला. पुढे १० सप्टेंबर १९४६ च्या रात्री श्री. लक्ष्मीकांत कोठारे यांची बहीण सौ. शालिनीबाई जयकर यांस एक स्वप्न पडले. त्यांत त्यांनी घराच्या खिडकीतून अग्नीचा एक गोळा घरांत येतांना पाहिला व घराच्या बाहेरही काहीतरी गडबड ऐकली. त्यामुळे भीति वाटून त्या जाग्या झाल्या. सौ. शालिनीबाईस त्या अग्निगोलाचे स्वप्न राहून राहून दोनदां तीनदां पडले. त्यानंतर २५ सप्टेंबर १९४६ अश्विन शुद्ध प्रतिपदेस श्री. कोठारे यांच्या घरी घटस्थापना झाली. ज्या खिडकीतून सौ. शालिनीबाईनी तो अग्निगोल घरांत येतांना पाहिला होता त्या खिडकी-समोरच नवरात्राच्या त्या पहिल्या दिवशी संध्याकाळी ७ च्या सुमारास श्री. कोठारे यांच्या मातोश्री श्रीमती ताराबाई या भवानीस हार घालण्याच्या तयारीत होत्या आणि त्यांचा पदर एकदम भागाहून पेटला व पाठ भाजली. मुंबईचे डॉक्टर वेलकर, डॉक्टर रेळे व त्यांचे तीन

बंधु, डॉक्टर माणिकराव धैर्यवान् व त्यांचे चिरंजीव इत्यादि एकंदर सात डॉक्टरांनीं श्रीमती ताराबाई कोठारे यांस वांचविण्याची शिकस्त केली. होती परंतु श्री. लक्ष्मीकांत कोठारे यांस आठवड्यांपूर्वी व सौ. शालिनीबाईस पंधरा दिवसांपूर्वी त्यांच्या स्वप्नानें सूचित केलेल्या त्यांच्या मातोश्रीचा मृत्यू दि. २७ सप्टेंबर १९४६ रोजी घडून आला. श्री. लक्ष्मीकांत कोठारे यांचा उजवा हात आपल्या आईस वांचवितांना भाजला होता म्हणून त्याला पन्नी बांधावी लागली व त्या तशा हातानें साक्ष देण्यास त्यांता कोरोनारपुढें उभें रहावें लागलें. कोर्टातला तो आठ वर्षांपूर्वी स्वप्नांत पाहिलेला जशाच्यातसा देखावा पाहून त्या स्वप्नानें काय सूचित केलें होते तें त्यास समजलें. सौ. शालिनीबाईस अग्नि-गोल दिसला होता. त्यानें अग्नीपासून मृत्यू सूचित केला होता. मात्र तो कोणाचा हें मागाहून स्पष्ट झालें.

भवितव्य जाणण्याची माणसाला फारच उत्कंठा असते. आपले सर्व व्यवहार भवितव्याकडे लक्ष ठेऊनच केले जातात. साप्ताहिक व मासिक भविष्य छापणाऱ्या वर्तमानपत्रांचा जो अचाट खप होतो तो माणसांच्या भवितव्य जाणण्याच्या लालसेमुळेच. उद्यां सूर्य नक्की उगवणार आहे याची आपणाला खात्री असल्यामुळेच आपण समाधानानें जगतो. पेरल्यानंतर उगवण्याची आणि दसऱ्यानंतर दिवाळीची आपण अपेक्षा करीत असतो. मानवाचे भवितव्य या दोन गोष्टींवर अवलंबून असते. भरती, ओहोटी, सूर्यग्रहणादि गोष्टी निसर्ग-नियम लक्षांत घेऊन आणि पूर्वीच्या अनुभवावरून अगाऊ सूचित केल्या जातात. आपल्याला प्रवास करावयाचा असला म्हणजे निघण्याची वेळ व पुढील सर्व कार्यक्रम रेल्वे किंवा विमान कंपनीने आगाऊच आखून ठेवलेल्या वेळापत्रकावरहुकूम आपण आखीत असतो. परंतु वर्तमान आणि भूतकालीन घटनांशी ज्यांचा संबंध आपणाला जोडतां येत नाही अशा कितीतरी

हकीकती आणि प्रसंग माणसांच्या आयुष्यांत भविष्यकाळीं घडावयाचें ठरून गेलेलें असते हें उपरिनिर्दिष्ट अनुभव देशोदेशींच्या लोकांना प्रत्ययांस आल्याचे वांचून वाचकांच्या लक्षांत आले असेल. ज्योतिष आणि हस्तसामुद्रिक जाणणाऱ्या माणसांना कितीतरी पैसे देऊन शेंकडों लोक आपलें भविष्य जाणण्याचा प्रयत्न करितात. माणसाच्या जाणिवेच्या कोणत्यातरी कप्पांत हें भविष्य जाणण्याचें सामर्थ्य आहे. तो कप्पा अभ्यासानें आणि प्रयत्नानें माणसांना हुडकून काढतां आला तर ज्ञानार्जनाचें एक अमर्याद दालन त्याला खुलें होईल यांत शंका नाही.

---

## : १२ : उपसंहार

अशा रीतीने मागील सर्व प्रकरणांत स्वप्न म्हणजे काय ते आपण जाणण्याचा प्रयत्न कला. स्वप्ने ही विविध प्रकारची असतात. ती केवळ मनांतल्या कल्पनेमुळे उद्भवलेलीं अतएव अर्थशून्य असतात तर कधी कधी ज्याची कल्पनाही नाही त्याची अंशतः अथवा संपूर्ण जाणीव करून देणारी असतात आणि कुणाच्याही जीवनांत याच प्रकारची स्वप्ने ही अत्यंत महत्त्वाची होत. या दृष्टीने स्वप्नांतील दूरदर्शन, स्वप्नांत भेटणारी जिवंत व मृत माणसे व स्वप्नांतील भवितव्य दर्शन हीं प्रकरणे जिज्ञासूनीं लक्षपूर्वक वाचावीं.

स्वप्नांतील जाणीव ही कांहीं निराळ्याच प्रकारची असते हें मागील कांहीं प्रकरणे वाचून वाचकांच्या नीट ध्यानांत आले असेल. कोणत्याही गूढ गोष्टींचा बोध होण्याकरितां सामान्य माणसाला चित्ताची एकाग्रता करावी लागते. देह झोपी गेला म्हणजे कधी कधी चित्ताची एकाग्रता किंवा स्थिरता सहज साधली जाते आणि मग उघड्या खिडकींतून जशी मंद शीतल वाऱ्याची झुळूक यावी त्याप्रमाणें प्रशांत झालेल्या चित्तांत नवे विचार शिरू शकतात.

जडदेह विषयक स्वप्नांस जीवनांत फारसे महत्त्व नाही. फाडसारखें जडवादी स्वप्नांची मीमांसा करितांना विवाक्षित मर्यादेपर्यंत येऊन अटकले आहेत. फाडनें Unconscious म्हणजे अंतर्मनाची किंवा सुप्त



जाणिवेची जी मीमांसा केली आहे, ती मात्र बरोबर आहे असें कबूल करणें अवश्य आहे. कारण सुप्त मनाचें व्यवहार लक्षांत घेऊन त्यानें जें कांहीं प्रयोग केलें त्यामुलें रोगी बरें झाल्याचें प्रत्ययास आलें आहे.

प्रस्तुत ग्रंथाच्या ६ व्या प्रकरणापासून पुढील सर्व प्रकरणांत उच्च जाणीवदर्शक अशा कितीतरी स्वप्नांचे दाखले दिले आहेत. ही उच्च जाणीव माणसांत सारखी नसते. ऋषिमुनींनी अभ्यास करून ह्या उच्च जाणीवेचा प्रत्यय घेतलेला असतो. अनभ्यस्त माणसाच्या हातांत एखादे सुरेल वाद्य दिलें तर त्यांतून हृद्य संगीत त्याला काढतां येत नाहीं. मात्र त्या माणसाचें चुकून एखाद्या स्वरावर बोट पडल्यानें एखादी मधुर लंकेर निर्माण व्हावी त्याप्रमाणें सामान्य माणसाला चुकून थोड्याशा उच्च जाणिवेचा प्रत्यय येतो आणि तो येण्यासही माणसाची चित्तशुद्धी त्याच्या मनाची प्रसन्नता व एकाग्रता यांचा चकन माकून समन्वय व्हावा लागतो. उच्च जाणिवेला अवश्यक असणारी चित्ताची एकाग्रता देह झोंपी गेला असतांना किंवा बाह्य व्यवहार बंद झाले म्हणजे साधते म्हणूनच चित्ताची एकाग्रता करण्याचे पतञ्जलीने जे उपाय सांगितले आहेत त्यापैकीं स्वप्न व निद्रा या अवस्थेचा अभ्यास हा एक उपाय आहे.

स्वप्ननिद्राज्ञानालम्बनं वा ॥ पातञ्जल योगसूत्रम्

समाधिपाद १-३८

“अथवा स्वप्न आणि गाढनिद्रा या अवस्थांच्या ज्ञानाच्या आश्रय केल्यानें एकाग्र होते ”

एकाग्र चित्र झालें म्हणजे त्या चित्ताची जाणीव अनंत पटीनें

वाढत असते. सामान्य माणसाला स्वप्नस्थितीत कधी कधी अवाचितपणें चित्ताची एकाग्रता साधत असते आणि म्हणूनच जागृदवस्थेंत न सुटणारी कोडीं सुटतात न घडलेले परंतु पुढें निश्चित घडणारे प्रसंग दिसतात. विज्ञानशास्त्रज्ञांना ज्यांचा अजून पूर्ण तलास लागला नाही, असे भूलोक, भूवलोक, स्वर्लोक, महर्लोक, जनलाक, तपलोक व सत्यलोक अस्तित्वांत आहेत व त्यांचा उल्लेख गायत्री मंत्रांत व इतरत्र केलेला आहे. माणूस हा नुसता जडदेहधारी नसून १ अन्नमय २ प्राणमय ३ मनोमय ४ विज्ञानमय व ५ आनंदमय अशा पांच प्रकारच्या देहांनीं अथवा कोषांनीं तो युक्त आहे. त्या सर्व कोषांचीं वर्णनें तैत्तिरीयोपनिषदांत सांपडतात. ते सर्व कोष एकमेकांशीं निगडित झाले असून सिद्ध पुरुषाला संपूर्ण जाणिवेनें जड देह भूलोकावर ठेवून निरनिराळ्या कोषांसह निरनिराळ्या लोकांत संचार करतां येतो. सामान्य माणूस स्वप्नांत आपल्या प्राणमय किंवा मनोमय कोषाचा उपयोग करून भूवलोकांत व स्वर्लोकांत संचार करून येऊं शकतो अशी वर्णनें उपनिषद् वाङ्मयांत सांपडतात.

प्राणेन रक्षन्वरं कुलायं बहिष्कुलायादमृतश्चरित्वा ।

स ईयतेऽमृतो यत्र कामश्चिरमयः पुरुषः एकहस्स ॥

— बृहदारण्यक ४-३-१२

क्षुद्र घट्याचें ( देहाचें ) रक्षण ( मृत्यूपासून ) करण्याचें काम प्राणवायुवर सोपवून त्या घट्याबाहेर भटकून तो अमर आत्मा तो ईश्वरासारखा पुरुष स्वेच्छेनुसार जातो.

तद्यथा महामत्स्यः उभे कूले संचरति-पूर्वं चापरं चैवमेवायं पुरुष एतावुभावन्ताननुसंचरति स्वप्नान्तं च ब्रह्मान्तं च ।

ज्याप्रमाणें एखादा मोठा मासा उजव्या बाजूच्या व डाव्या बाजूच्या

अशा दोन्ही तीरांवर वावरत असतो. त्याप्रमाणे हा पुरुष स्वप्न व जागृति या दोन्ही अवस्थेत संचार करीत असतो.

आत्मेति योऽयं विज्ञानमयः प्राणेषु हृद्यन्तर्ज्योतिः पुरुषः स समानः सन्नुयै लोकाननुसंचरतिध्यायतीव लोलायतीव स स्वप्नोभूत्वेयं लोकमतिक्रामति मृत्यो रूपाणि ॥ -बृहदारण्यक ४-३-७

—जो हा विज्ञानमयः आत्मा, जो हा हृदयांतील प्रकाश स्वरूप पुरुष तो दोन्ही जगांत संचार करतो. स्वप्न होऊन तो मृत्यूचे सर्व आकार सोडून जातो. ( स्वप्नांत तो मृत्युलोकपासून दूर जातो. )

स्वप्नांतील दूरदर्शन या प्रकरणांत माणूस आपल्या सूक्ष्म देहाने कसा दूरवर जातो, निरनिराळे देखावे पहातो व अनुभव घेतो त्याची कित्येक उदाहरणे आपण पाहिलीं.

स्वप्नेन शरीरमभिप्रहृत्यासुप्तः सुप्तानाभिचाकशीति

शुक्रमादाय पुनरेति स्थानं हिरण्मयः पुरुषः एकहस्सः

बृहदारण्यक ४-३-११

स्वप्नांत शरीराला लांब झोपवून स्वप्नरहित असलेला तो आत्मा झोंपलेल्याला निरनिराळ्या प्रकारचीं स्वप्ने दाखवितो. आपले शुद्ध स्वरूप धारण करून झाल्यानंतर ईश्वरासारखा तो पुरुष दूरवर संचार करणारा तो एकटा पुन्हा जागृदवस्थेत येतो.

अनेक प्रयोगांती व संशोधनानंतर आधुनिक शास्त्रज्ञ माणसाच्या जाणीवेचे विविध कप्पे आहेत हे मानू लागले आहेत व त्याच्या देहांती तो निरनिराळ्या लोकांत संचार करू शकतो ही वस्तुस्थिति अजून त्यांना आकलन झालेली नाही. आपल्या प्राचीन आध्यात्मिक ग्रंथांत जीवात्म्याच्या विविध स्वरूपांची जाणिवेच्या अवस्थांची शरीराच्या कोषांची व त्या त्या कोषाच्या संचार करण्याच्या लोकांची खालीलप्रमाणे व्यवस्थित छाननी केली आहे.

जीवालप्यांचीं नॉवे	जाणीवच्या अवस्था	Sub-states	शरीरें	कोश	लोक
वैश्वानर	जागृति	Physical or Waking	स्थूल शरीर	अन्नमय	भूलोक
तैजस	स्वप्न	Physical Dream Trance Highest Trance	सूक्ष्म शरीर (Astral or mental body)	प्राणमय कोश (etheric double) मनोमय कोश विज्ञानमय कोश (Causal)	भूलोक भुवर्लोक स्वलोक महर्लोक
महा	सुषुप्ति	कुमार नारद मनु (प्राजापत्य)	कारण शरीर (body higher than causal Buddhic Nirvanic etc.)	आनंदमय कोश जन-आनंद तप-आनंद सत्य-आनंद	जनलोक तप लोक सत्य लोक

या नकाशावरून नजर फिरविली म्हणजे हें लक्षांत येतें कीं खप्रसृष्टीत माणूस सूक्ष्म शरीरानें किंवा उपनिषदाच्या परिभाषेत सांगावयाचे म्हणजे प्राणमय मनोमय किंवा विज्ञानमय कोशांचा उपयोग करून भूर्भुवादि लोकांत संचार करूं शकतो. वरवरच्या

लोकांत संचार करितांना जाणिवेची विविध दालनें खुली होतात व त्या विकसित संपन्न जाणिवेला भूलोकांवर ज्या गोष्टी केवळ अगम्य असतात त्यांचा साक्षात्कार होतो. याविषयीं प्रश्नोपनिषदांत म्हटलें आहे—

अत्रैष देवः स्वप्ने महिमानमनुभवति । यद्दृष्टं दृष्टमनुपश्यति श्रुतं श्रुतमेवार्थमनुशृणोति देशादिगन्तरैश्च प्रत्यनुभूतं पुनः पुनः प्रत्यनुभवति दृष्टंचादृष्टं श्रुतं चाश्रुतं चानुभूतं चाननुभूतंच सच्चासच्च सर्वं पश्यति सर्वः पश्यति । प्रश्नोपनिषद ४-५॥

—मग तो देव ( शारिस्थ देव, आत्मा अथवा मन स्वप्नसृष्टीतील विवृद्ध कार्यक्षेपतेचा ( जाणिवेचा, शक्तीचा ) अनुभव घेतो. ( जागृदवस्थेत ) पाहिलेल्या गोष्टी तो पुन्हा पहातो. ( जागृदवस्थेत ) ऐकलेलें जें काहीं तें तो पुन्हां ऐकतो. देशोदेशीं जाऊन जे अनुभव घेतले असतील ते तो पुन्हां घेतो. पाहिलेलें आणि न पाहिलेलें ऐकलेलें आणि न ऐकलेलें, अनुभविलेलें आणि न अनुभविलेलें जे सत् आहे आणि जे असत् आहे ते सर्वच्या सर्व तो पाहूं शकतो.

जागृदवस्थेत ऐकलेल्या पाहिलेल्या व अनुभविलेल्या गोष्टी माणसाला स्वप्नांत कधीं कधीं जसाच्या तशा तर कधीं कधीं थोड्या फार विचित्र तऱ्हेनें ऐकता पाहतां व अनुभवितां येतात हें फाइडसारखें मानसशास्त्रज्ञ कबूल करितात परंतु जें अश्रुत आहे, अदृश्य आहे, अननुभूत आहे त्याचा साक्षात्कार स्वप्नसृष्टींत वावरणाऱ्या माणसास होऊ शकतो, हें आपण स्वप्नांतील दूरदर्शन, स्वप्नांत भेटणारीं मृत माणसें व स्वप्नांतील भवितव्य दर्शन इत्यादि प्रकरणांत पाहिलें. भूवलोक व इतर उच्चतर लोकांत जाणिवेनें वावरण्याची सिद्धी योग्यांना प्राप्त झालेली असतें. याविषयीं श्रीमद्भगवद्गीतेंत असे स्पष्ट सांगितलें आहे की या निशा सर्वभूतानां तस्या जाग्रति भूतानि सानिशा पश्यतोमुनेः॥२-६९

—जी सर्व प्राणिमात्रांची रात्र असते तीमध्यें इंद्रियनिग्रहि पुरुष जागृत असतो ( म्हणजे आपला जडदेह इतर प्राणिमात्रप्रमाणें शोषवून निरनिराळ्या लोकांत जाणिवेनें संचार करीत असतो—विधायक उद्योग करीत असतो ) आणि जेव्हां ( दिवसा ) सर्व प्राणिमात्र जागे असतात ती ज्ञानवान् पुरुषांची रात्र असते. ( म्हणजे त्याहि वेळीं डोळे मिटून समाधिस्त वसून तो योगी भूलोकाव्यतिरिक्त इतर लोकांत व्यवहार करीत असतो. )

योग्याला ज्या गोष्टी त्याच्या अभ्यासामुळें सहज साध्य असतात त्या कधीं कधीं माणसाला स्वप्नसृष्टींत अनुभवितां येतात. सामान्य माणसाच्या प्राणामय मनोमयादि कोषांची अभ्यासानें तयारी झालेली नसल्या कारणानें देह निद्रिस्त असतांना तो जरी भूवल्लोकांत किंवा स्वर्ल्लोकांत जाऊन आला तरी तिथला अनुभव त्याच्या पार्थिव जाणिवेंत जशाच्या तसा उतरत नाही. ही कामें सिद्ध पुरुषांचीच होत. औरंगजेबाचा विनाश समर्थ रामदासांनीं स्वप्नसृष्टींत पाहिला होता. समर्थांनीं इ. स. १६८१ सालीं समाधि घेतली व औरंगजेब इ. स. १७०७ सालीं म्हणजे समर्थनंतर सव्वीस वर्षांनीं कालवश झाला ही गोष्ट इतिहास प्रसिद्ध आहे. परंतु समर्थांनीं जिवंतपणीं रचलेल्या त्यांच्या आनंदवन भूवन प्रकरणांत औरंगजेबाचा विनाश सूचविणारे खालील उद्गार आहेत.

उदंड जाहले पाणी स्नान संध्या करावया

बुडाला औरंग्या पापी—

स्वमीं जे देखिलें डाळ्यं । तें तें तैसेचि जाहले ॥

स्वच्छ आरशामध्यें जसें आपण आपलें रूप पहावें तसें सिद्ध पुरुषाला भवितव्याचें दर्शन होऊं शकते. स्वतःला वेळोवेळीं पडणाऱ्या

स्वप्नांचा सूक्ष्म अभ्यास केल्यास सामान्य माणसालाही त्याच्या ठिकाणी असणारी सुप्त जाणीव जागृत करतां येईल, विकसित करतां येईल. परंतु ज्या बाटलीमध्ये सुगंध ओतावयाचा ती बाटली जशी अगदीं स्वच्छ असावी लागते त्याप्रमाणें उच्च प्रकारचे ज्ञान ग्रहण करणारें मन विकाररहित व निर्मल असावें लागते व तसें असण्यासाठीं माणसाचे दैनंदिन आचरण शुद्ध असावे लागतें. श्लोपतेवेळीं जो शेवटचा विचार माणसांच्या मनांत येतो तोच अत्यंत उदात्त असला पाहिजे आणि त्या विचाराची उदात्तता मागल्या संबंध दिवसाच्या आचरणावर अवलंबून असते. सर्व दिवसभर ज्या माणसानें केवळ लोभमूलक किंवा पापमूलक व्यवहार केलें असतील त्यानें श्लोपतेवेळीं क्षणभर भगवन्नामयस्मरण केलें तरी ज्या विचारानीं त्याच्या मनाची दिवसभर पकडून ठेवलेलें असते तेच प्रबळ विचार त्या ईश्वरविषयक विचारांना डावलून त्या माणसाला स्वप्नसृष्टींत घेऊन जात असतात. आयुष्याच्या शेवटीं जशी माणसाला काल निद्रा येते, आयुष्य भर जे बरे वाईट विचार माणसानें उराशी बाळगलेले असतात, तेच विचार मृत्यूच्या क्षणीं त्याच्या मनांत येऊन त्या विचारानुसार त्या त्या गतीप्रत तो जात असतो. त्याचप्रमाणें दिवसाच्या शेवटी घेतल्या जाणाऱ्या श्लोपेचा प्रकार आहे.

यं यं वाजपि स्मरन्भावन्त्यज्यन्ते कलेवरम् ।

तं तमेवैति कौन्तेय सदा तद्भावितः ॥ गीता ८-६ ॥

“ हे अर्जुना ज्या ज्या देवतेच्या स्वरूपाचें किंवा ज्या ज्या वस्तूचें अन्तर्कालीं स्मरण करीत मनुष्य हा देह सोडतो त्या त्या वस्तूलाच तो प्राप्त होतो. या श्लोकांतील सदा तद्भावभावितः ही शब्दरचना लक्षांत ठेवण्यासारखी आहे. ज्या भावना माणसांच्या मनांत आयुष्य-

भर सदैव घोळलेल्या असतात. त्याच भावना कालनिद्रेच्या वेळीदेखील त्याच्या मनांत असतात त्या दृष्टीने आपले आचारविचार व भावना शुद्ध असणे जरूर आहे, त्याच आपल्याला जे शुद्ध आहे, जे पवित्र आहे, उदात्त आहे त्याप्रत नेतात, शुद्धाचरण ही योगाभ्यासाची तयारी आहे. ज्या माणसाचे दैनंदिन व्यवहार धुतल्या तांदळाप्रमाणे चोख असतात त्याला दुःखमे पडत नाहीत. तो झोपी गेला असता त्याचे सुविचार त्याला उत्तम लोकांत हिंडवितात. भूलोकांवर प्राप्त न होणाऱ्या अलौकिक आनंदाचा अनुभव घेऊन दुसऱ्या दिवशी उठल्यानंतर तो माणूस उत्साहाने आपल्या विधायक उद्योगास हात घालतो.

---



## मराठी थिऑसॉफिकल फेडरेशनने प्रसिद्ध केलेली पुस्तके.

- |   |   |                   |
|---|---|-------------------|
| ( १ ) थिऑसॉफीवरील सुबोध व्याख्याने<br>भाषांतरकार दे. भा. लेले, बी. ए.                           | } | र.आ.पै.<br>०-१२-० |
| ( २ ) सिद्धपुरुष व त्यांचा संप्रदाय<br>लेखक वा. ल. चिपळूणकर व रा. स. भागवत                      | } | १-१२-०            |
| ( ३ ) हिंदु सामुदायिक पूजा ( भारत-समाज-रचित )<br>सार्थ व सटीप ले. रा. स. भागवत एम्. ए. ( ठाणे ) | } | ०-४-०             |
| ( ४ ) महम्मद पैगंबर व त्यांचा इस्लाम धर्म<br>ले. वा. ल. चिपळूणकर                                | } | ०-४-०             |
| ( ५ ) मृत्यूनंतर काय ? ( दोन जिज्ञासूचा संवाद )<br>ले. रा. स. भागवत. एम्. ए.                    | } | ०-४-०             |
| ( ६ ) ईश्वर आहे काय ? ( दोन जिज्ञासूभधील संवाद ) ले. रा. स. भागवत                               |   | ०-४-०             |
| ( ७ ) थिऑसॉफी म्हणजे काय ? ले. रा. स. भागवत, एम्. ए.  |   | ०-४-०             |
| ( ८ ) साधनचातुष्टय—“कृष्णजी ”—कृत “ At the<br>Feet of the Master ”चे मराठी भाषांतर              | } | ०-८-०             |
| ( ९ ) जीवनाचा हेतु—ले. वा. ल. चिपळूणकर  |   | ०-४-०             |
| ( १० ) थिऑसॉफीत नवीन काय आहे ? ( दोन जिज्ञासूचा<br>संवाद ) ले. वा. ल. चिपळूणकर व रा. स. भागवत   | } | ०-४-०             |
| ( ११ ) थिऑसॉफी व जनतेच्या दारिद्र्याची हकालपटी<br>ले. रा. स. भागवत                              | } | ० ४-०             |

# स्वप्नसृष्टि

## शुद्धिपत्र

पृष्ठ	ओळ	अशुद्ध	शुद्ध
२	१४	वाचून	वांचून
२	१९	छत्रि	छत्री
३	३-४	दाट अरण्य —प्रतिक होय	“ दाट अरण्य किंवा —प्रतिक होय ”
३	१५	आईबाप माण- साला—	“ आईबाप माण- साला—
५	५	मामांसा	मीमांसा
७	२३	स्टिकन्स	स्टिफन्स
२१	७	जागृदवस्तेप्रमाणें	जागृदवस्थेप्रमाणें
२४	२४-२५	तैं तैं स्वप्न	तैं स्वप्न
२७	१७	dream & Sun	Dream & Sex
३२	१९	आपल्या	अल्प
३५	१३	भगवान	भगवान्
३७	२३	गावा	गांवीं
३८	१९	निवळ	निव्वळ
३९	२२	बंधन	बंधनें
५५	३	सुचकता	सूचकता
५५	४	अभ्याससकाला	अभ्यासकाला
६१	१४	आला होता	झाला होता
६५	२२	यांनीहि	यांनाहि
७५	२४	सूर्याजीरावच्या	सूर्याजीरावाच्या
७७	१०	तीनतीशशें	तीनतीनशें
७९	१६	पटिका	पट्टिका

पृष्ठ	ओळ	अशुद्ध	शुद्ध
८०	२२	उमळ	उभळ
८५	३	वाचतां	वाजतां
८७	१८	परंतु	परंतु
९४	१३	घराण्यापासून	घरापासून
१०१	५	देऊं	होऊं
१०१	१८	मडुयास	माडुंग्यास
१०२	२	वांचून	वाचून
१०३	२३	येताच	येतोच
१०८	९	बसला', या सर्व गोष्टी-होत्या	बसला. या सर्व गोष्टी-होत्या.'
१०८	२१-२२	कळलें तें त्यावरून	कळलें त्यावरून
१०९	४	७६७७	७६-७७
१०९	१८	मजत	मजेंत
१०९	२४	आगगाडीन जाव	आगगाडीनें जावें
११०	२३	कवि कल्पना कित्येक	कवि कल्पना म्हणून कित्येक
१११	१	असता तर	असला तर
११५	३	आठवड्यापूर्वी	आठ वर्षापूर्वी
११८	१०	चकन	चुकून
११९	२३	बद्धान्त	बुद्धान्त
१२०	४	सन्नुषै	सन्नुभौ
१२१	६ (आडवी)	मदलोंक	महलोंक
१२२	२५	सर्वभूतानां तस्था	सर्व भूतानां तस्यां जागर्ति संयमी यस्यां
१२३	१३	जशाच्या	जसाच्या
१२४	११	मनाची	मनाला









